




شاه ۽ سچل جا سنيها

[مقالا ۽ مضمون]



مصنف

استاد حیدري چانڊيو

ايلسا پبليڪيشن حيدرآباد، سنڌ

جنوري 2017ع

Gul Hayat Institute

ڊجيٽل ايڊيشن:

2018ع

سنڌ سلامت ڪتاب گهر

ڪتاب جا حق ۽ واسطا اداري وٽ محفوظ:

ڪتاب جو نالو: شاه ۽ سچل جا سنيها

موضوع: شاه ۽ سچل بابت مضمون

ليکڪ: استاد حيدري چانڊيو

ڇاپو: پهريون، جنوري 2017ع

ڳاڻيٽو: 1000

ڪمپوزنگ: شاهجهان سولنگي

ٽائيٽل: عرفان ميمڻ

ڇپائيندڙ: ايلسا پبليڪيشن، حيدرآباد

قيمت: 300/

Gul Hayat Institute

ارپنا

پنهنجي محبوب ساٿي عبدالواحد آريسر جي نالي
جيڪو مون کان گهڻو ڏور هليو ويو آهي،
پر ساڻس بي شمار قرب واريون ڪچهريون،
منهنجي ذهن ۾ محفوظ آهن.

۽

پنهنجي پياري پُٽ طالب حسين جي نالي،
جيڪو نهايت حلیم سڀاءُ وارو نوجوان هو،
پر عمر کان اڳ ۾ راهه رباني وٺي هليو ويو.

گندي گلين وچ ۾، جڏهن هنيائون
موت نه ماريائون، پر ڏور وجهي ويا ڏک جي.

(شاه)

Gul Hayat Institute
استاد حيدري چانڊيو

سند سلامت پاران :

سند سلامت ڊجيٽل بوڪ ايڊيشن سلسلي جو نئون ڪتاب ”شاه ۽ سچل جا سنيها“ اوهان اڳيان پيش آهي. شاهه عبداللطيف ڀٽائي ۽ سچل سرمست تي لکيل مضمونن تي مشتمل هي ڪتاب استاد حيدري چانڊيو جو لکيل آهي.

سند جي مٽيءَ مان گل وانگر ڦٽل، ساهتي پرڳڻي جو استاد حيدري چانڊيو لطيف ۽ سچل جي پيغام جي خوشبوءِ کي جهر جهنگ ڦهلائيندڙ اهو جاکوڙي ڪردار آهي، جيڪو شعور سان پيار ڪري ٿو، سن جي مٽيءَ جو پاڻي پي، هن شاهه عبداللطيف ڀٽائي ۽ سچل سرمست جي ذات جا گل پنهنجي جهوليءَ ۾ کنيا آهن.

هي ڪتاب ايلسا پبليڪيشن، حيدرآباد پاران 2017ع ۾ ڇپايو ويو. ٿورائتا آهيون پياري نواز آريسر جا جنهن ڪتاب سند سلامت ڪتاب گهر ۾ اڀرڻ لاءِ موڪليو.

اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليمان وساڻ
مينيجنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

فهرست

7	واحد ڪانڌڙو	پبلشر پاران:	*
8	استاد حيدري چانڊيو	ليکڪ پاران	*
09	علي نواز آريسر	مهاڳ:	*
14	پتائي گهوت جي هڪ بيت جي شرح		1
19	شاهه جي حُب الوطني ۽ آزاديءَ جو پيغام		2
25	شاهه عبداللطيف ۽ سنڌ جي عورت		3
35	شاهه جي شاعريءَ ۾ محبت جا موتي: 1		4
39	شاهه جي شاعريءَ ۾ محبت جا موتي: 2		5
43	شاهه عبداللطيف ۽ مذهبي انتهاپسندي		6
51	شاهه جي شاعريءَ ۾ مزاحمتي پهلو		7
66	شاهه عبداللطيف ۽ سهڻي		8
76	شاهه جي شاعريءَ ۾ حُب الوطنيءَ جا اولڙا		9
83	اک الٽي ڌار...		10
91	هڏي مٽي هوڏ		11
95	شاهه سائينءَ جو ديسي دلالن خلاف جهاد		12
103	شاهه سائينءَ جي طبقاتي ۽ قومي جدوجهد		13
107	سچل سرمست جو پيغام		14
112	شاهه جي شاعريءَ ۾ پورهيت پڄارا		15
122	سچل جو پيغام سچ جو سنيهو!		16
132	سچل سائين پنهنجي رهڻي ڪهڻي جي آئيني ۾		17
142	شاهه لطيف پنهنجي رهڻي ڪهڻي جي آئيني ۾		18
156	سچل سائين جو مذهبي ڪترپڻي خلاف جهادا		19

161	لطيف جي شاعريءَ ۾ عشق ۽ محبت جي خوشبو!	20
169	شاهه جي شاعريءَ ۾ راڳ جي رُوحاني برڪت	21
175	سچل سائينءَ کي مليل پٽائيءَ جي وڃ	22
184	شاهه عبداللطيف جي شاعريءَ ۾ عبد جي عظمت!	23
191	پٽائي! باضمير ماڻهن جو شاعر	24
198	شاهه عبداللطيف ۽ سنڌ جا سورهيه	25
203	کي ويجهائي ڏور، کي ڏور به اوڏا سڀرين!	26
210	کي ويجهائي ڏور، کي ڏور به اوڏا سڀرين!	27
214	شاهه عبداللطيف ۽ سنڌ جا مُفت خورقوروا!	28
225	سُر مارئي ۾ حُب الوطني ۽ آزاديءَ جو پيغام	29
236	لطيف جي ادبي ڪچهري، جهاتيون، ڪالم	30
241	سُڀيريان سِين سوڀ	31
244	وطن جي حُب ۽ شاهه لطيف!	32

Gul Hayat Institute

پبلشر پاران

سنڌ جي مٽيءَ مان گل وانگر ڦٽل، ساهتي پرڳڻي جو استاد حيدري چانڊيو لطيف ۽ سچل جي پيغام جي خوشبوءِ کي جهر جهنگ ڦهلائيندڙ اهو جاکوڙي ڪردار آهي، جيڪو شعور سان پيار ڪري ٿو، سن جي مٽيءَ جو پاڻي پي، هن شاهه عبداللطيف ڀٽائي ۽ سچل سرمست جي ذات جا گل پنهنجي جهوليءَ ۾ کنيا آهن. هن صحافت جي ميدان ۾ رهي به پنهنجي سڃاڻپ ناهي وڃائي، صحافت ۾ جتي روز جون خبرون ۽ موجوده صورتحال تي مضمون، تبصرا ۽ تجزيا لکي، هر صحافي توڙي ليکاري اگر ويراڻن وارن شهيدن جي قطار ۾ پاڻ کي شامل ڪرڻ جي ڪوشش ڪندو آهي، اُتي استاد حيدري اهڙي روايت کي ٽڌي پنهنجي ان السٽي آواز کي ٻُڌند ڪيو جنهن هميشه سٺل رُوحن کي جاڳايو آهي. ان آواز ۾ پيار جي نرمي به آهي ته زنجيرن کي ٽوڙڻ جي سگهه به آهي. محبوب جي اڳيان ڪنڌ جُهڪائڻ جي عاجزي به، ته دشمن اڳيان ڳاٽ اُڇو ڪري ڳالهائڻ جي جُرئت به آهي. هي آواز وقت ۽ حالتن کي بدلائڻ جو آهي، پنهنجي روشن مستقبل کي سنوارڻ جو به آهي. ڪاش! استاد حيدريءَ جي هن راز کي ڪنهن صوفي راڳيءَ جي لفظن وانگر ڪو سمجهي.

هن عشق جي انداز کي سمجهڻ ته ڏکيو آ.

مختلف اخبارن ۾ استاد حيدريءَ جا لکيل هي مضمون آءٌ پنهنجي اداري پاران ڇپرائي پڌرو ڪرڻ ۾ فخر محسوس ڪري رهيو آهيان. اهي مضمون، جيڪي هن گلن جي صورت ۾ سالن کان پنهنجي ساهه ۾ سانڍي رکيا هئا، انهن مضمونن کي استاد حيدري ڪنهن اخبار جي سُرخي يا روزمره وارو ڇپجندڙ ڪالم سمجهي ضايع نه ڪيو. هن کي پنهنجي لکڻين تي پورو يقين هو ته هي منهنجا مضمون، هڪ ڏينهن جا نه پر صدين جو آواز آهن. ڀٽائي، جيڪي ڪردار پنهنجا ڪيا ۽ جن ڪردارن سان هن شاعريءَ ذريعي گفتگو ڪئي، انهن ڪردارن کي حيدري چانڊيو پنهنجي ڌرتيءَ جي ميراث سمجهي امانت طور سانڍي رکيو ۽ اڄ جڏهن هن جا ٽڙيل پڪڙيل ڪالم ڪتابي صورت ۾ ڇپجي هڪ گلدستي جي صورت اختيار ڪري رهيا آهن ته مون کي يقين آهي ته هن جي زندگيءَ جا هن پيرسنيءَ ۾ سمورا ٽڪ لهي ويندا. هن جو هڪ خواب ساڀيان ماڻي چُڪو آهي، جيڪو هن ڪيترن ئي سالن کان ڪنهن عاشق وانگر پنهنجي اکين ۾ محبوبه جيان سڃاڻي رکيو هو. سندس هيءُ ڪتاب ’شاهه ۽ سچل جا سنيها‘ هڪ روادار سنڌ جو پيغام آهي، جيڪو يقيناً نئين سنڌ جي شعوري تعمير ۾ بنيادي ڪردار ادا ڪندو.

واحد ڪانڌڙو

حيدرآباد - سنڌ

ليکڪ پاران

شاه عبداللطيف ڀٽائيءَ ۽ سچل سرمست جي سنيهن کي سهيڙڻ لاءِ جڏهن مواد گڏ ڪيو ته اهو ايترو وڏي ويو جو هڪ مان ٻه ڪتاب ٿيا. هڪڙو ته ”شاه ۽ سچل جا سنيها“ ۽ ٻيو ”شاه جون سورميون“. هي مواد گڏ ڪري ڇپرائڻ منهنجي زندگي جو هڪ خواب هو جيڪو هاڻي ساڻيان ٿي ويو آهي.

شاه لطيف ۽ سچل سرمست جا سنيها انسانيت جو پيغام آهي. جيڪو انسان ۾ حب الوطني جو جذبو پيدا ڪري ٿو. اهڙي پيغام کي مون پنهنجي وس آهر ڦهلائڻ جي ڪوشش ڪئي آهي. اخباري دنيا سان سلهاڙيل هئڻ سبب ڪيترائي مضمون لکيا، جن کي آئون سنڀاليندو آيس جيڪو هينئر ڪتاب جي صورت اختيار ڪري ويو آهي. ان کان سواءِ منهنجي آتم ڪٿا به لکيل آهي جيڪا هنن ٻن ڪتابن يعني ”شاه سچل جا سنيها“ ۽ ”شاه جون سورميون“ کانپوءِ ڇپرائيندس.

بهر حال آئون ڪتاب جي بئڪ ٽائٽل تي نامياري عالم ۽ اديب سائين حميد سنڌيءَ لکيو آهي جنهن جو ٿورائتو آهيان. هن مون کي دل سان مان ڏٺو جيڪو عمر ڀر پيو ڳائيندس. علي نواز آريسر جو به شڪر گذار آهيان، جنهن ٿورڙي وقت ۾ مهاڳ لکي ڏنو. گڏوگڏ واحد ڪانڌڙي جا پڻ احسان آهن، جنهن پنهنجي اداري ايلسا پبليڪيشن پاران ڪتاب ڇپرائي پڌرو ڪيو آهي. آخر ۾ لطيف سائين جي هيءَ ست ته:

”ٿورا مڙن مون تي مارو ٿين جا“

استاد حيدري ڇانڊيو

نوان جتوئي

ضلعو نوشهروفيروز، سنڌ

مهاڳ

مشهور روسي شاعر رسول حمزه توف پنهنجي ڪتاب ’ميرا داغستان‘ ۾ لکيو آهي ته:

”اک ڪلندي ئي بستري تان اُٿي ايئن نه پڇو، جڻ ڪنهن زهريلي شيءَ ڏنگ هنيو هُجي، پر سڀ کان پهرين اُن خواب ۾ جي باري ۾ سوچيو جيڪو اوهان جي اکين ڏٺو آهي.“

هن روسي شاعر جي انهي ڳالهه سان متفق ٿيندي آءٌ پڻ ان راءِ جو آهيان ته، اسان جو ماڻهو انهي خواب طرف ڌيان بلڪل ناهي ڏيندو، جيڪو خواب هن جي اڪثرين ۾ پلجي رهيو هوندو آهي، جيڪو خواب سنهرو به بڻجي سگهي ٿو جي اُن متعلق اسان سوچڻ شروع ڪريون، ڇاڪاڻ جو اسان جي صوفي شاعرن اسان کي اهو ئي پيغام ڏنو آهي ته جاڳندا رهو ۽ هميشه عمل جي ميدان ۾ رهو. هن وقت جڏهن منهنجي هٿن ۾ ساهتي پرڳڻي جي سُچيت ۽ ڪاهوڙي انسان منل حيدريءَ جو هيءُ مجموعو ”شاه ۽ سچل جا سنيها“ موجود آهي ته آءٌ اهو سوچي رهيو آهيان ته، لطيف جي سنڌيءَ ۾ شاعري نه ڪري ها ته سنڌي ٻولي اڄ عالمي ٻولين ۾ شمار ٿي سگهي ها! اهو ئي بنيادي سوال آهي، جنهن تي سنڌي قوم کي سوچڻو آهي ۽ اُنهي تي عمل ڪرڻو آهي. شاهه لطيف ۽ سچل سنڌي شاعريءَ جا سج آهن ۽ اُنهن جي شاعراڻي نگاهه ۾ جيڪا سنڌ جي تصوير چٽيل آهي، سا ڏنڌلي بلڪل به ڪانهي، اُها چٽي، صاف ۽ روشن آهي. هنن ٻنهي شاعرن نه فقط سنڌي ٻوليءَ کي اُڄ تي رسايو پر هي ٻئي سنڌي ٻوليءَ سان گڏ سنڌي سونهن جا به محافظ آهن، جن پنهنجي شاعريءَ وسيلي سنڌ جي هر شيءِ کي ڳايو ۽ اُن کي امر ڪيو هي. سائين منل حيدري پنهنجي هن تحقيقي ۽ تخليقي مجموعي ۾ اُنهن سڀني ڳالهين ڏانهن ڌيان ڇڪايو آهي، جيڪي سنڌ ۽ سنڌي قوم جي حُسنڪيءَ جي باري ۾ آهن، پوءِ اهو حسن سنڌ جي موسمن جو هُجي يا نينهن نظارن جو، وڻن جي سرسراھت جو هُجي يا پکين

جي منڙن ٻولن جو ٻوٽن جي ڊگهين ۽ نه ڪٽندڙ قطارن جو هُجي يا سنڌ جي مارو ماڻهن جي مُرڪن، ٽهڪن، پتڪي جي وَر کڻي جي ڪستوري ۽ چاپعين ڏاڙهيءَ جو هُجي، انهن سڀني ڳالهين کي ذهن ۾ رکي منل هي تخليق اسان جي سامهون آندي آهي. هن ڪتاب ۾ شاه سائين ۽ سچل جي پيغام وسيلي هُن آزاد سنڌ جي خوبصورت تصوير چٽي آهي ۽ مذهبي انتها پسنديءَ کي خوب ننڍيو آهي. منل بنيادي طور قومي ڪارڪن آهي، جنهن ڪري هن شاه ۽ سچل جي شاعريءَ مان اُهي نُڪتا چونڊيا آهن، جيڪي آزاديءَ ڏانهن وٺي وڃن ٿا، جن ۾ ملير ۽ ماڙن جون ڳالهيون آهن، جن ۾ هر ۽ پاڃاري، ڪوڏر ۽ ڳهاڙيءَ جا قصا آهن، جن ۾ وطن ۽ ويڙهيچن جو واس آهي، جن ۾ سنڌ ۽ محبت جو ميلاپ آهي، جن ۾ شعور ۽ ساڃاهه جو سنيهو آهي، جن ۾ ڪنڌ ڪپاڻ ۽ ڪپڙ جا هوڪا آهن، جن ۾ سُورمن ۽ سُورمين جي بهادري، عظمت ۽ وڏائيءَ جا گُڻ ڳايل آهن. ان حوالي سان منل لکيو آهي ته شاه سائين سنڌ جو علمبردار شاعر هو ۽ هر مذهبي ڪٽرپڻي کان ڪوهين ڏور هو ۽ اهو ئي پيغام هن پنهنجي شاعريءَ ۾ اسان کي ڏنو آهي:

”هو عظيم محبِ وطن، عظيم سياح، عظيم شاعر، عظيم مفڪر، عظيم فيلسوف، عظيم صوفي ۽ عظيم محبتي هو. سندس اُهي خاصيتون چوڏهينءَ جي چنڊ وانگر اونڌاهيءَ کي روشنيءَ ۾ تبديل ٿيون ڪن، انهيءَ ڪري ئي سنڌ جي تاريخ، سنڌ جي تهذيب، سنڌ جي ثقافت صاف سُٿري ۽ روشن آهي. ڀٽائي گهوٽ پنهنجي شاعريءَ ۾ سنڌي قوم کي، سنڌ جي تاريخ کي پڙهڻ، پروڙڻ، اُن کي سمجهڻ، سمجهاڻ ۽ دنيا اڳيان نروار ڪرڻ جو سبق ڏنو آهي، انهيءَ تاريخ کي مذهبي ڪٽرپڻي کان پاڪ صاف ٿي ڏسبو ته اُن تاريخ ۾ موهن جو دڙو به آهي، موهن جي دڙي جون ناچڻيون به آهن، موهن جي دڙي جا بُت به آهن، راءِ سھيرس ۽ مها راجا ڏاهر کان وٺي، دودي سومري، ڄام نظام الدين کان وٺي، ڏولھ درياھ خان، صوفي شاه عنايت ۽ مخدوم بلاول تائين، سڀ جا سڀ هڪ ئي مقصد لاءِ هڪ ئي صف ۾ نظر ايندا ۽ شاه جي شاعريءَ ۾ مسجد ۽ مندر ٻئي گڏ نظر ايندا.“

آءُ، مثل جي مٿين ڳالهه سان سهمت ٿيندي اهو چوندس ته شاه لطيف، سچل توڙي سنڌ جي ٻين آفاقي شاعرن جو پيغام عالمِ انسانيت جو پيغام آهي، جنهن ۾ محبت جون نهرون وهندي نظر اچن ٿيون، جنهن ۾ سنڌوءَ مٿا جي پوپترتا پلٽا کائيندي نظر اچي ٿي ۽ سنڌ جون تهذيبي روايتون ان محبت جو بنيادي مرڪز آهن. اها سنڌ جي روايت آهي، جو مسجد ۽ مندر ٻئي گڏ گڏ نظر اچن ٿا، اها سنڌ جي محبت آهي جو لطيف جو جوڳين، سامين سان سنگ عالمي شهرت رکي ٿو اهو سنڌ جو ڪلچر آهي، جو هندو-مسلم ۾ ڪو ويڇو نه آهي. آءُ اها ڳالهه دعويٰ سان چوان ٿو ته اهڙو سنڌ ٻي ڪنهن به ڌرتي، ٻي ڪنهن به قوم وٽ وري ملندو تنهن ڪري اسان کي انهن صوفي شاعرن جي ڏنل پيغام تي هلڻو پوندو، ان مان ئي جدوجهد جا نوان گس سڳڻا پوندا، ان سلسلي ۾ سچل بابت لکيل مثل جو هيءُ خيال ڪيڏو نه فڪري پسمنظر رکي ٿو:

”عام طور سمجهيو ويندو آهي ته تصوف زندگيءَ کي ترڪ ڪرڻ جو ٻيو نالو آهي. صوفي کي غفل فهميءَ وچان اهڙو شخص سمجهيو ويندو آهي، جيڪو دنيا کي ترڪ ڪري، لوڪان لڪي، ڪنهن ڪُنڊ ۾ جُهڻڊ هڻي، ذڪر فڪر ۾ پاڻ کي وساري ويهي رهي، رلي ڳچيءَ ۾ ست رنگي توبي پائي، ڏنڊو هٿ ۾ يا ڪندري ڪلهي تي رکي، نشي ۾ غافل بنجي، ٻار ٻچا وساري ڏنڊو ڀندو، در در جا ٽڪا کائيندو وڃي. سچل سائينءَ جي نظر ۾ صوفي اهو آهي، جيڪو پنهنجي اصلاحي شعور جي لحاظ کان صحيح سماجي نظام کي قائم ڪرڻ لاءِ سونهين جي حيثيت رکي، صوفي هڪ اهڙو صاحب نظر آهي، جيڪو نه رڳو سچائيءَ جي ڄاڻ رکي، پر پنهنجي ڄاڻ جي لافاني لاٽ سان اجتماعي زندگيءَ کي جرڪائي، سڌاري وغيره.“

واقعي تصوف زندگيءَ کي ترڪ ڪرڻ جو نالو ناهي. پوري دنيا جي صوفي ازم ۾ هڪ به اهڙو صوفي نه ملندو، جيڪو پنهنجي وطن ۽ ويڙهيچن کان ڪوهين ڏور رهيو هجي، پنهنجي ڌرتيءَ جي ڏڪن، سُورن ۽ اُن جي سونهن کان غافل رهيو هجي، ڇاڪاڻ جو صوفي ڪنهن به قوم جو

سُونهون هوندو آهي، قوم کي ڏس ۽ گس ٻڌائيندو آهي. اسان جي سنڌ جي صوفي شاعرن اسان کي سنڌ جي سونهن ڏيکاري آهي، اُن جا جلوا پسايا آهن، حقيقي حُسن کي کان آشنا ڪيو آهي. سنڌ جي سونهن کي اُڃاڙيندڙن کان خبردار ڪيو آهي، حق جو هوڪو ڏيندي اُنهن جي رستا روڪ ڪئي آهي. منل واري ڳالهه جي تائيد ڪندي تاج جويو سچل متعلق لکي ٿو ته:

”جيڪي عالم سچل جي درويشانه زندگي، فقيري ۽ بزرگيءَ واري حيثيت کي ئي اهميت ڏئي، سندس دنياوي لاڳاپن کان لاتعلقي جو اظهار ڪن ٿا، اُهي سچل جي اصل عظمت کي گهٽائڻ ٿا ۽ هن جو واسطو انساني سماج کان ڪٿي ڪيس صرف بزرگ ۽ درويش ثابت ڪرڻ جي ڪوشش ڪن ٿا، پر سچل جو نه رڳو پنهنجي سماج سان واسطو هو، پر هو پنهنجي دور جي انسانن کي جاگيرداري رسمن، رواجن جي ٻنڌڻن کان بغاوت ڪري آزاد ۽ خوددار انسان بنجڻ جو سڌ ڏئي ٿو. منجهن خود اعتمادي ۽ خودداري پيدا ڪرڻ جي تلقين ڪري ٿو.“

استاد حيدري جي ڪيترن ئي مضمونن ۾ اهڙين ڳالهين جو تذڪرو ملندو ۽ خاص ڪري شاهه ۽ سچل جي شاعريءَ جو قومي پسمنظر ۾ اڀياس ڪيو اٿائين ته جيئن سنڌي قوم پنهنجي قومي فرضن ۾ ڪا گوشتاڻي نه ڪري، ڪا گوهي نه کائي. شاهه سائينءَ تي جيتوڻيڪ ڪيترن ئي عالمن لکيو آهي، ۽ اُن جي ڪلام جي چنڊچاڻ به ڪئي آهي، ڪيترن شاهه کي مذهبي شاعر قرار ڏنو آهي، ڪيترن شاهه کي عشقي شاعر قرار ڏنو آهي، پر سنڌ جي قومي ڏاهي ۽ دانشور عبدالواحد آريسر پنهنجي ڪتاب ’وريا واهرو‘ ۾ شاهه سائينءَ جي شاعريءَ کي ٻن حصن ۾ ورهايو آهي:

”منهنجي خيال ۾ لطيف جي شاعريءَ کي اسان ٻن حصن ۾ ورهائي سگهون ٿا: هن جي شاعريءَ جي هڪ حصي جو تعلق ذاتي واردات، شخصي پيڙائڻ ۽ ذاتي ذوق سان آهي. جنهن ۾ صوفيانه اصطلاح، جمالياتي رجحان، شخصي پرينءَ پسڻ جي تن اندر تنوّن ۽ محبوب سان وصال جون ڪي

انوکيون، دلڪش ۽ روح ريجھائيندڙ خواهشون ۽ جانب جي جمال جي جلون جي رنگ برنگي تصوير آهي. سندس شاعريءَ جو اهو حصو سندس زندگيءَ جي ابتدائي دور سان واسطو رکي ٿو. هن جي شاعريءَ جي ٻئي حصي يا ٻئي دور جو سنئون سڌو لاڳاپو ۽ ڳانڍاپو سنڌي قوم ۽ سنڌي عوام سان آهي. انهيءَ دور جي شاعريءَ کي اسان دعوتي، تبليغي ۽ ترغيبي شاعري سڏي سگهون ٿا. ان ۾ حُب الوطني آهي، سائيه جي سڪ ۽ سڪار جون ڳالهيون آهن؛ جدوجهد ۽ قربانيءَ ۾ حصو وٺڻ لاءِ للڪارون آهن، ڪوٽ ڪيرائڻ، ڪٽڻ پيڇڻ ۽ زنجير چنڊ جون ترغيبيون آهن، ثقافتي ۽ تهذيبي ورثن کي سانڍڻ لاءِ هدايتون آهن، آزادي ماڻڻ ۽ ضميرن کي زنگ کان بچائڻ جون تدبيرون آهن. سنڌ جي ثقافتي تاريخي ۽ معاشي خوشحالي ۽ جاگرافيائي وسعت جون روايتون آهن، ظلم ۽ جبر کي نهوڙڻ لاءِ گڏيل عوامي طاقت پيدا ڪرڻ جون پڪارون آهن.“

استاد منل حيدري نهايت باريڪ بيني سان شاه ۽ سچل جو فڪري اڀياس ڪيو آهي، ۽ موضوعن جي چونڊ به سٺي ڪئي اٿس. جن جي پنهنجي جداگانه اهميت آهي، انهن ۾ خاص ڪري ’شاه جي حُب الوطني ۽ آزاديءَ جو پيغام‘، ’شاه جون سورميون‘، ’شاه سائينءَ جي طبقاتي ۽ قومي جدوجهد‘، ’شاه جي شاعريءَ ۾ پورهيت جي پچار‘، ’سچل سرمست جو پيغام سچ جو سنيهو‘، ’سچل سائين جو مذهبي ڪٽرپڻي خلاف جهاد‘ اهم آهن. ۽ هن انهن پاسن کي اُڪوليو آهي، جن تي لکڻ کان اسان جي محقق هميشه ڪن لاتار ڪئي آهي. منهنجي نگاهه ۾ هيءُ ڪتاب شاه ۽ سچل جي قومي پچار واري نُڪتي کي پترو ڪري ٿو جيڪو سنڌ جي اُسرندڙ تهذيبي لاءِ لاپائتو ثابت ٿيندو.

علي نواز آريسر
حيدرآباد

تاريخ
08_12016_1

ڀٽائي گهوت جي هڪ بيت جي شرح

جي لوڻ لڱين لائين، چيري چيري ڄم،
مُون ڪُر اڳي نه ڪيو اهڙو ڪو جهو ڪم،
جان جان دعويٰ دم تان تان پرت پنهورن سين.

مهراڻ جي ماڻهيءَ جي سدا حيات ۽ جڳ مشهور شاعر شاه عبداللطيف ڀٽائيءَ جي بيتن جي اونهي اڀياس سان، انهن ۾ وڏي سمجهه جو ساگر نظر ايندو جنهن مان دل جي دليري ارادي جي پختگي، يقين، محڪم ۽ سچائيءَ جا سچا موتي ملندا. سُهڻي لطيف جي انهن بيتن ۾ جيڪي نصيحت جا نُڪتا سمايل آهن، جي انهن تي ويهي لکجي ته وڏن وڏن دفترن جي درڪار رهندي، اُن ڪري مون فقط مٿيون هڪ بيت سُر مارئيءَ مان شرح لاءِ چونڊيو آهي. انهيءَ لاءِ ته هن ڊيس جي ڊيسي ماروڙن جو نانءُ سنهري اکرن ۾ لکجي ۽ سندن مان ۽ شان تي سندن ايندڙ نسل فخر سان ڳات اوچي گهمي سگهي. شاه سائين، مارئيءَ جي رُوپ ۾ حُب الوطنيءَ جو عجيب نقش چٽيو آهي، ائين چئجي ته شهنشاهه مبداس وانگر، شاه سائين جنهن به شيءِ کي پنهنجي شاعريءَ لاءِ چونڊيو آهي، اُن کي سچو سون بڻائي ڇڏيو اٿس. مارئيءَ جي جذبن ۽ ولولن جي تصويرن ذريعي، وطن سان محبت ۽ پيار جي پيغام سان ته سُهڻي لطيف ڪمال ڪري ڏيکاريو آهي. سندس سُر مارئيءَ کي پڙهڻ سان شفيع المذنبين رحمت العالمين، حضرت محمد صلعم جي حديث، ’حُب الوطن من الايمان‘ جي ياد تازي ٿئي ٿي، ۽ ادب وچان ڪنڌ جُهڪي ٿو پوي، ۽ زبان دل جي تصديق ڪندي چوي ٿي ته: جيئي لطيف جي حُب الوطني! ٿر جي غريب نيائيءَ مارئي، جڏهن عمر بادشاهه جي ڪوٽ ۾ اچي قيد ٿي، تڏهن سندس ڪل ۽ خوشيون، روج راڙي ۾ تبديل ٿي ويون، ۽ عمر بادشاهه جي ڪنهن لالچ لوپ دڙڪي دهمان ۾ نه آئي، هن کي ملڪ ۽ ملڪي ماروڙن کان سواءِ ٻي ڪا ڳالهه

ياد ڪانه هئي. جيتوڻيڪ غريب مارئيءَ جا ماروٽڙا، عمر جهڙي وڏي بادشاهه سان پڇي نه ٿي سگهيا. ٿر جا مجبور ماروٽڙا رڙندي رڙندي لاچار ۽ بيوس بڻجي، پنهنجي نياڻيءَ مارئيءَ کي وساري ويهي رهيا، پر مارئيءَ کي پنهنجا ٿري ماروٽڙا اصل نه وسريا، هن کي پنهنجي ٿري ماروٽڙن جي سڪ ايڏو ته ستايو، جو ڏينهن رات، صبح شام، روج ۽ راڙي ۾ ٿي گذاريائين. ٿري ماروٽڙن وٽ هن جي کاڌ خوراڪ ۽ پوشاڪ بلڪل سادي سودي هئي. عمر بادشاهه مارئيءَ کي کائڻ لاءِ اُوچا اُوچا طعام ۽ پهرڻ لاءِ اُوچا اُوچا لباس پائڻ لاءِ اُوچا زبور ۽ هيرا جواهر اڳيان آڻي رکيا، پر ٿر جي سادي سودي نياڻي مارئي، عمر بادشاهه جي انهن سڀني شين ڏانهن اک کڻي نهاريو به ڪين ته عمر بادشاهه جون اهي شيون ڪهڙيون ٿينديون آهن؟ بس مسڪيني هن جو مٿيو هٽي، ٿر جي هڪ غريب نينگري مارئيءَ جي اخلاق جي ٻلندي ڪيڏي نه حيرت ۾ وجهندڙ آهي، جوهي، ”ايءُ نه مارڻ ريت، جو سڀيڻ مٿائين سون تي!“ تي بلڪل ثابت قدم رهي، پنهنجي ٿري ماروٽڙن جي لوئيءَ جي لڇ رکي. مائيءَ جي قربانيءَ جي لاثاني لڇڻ کي ڏسي، يقين سان چئي سگهجي ٿو ته جيڪي انسان حق ۽ سچ تي ثابت قدم رهن ٿا، انهن جو مددگار خود خدا آهي، جن جو مددگار پاڻ الله بڻجي، ته پوءِ هو ڪنهن بدنيت ظالم ۽ جابر جي اڳيان ڪنڌ جھڪائي نٿا سگهن، جهڙيءَ طرح ٿر جي غريب گهراڻي جي غريب نياڻيءَ هڪ وڏي ڌارئي ڏوتي حاڪم وٽ، اڪيلي سر ڪوٽ ۾ قيد پياڻي هوندي به، هن جي دل کي ڪو لوڏو ڪونه آيو ۽ پنهنجي ارادي تي ثابت قدم رهي، هيڏي ساري حاڪم جون لوپ لالچون ۽ ڌڙڪا دهمان کيس محڪم ارادي کان هٽائي نه سگهيا، ڀلا هٽائين به ڪيئن! مارئيءَ جي دل جون پاڙون، ملير جي مٽيءَ ۾ مضبوطيءَ سان کٽل هيون، ۽ ملير جا ٿري ماروٽڙا سندس زندگيءَ جو سرمايو هئا، انهن کي پنهنجي ذاتي لالچ تي وساري ويهڻ وڏو عيب هو. وڏي لعنت هئي ۽ وڏي بي شرمائي جهڙي ڳالهه هئي. هن سون تي سڀيڻ نه مٽائڻ واري قول ڪردار تي قائم رهڻ سڀ کان افضل ٿي سمجهيو، تنهن ڪري جيئن ئي مٿس سور سختيون ٿي وڌيون ويون، تيئن هن ۾ خانداني

شرافت ۽ نسلي عظمت نروار ٿي ٿئي. سندس رڳن ۾ عزت عظمت، عصمت، غيرت، شرافت ۽ همت جو درياه اُٿلي ٿي پيو.

عمر بادشاهه، جيڪو سندس حُسن تي موهجي، تڪليف ڪري، کيس ملير مان زوري زبردستي ڪڍي پنهنجي ڪوٽ ۾ اچي قيد ڪيو هو. ۽ کيس اُهي خواب ڏسڻ ۾ ٿي آيا ته اڄ نه سڀاڻي، مارئيءَ سان لائون لهي گهوت بڻبس، تنهن جڏهن ڏٺو ته مارئي، منهنجي ڏسيل ڪنهن به لالچ لوپ جي ڦندي ۾ نٿي اچي، تڏهن ڪاوڙ ۾ اچي، ظلم زبردستيءَ جو دٻاءُ وجهڻ شروع ڪيو. اُن وقت مارئي ويچاري بنا ڪنهن ڊپ داءِ جي، عمر جهڙي هيڏي ساري حاڪم سان مهاڏو اٽڪائي بيهي رهي، هن سر جو سانگو لاهي، عمر بادشاهه کي جيڪي چيو. شاهه عبداللطيف ڀٽائي گهوت، ملير ڄائي مارئيءَ جي واتان عمر بادشاهه کي جيڪو منهن ٽوڙ جواب ڏنو، اُن جو مطلب هن طرح سان آهي: اي عمر بادشاهه! تو مون کي بيگناهه ڏيس ۽ ڏيس واسين کان ڌار ڪري پاڻ وٽ اچي قيد ڪيو آهي، آءُ، ٿر ۾ پنهنجن مڙن ماروئڙن، جهانگيئڙن، سانگيئڙن، سانيئڙن ۽ ڏوٿيئڙن سان ڏاڍي آزاديءَ واري زندگي گذاريندي هيس، پر تهنجي ڪوٽ ۾ غلاميءَ واري زندگي اصل پسند ڪانهي! تنهنجي محلن ماڙين، وڳن، چرين، مڻين ست رچين، پلنگ پٿرائين ۽ ٻين لالچن تي سڄڻ ۽ سائيه وساري ويهي رهڻ کان مون کي موت بهتر آهي! ماروئڙا ۽ ملير وساري ويهي رهڻ منهنجي وس جي ڳالهه ڪانهي، مون کي ڪنهن به لالچ لوپ ۾ ڦاسندو نه ڏسي، تو مون تي ظلم ڪرڻ شروع ڪيا آهن، جي تون انهن ظلمن ڪرڻ کان نه ٿو مڙين ته پوءِ توکي هاڻ اجازت آهي، تون ڀلي مون کي مار ڪٽ، ظلم زيادتيون ڪر، ايتري قدر جو منهنجو چم چيري چيري ڇمڪ ڏئي، اُن ۾ لوڻ وجهي ڇڏ! تنهنجو ظلم منهنجي هڏ چم، گوشت پوشت تي هلي سگهي ٿو. پر منهنجي دل رُوح تنهنجي وس کان ٻاهر آهن. منهنجي رُوح تي حڪمراني، ٿر ۽ ٿري ماروئڙن جي هلي سگهي ٿي، ٻيو ڪوبه ظالم/جابر منهنجي رُوح تي حڪمراني

ڪري ئي نٿو سگهي! منهنجي رُوح کي ٿر ۽ ٿري ماروڙن کان سواءِ ٻي هنڌ، ڪٿي به ٽڪاءُ ڪونه ايندو. منهنجي رُوح کي ٿر ۽ ٿري ماروڙا پسند آهن، جيئن تون ڪرڻ ٿي چاهين، ائين هرگز نه ٿيندو. تون پنهنجي دل مان اها خوش فهمي ڪڍي ڇڏ ته، ڪا ماري تنهنجي دابي ۾ اچي، پنهنجي نيڪ مقصد تان ڪا هٿ ڪڍندي، يعني ديس ۽ ديسي ماروڙن کي وساري منهنجي ٿي، موت ويهي رهندي، اها ڳالهه بلڪل اڻڻيڻي آهي، ڇو ته ملير ۽ مارو وساري تو سان شادي ڪري ويهي رهڻ جهڙو ڪنو ڪم منهنجي بنياد مان، اڳ اصل ڪونهي ٿيو اُنهي ڪري آءُ به اهڙو ڳرو ڪم ڪانه ڪنديس. آءُ ديس ۽ ديسي ماروڙن کي وساري ويهي رهڻ کي نهايت شرم ۽ بي حياتيءَ واري ڳالهه ٿي سمجهان، تون ڀلي مون تي ظلم ڪندو ره، پر جيستائين منهنجي سسيءَ ۾ ساهه آهي، تيستائين پنهنجي ماڙن جي ڏنل ٿري مڱيندي، جي محبت جي دعويٰ ڪندي رهنديس، تو جهڙي ڌارئي بادشاهه کان مون کي پنهنجو غريب ٿري مڙس ۽ هزارين بلڪ ڪروڙين پيرا ڀلو آهي. آءُ جيئنديس به اُن جي محبت ۾ ۽ مرنديس به اُن جي محبت ۾، تو جهڙا لکين ڪروڙين بادشاهه پنهنجي ٿري مڙس ۽ ٿري ماروڙن مٿان قربان ڪري ڇڏيان! منهنجي ملير جي مٽيءَ ۽ ملير جي ماروڙن جهڙو ڪنهن کي ڪانه ٿي سمجهان.

نيٺ عمر بادشاهه کي ماريءَ جي حُب الوطنيءَ جي اڳيان هٿيار ڦٽا ڪرڻا پيا، پٽائي گهوت سُر ماريءَ جي هن بيت ۾ اسان کي آزاديءَ جي مضبوطي، دلي دليري، يقين محڪم، بي ڊڀائي، توڪل ۽ ظالم اڳيان ڪنڌ نه جهڪائڻ جو هڪ سهڻو سبق ڏنو آهي. هي بيت اسان سڀني سنڌي ماروڙن کي، حق سچ جي راهه تي پهچڻ لاءِ هڪ روشن شمع جو ڪم ٿو ڏئي، پر ائين چوڻ سان ڪو به وڌاءُ نه ٿيندو ته پوري ڪائنات جي ڏکي انسانن لاءِ شاهه سائينءَ جو هيءُ بيت چوٽڪاري لاءِ هڪ اڪثر جي حيثيت رکي ٿو هن مان راهه پتڪيلن کي راهه ملي ٿي. هي سچ جي

روشنيءَ جو بنياد آهي، جنهن سان وڃايل رستو آسانيءَ سان ملي سگهي ٿو. شاهه سائينءَ، مارئي جي رُوپ ۾ اسان کي اهو سبق ڏنو آهي ته ڪوبه ڌاريو عمر جو روپ وٺي، مارئيءَ وانگر اسان کي ڪال ڪوٺڙيءَ ۾ بند ڪري، ظلم ۽ زيادتيون ڪري، لوپ لالچون ڏئي، دڙڪا دهمان ڏئي، پر اوهان حق جي راهه [آزادي] تان اصل هٿ نه ڪڍجو!

[4 فيبروري 1991ع روزاني عبرت ۾ ڇپيل]



Gul Hayat Institute

شاهه جي حب الوطني ۽ آزاديءَ جو پيغام

شاهه عبداللطيف ڀٽائي رح گهوت شاعرن جي سرتاج کي، جيڪر سُورمين جو شاعر چئجي ته ڪو وڏاءُ نه ٿيندو. شاهه سائينءَ جي ڪلام جي مطالعي مان معلوم ٿيندو ته سندس قصن ڪهاڻين ۾ مُکيه ڪردار، گهڻو ڪري عورتون ئي آهن. هن مان صاف ظاهر آهي ته شاهه سائينءَ کي انساني سڀيءَ ۽ دنيا جي آڪيچار آزمودن مان پروڙ پئي، ته عورت جيتوڻيڪ مرد کان ظاهر ۾ ضعيف نظر ٿي اچي، پر منجهس دليري، قرباني، ارادي جي پختگي ۽ قول تي قائم رهڻ جي اهڙي حيرت ناڪ خاصيت آهي، جا مردن ۾ ملڻ مشڪل آهي. تڏهن ته هُن پنهنجي دل جو ترجمان، سهڻي، سسئي، ليلا، مومل، نوري، مارئي ۽ سورڻ کي بڻايو ۽ انهن جي وائڻن تي اڻ کُٽ آيتن جو پيغام اسان تائين پهچايو. شاهه سائينءَ پنهنجي شخصيت انهن سُورمين ۾ پلتي پڌري ڪئي آهي، اُهي سندس جدا جدا رُوپ ۾ آهن. سندس سڀني سُورمين جي اداڪاري نهايت نصيحت ۽ غيرت جو مجموعو آهي، پر مارئيءَ جي سيرت دوران شاهه سائينءَ جيڪا حب الوطنيءَ جي بينظير تصوير پيش ڪئي آهي، تنهن ۾ مارئي سڀني سُورمين کان سَوَائي نظر پئي اچي، لوڻيءَ جي لُج بچائڻ خاطر هُن جو ”ايءُ نه ماڻن ريت جو سڀيڻ مٽائين سون تي“، چئي ثابت قدم رهڻ وارو ڪردار ’چوڏهينءَ جي چنڊ‘ جهڙو روشن آهي، جنهن سان راهه ڀٽڪلين کي راهه ملي ٿي. سندس دلي اٿاهه ساگر ۾ ساڻيهه جي سڪ، نمايان نظر ايندي. عمر بادشاهه مارئيءَ جي حُسن جي هاڪ ٻڌي، کيس ملير مان زوريءَ کڻي اچي عمر ڪوٽ ۾ بند ڪيو ۽ هُن کي رهڻ لاءِ محل ماڙيون، ڪاٺ لاءِ اُوچا اُوچا طعام، پيئڻ لاءِ خوشبودار مِنا شربت، پهرڻ لاءِ ويس وڳا ۽ سَمهڻ لاءِ پلنگ پٿراڻيون ڏنيون، پر انهن سڀني

شين کي جُهوڙين ۾ رهندڙ مسڪين غريب ڳوٺاڻي چوڪريءَ اک ڪٽي به نه
 نهاريو. عمر بادشاهه مارئيءَ کي پنهنجي ڪرڻ لاءِ ڪيترائي حيله هلايا، پر
 هوءُ عمر بادشاهه جي ڪابه ڳالهه مڃڻ لاءِ تيار نه ٿي، هن کي عمر بادشاهه جي
 ست رچين کان ملير جو ڏٺ وڌيڪ پسند هو. هن کي بادشاهي شربت کان
 ملير جي تلائن ۾ گڏ ٿيل پلر جو پاڻي وڌيڪ پيارو ۽ پسند هو. هن کي
 بادشاهه جي ريشمي ويس وڳن کان وڌيڪ ملير جا اُوني کُها ڪٿا ۽ لويون
 گهڻو پسند هيون، عمر بادشاهه جي پلنگ پٿرائين کان هن کي ملير جي پتن
 جي تڌڙي واريءَ جو وڇاڻو وڌيڪ پسند هو. هن کان پنهنجو ملڪ ملير ۽
 ملڪي ماروٽڙا اصل نه وِسرڻا. پاڻ کي عمر بادشاهه جي محل ماڙين ۽ ڪوٽن
 ۾ قيد سمجهي، وڏي وات اوچنگارون ڏئي پئي روئندي ۽ رڙندي هئي. عمر
 بادشاهه کيس نٽ نيون نيون لالچون ڏيندو رهيو ۽ کيس پت رائيءَ بڻائڻ لاءِ
 چيو پر ملير ڄاڻي مسڪين نياڻيءَ اخلاق جو دامن هٿان نه ڇڏيو. عمر
 بادشاهه کيس ويجهو وڃي ڏٽارڻ جي ڪوشش ڪئي، پر مارئي پنهنجي
 ملڪ ملير ڏي مهاڙ ڪري زارو زار روئي ريهون ڪري پئي چيو ته: اي عمر
 بادشاهه! تنهنجا سڀئي سُڪ، آءُ سوريءَ ۽ موت ٿي سمجهان. آءُ هڪ غريب
 ماروٽڙن جي ملڪيت آهيان، ظلم زبردستيءَ سان آءُ تنهنجي زال ڪانه
 بڻيس! منهنجي مٿي تي، جيڪا مون کي پنهنجي مسڪين ماروٽڙن ڪٿيءَ
 جي لوڻي پهرائي آهي، سا مان ڪانه لاهينديس! اي عمر بادشاهه! هرو ڀرو
 اشرافن جي پاڪ دامن کي، ظلم جا زنجير وجهي پنهنجو نه ڪر. شاهه
 سائين مارئيءَ جي واتان هن طرح چورايو آهي ته:

ڪيو مهاڙ ملير ڏي، روءُ اُڀي چوڻ
 سهج سوري پائيان، سومرا سندوءَ
 ملڪ ماروءَ جي آهيان، جور نه ٿيان جوڻ

يا

ڪيو مهاڙ ملير ڏي، اُڀيائي آهي.

جا مٿي ڏنيس ماري، سا لوئي نه لاهي،
سومرا! ساهي، سٽي وجهم سنگهرون.

مارئيءَ جو پنهنجي ملڪ ملير ۽ ماروڙن سان اهڙو ته پيار هو جو
عمر بادشاهه جي ڪنهن به لالچ لوپ ۾ نه آئي، هن کي پنهنجن مسڪين
ماروڙن جي سڪ ستائيندي ٿي رهي. هن پنهنجي ذاتي لالچ خاطر ملڪي
ماروڙن کي ڪونه وساريو. پلا وساري به ڪيئن؟ هي ڄاڻي نپني ملير ۾ هئي،
سندس ماروڙا به ملير ۾ ئي ڄاوا نپنا هئا ۽ ملير جي مٽيءَ ۾ ئي دفن ٿيل هئا،
هي ملير جي ڏت تي پلجي وڌي ٿي هئي، هن جي سيني اندر ملير جي مٽيءَ،
ملير جي ڪڪن پٺن لاءِ وڏي عزت هئي، هن جي دل جون پاڙون ملير جي
مٽيءَ ۾ مضبوطيءَ سان کٽل هيون، هن تي چيو ته جهڙي ريت ڪپڙي کي
سنهي سٽيءَ سان تپو ڏئي ڳنڍي سوگهو ڪبو آهي، تهڙي طرح منهنجو
ساهه ملير جي ملڪي ماروڙن سان سڄي سوگهو ٿيل آهي. اي عمر سومرا!
مون کي ملير جا گولاڙا ۽ گاهه ياد پيا ٿا پون، هت تو وٽ منهنجو فقط بُت/
جسم آهي، منهنجي دل منهنجو رُوح اباڻن پڪن ۾ آهي، تنهنجي ڪوٽ ۾
هن مجبور بندياڻيءَ جو خاڪي جسم آهي. شاهه سائين، مارئيءَ کان
ملڪي محبت جو داستان اجهو هن طرح بيان ڪرايو آهي، چوي ٿي ته:

سنهي سٽيءَ سڀيو مون مارن سين ساهه

ويني ساريان سومرا، هت گولاڙا ۽ گاهه

هينئون منهنجو هت ٿيو هت مٽيءَ ۽ ماهه

پڪن منجهه پساهه، قالب آهي ڪوٽ ۾!

مارئي پنهنجي ملڪي ماروڙن جي ڳاٺ اوچي رکڻ خاطر ظالم
حاکم جا سڀئي سُور سختيون سمندي رهي، مگر ظالم جي ظلم اڳيان
جُھڪي اصل نه ڇو ته ظالم جي اڳيان جُھڪڻ پاڻ لاءِ ۽ ملڪي ماروڙن لاءِ
هن عيب ٿي سمجهو. جيئن مٿس سختي ٿي ٿئي، تيئن هن ۾ غيرت ۽ همت
وڌي ٿئي، ۽ عمر بادشاهه سان مخاطب ٿيندي چيائين ته: اي عمر سومرا! هي

تُنهنجا مڙئي هنڌ مڪان، تولِ تڪاڻا، پنهنجي مُلڪي ماروڙتن بنا جيڪر
ساڙي خاڪ ڪري ڇڏيان. هر ڪاشيءَ پنهنجي اصليت ڏانهن ٿي موٽي، آءُ
پنهنجن ماروڙتن لاءِ پئي ٿي سڪان، شل پنهنجي ماڳ تي موٽي وڃي،
پنهنجو وطن ملير ڏسان! شاه سائين، مارئيءَ واتان چورائي ٿوت:

هي هنڌ ماڙيون هاڻ ساڙيان سڀ ڏيهين ري،
گُل شيءِ يَرِجُ اِلي اَصْلِه، ٿي جهجڻ جهانگين گاڻ،
پري پنهنجي پاڻ، پسان مُلڪ ملير جو.
مارئي جڏهن کان عمر جي ڪوٽ ۾ اچي قيد ٿي، تڏهن کان هُن
ڪاٺ پيڻ بلڪل گهٽائي ڇڏيو هو:

پلي بک پَرم جي، شل نه وڃي شان،
جي الله ڏئي ايمان، ته گوڏا ڏئي گذارجي!
تي ثابت قدم رهي، فاقاڪشيءَ ۾ گذارڻ لڳي، جنهن ڪري سندس
چنڊ جهڙو چهرو ڪومائجي ويو. عمر بادشاهه کي جڏهن اها خبر پئي ته
مارئي، مُنهنجا ٻوڙ ڀلاءُ نه ٿي ڪائي، تڏهن حيران ٿي مارئيءَ کان پڇيائين ته:
”تُون هي کاڌا چونه ٿي ڪائين؟ ڇا تِنهنجي مائتن جو کاڌو مُنهنجي هن کاڌي
کان وڌيڪ سٺو آهي؟“ مارئي جواب ۾ چيو ته: ”هاڻو! منهنجي غريب مارن
جو کاڌو، تِنهنجي کاڌي کان هزار ڀيرا بهتر آهي!“ عمر بادشاهه چيو ته: ”اهو
ڪهڙو کاڌو آهي؟“ مارئي جواب ۾ چيو ته: ”مُنهنجا ٿري اباڻا، روزانو جهنگ
مان ڏُٽ اُٿي ڪائيندا آهن، يعني سائينن جا سٿا ڏير ڪري سُڪائيندا آهن
۽ لُنب کي وري چانورن وانگر چاڙهي ڪائيندا آهن، اُهو کاڌو اهڙو ته لذت ۽
سٺو آهي، جو عمر بادشاهه تِنهنجا ڀلاءُ ۽ ست رَچيون اُن ٿري ڏُٽ جي مقابلي
۾ گُجهه به ناهن.“ شاه سائين، مارئيءَ جي زباني هن طرح بيان ٿو ڪري ته:

آئين ۽ چاڙهين، ڏُٽ ڏهاڙي سُمورا،
سٿا ڪيو سيد چئي، سائون سُڪائين،
مُنهنجا لُنب لطيف چئي، چانور ڪيو چاڙهين،

ڀلاءَ نه پاڙين، عمر آراڙي سين!

مارئي عمر ڪوٽ ۾ قيد دوران ڪاٺ ته ڇڏي ڏنو هو پر ڪل خوشي به
هُن کان موڪلائي وئي هئي. عمر بادشاهه جي هر چيز کان هُن کي نفرت ٿي
وئي هئي، هُن کي ڪيترا ڀيرا پت ريشم جا اُڇا اُڇا وڳا آڇيا ويا، پر هُن
اُنهن ڏي ٺهاريو به ڪونه ته اُهي ڪهڙا ٿيندا آهن، هُن کي پنهنجي مائٽن
جيڪو ٿري لباس پهرايو هو اُهو ئي کيس پسند هو ڌارين جا ويس وڳا هُن
لاءِ ڌاريا هئا، تنهن ڪري پنهنجن مائٽن واري ٿري لباس (جيڪو ميرو ۽
پراڻو ليڙون ليڙون ٿي ويو هو) تي گذارو ڪرڻ، پاڻ لاءِ وڏو اعزاز ٿي
سمجهائين. عمر بادشاهه کيس ويس وڳا پائڻ ۽ ڪُنوار بڻجڻ لاءِ ٿي چيو ته،
مارئي جواب ڏئي هيئن ٿي چيو ته: اي عمر بادشاهه! هت اچڻ سان مان مارُن
جي ميارڻ بڻجي وئي آهيان! اهي اڃا ڪپڙا ۽ گاڙها ڪپڙا، هُون جهڙيون
ميانن واريون ڪيئن پهرينديون، جن جي وَر وارثن کي ٿر ۾ عام ماڻهن مِهڻا
ڏنا هوندا! آءُ پنهنجي وَر واري آهيان، آءُ اُن کي ڇڏي ڌيان ته پوءِ ستر واري
ڪيئن چئبيس! مارُن جا مون کي جيڪي سڳڙا ڳچيءَ يا ٻانهن ۾ پيل آهن،
سي تنهنجي سون کان به سويا ٿي سمجهان، اُن ڪري اي عمر بادشاهه!
پنهنجا پت جا ويس وڳا ۽ سونا زيور مون کي نه آڇ! مون کي پنهنجي اباڻن
جي لوئي تمام پياري آهي. شاهه سائينءَ اُن واقعي جو مارئيءَ کان اجهو هن
طرح بيان ٿو ڪرائي ته:

عمر! اڃا ڪپڙا، ڪاٺياريون ڪيئن ڪن،
جنين جا ٿرن ۾ وَر ٿا ويڻ سَهَن،
هُو جي حق پيچن، سي ڪيئن ستيون سومرا!

يا

سون برابر سڳڙا، ماروءَ سندا هُون،
پتولا پنهور کي، عمر! آڇ مَ ٿُون،
وَرَ لوئي لُون، ڏاڏاڻن ڏنيام جا!

مارئي ظالم بادشاهه جي هر سهولت کي نُڪرائي، قيد ۾ سُور
 سختيون سمندي رهي، آخر ايتري ته ضعيف ٿي وئي، جو سندس بچڻ جو
 آسرو بلڪل گهٽجي ويو. اُن وقت پنهنجي حقيقي مالڪ کي باڏائي
 چيائين، منهنجا رب! شل ائين نه ٿئي، جو آءُ هن ظالم جي قيد ۾ ئي مري
 وڃان ۽ مُنهنجو جسم زنجيرن ۾ ئي جڪڙيو رهي، اي منهنجا مالڪ! آءُ
 پنهنجي زندگيءَ ۾ پنهنجي ٿر ملڪ وڃان، ٿر ڏسان، اُتي پهچڻ کان پوءِ پلي
 منهنجا ڏينهن پورا ڪري ڇڏجانءِ. شاهه سائين، مارئيءَ کان حُب الوطنيءَ
 جو بيان اجهو هن ريت ڪرايو آهي ته:

آلا! ائين مَ هوءَ، جيئن آءُ مَران بند ۾،
 جُسو زنجيرن ۾، راتو ڏينهان روءِ،
 پهرين وڃان لوءِ، پوءِ هر پُڄڻم ڏينها.

مارئي جيسين عمر ڪوٽ ۾ قيد هئي، تيسين نه لڳ ڌوٽائين، نه وار
 واسيائين، نه وري بُت تان آبائي لوئي لائين. مارن جي جڏائيءَ ڪري اُجن
 بکن ۾ پاهه ٿي، آخر اچي موت کي ويجهي ٿي، ۽ عمر بادشاهه کي پاڻ وٽ
 گهرائي کيس روئندي وصيت ڪيائين ته، جي مان هِت تهنجي قيد ۾ مري
 وڃان ته مُنهنجي لاش کي ملير موڪلجانءِ ته جيئن مُنهنجا ماروءَ مُنهنجي
 لاش کي وطن جي وارين جو واس ڏئي، مُون کي ٿر جي ٿڌڙي مٽيءَ ۾ پورين!
 عمر بادشاهه، سندس وطن سان محبت، مارن سان ايڏي سچائي ڏسي، مجبور
 ٿي کيس آزاد ڪيو ۽ ملير وٺي.

[جاڳو اخبار جي 9 جون 1990ع واري پرڇي ۾ ڇپيو]



شاه عبداللطيف ۽ سنڌ جي عورت

عورت دنيا ۾ انسان لاءِ لطيف چيز آهي. عورت، جنهن هر دل ۽ دماغ تي هر دور ۾ اثر وڌو آهي. دنيا جي وڏن وڏن شاعرن عورت بابت عجيب و غريب ڳالهيون لکيون آهن. عورت خود دنيا جي خاموش شاعري آهي. اهڙي شاعري، جيئن اونهاڻي رات جو آسمان ۾ تارن جي شاعري، جيئن اونهاڻي رات جو آسمان ۽ تارن جي چمڪندڙ جهرمر، پر عورت چند جهڙو هڪ اهڙو روشن ستارو آهي، جو انساني دلبين تي حڪومت هلائي ٿو. ڪيترن ئي شاعرن عورت جي محبت ۽ پيار جي تعريف ۾ بهترين تخيل جو اظهار ڪيو آهي. پر جهڙيءَ طرح سان مهراڻ جي ماڻهيءَ جي جڳ مشهور شاعر شاه عبداللطيف ڀٽائي پنهنجي شاعريءَ ۾ سنڌ جي عورت جي هر صفت تي روشني وڌي آهي، اُن جو مثال نٿو ملي. جهڙي طرح اونهاڻي رات کان پوءِ روشن ڏينهن ٿئي ٿو، جنهن ۾ هر شيءِ صاف چٽي نظر پئي اچي، اهڙيءَ طرح ’سنڌو ديش‘ جي عظيم شاعر شاه عبداللطيف ڀٽائي، سنڌي عورت کان متاثر ٿي پنهنجي شاعريءَ ۾ اُن عورت جي واتان جيڪو نصيحت ڀريو نُسخواستن کي ڏنو آهي، جنهن ۾ هر ڏکي انسان لاءِ راه نجات جو ڏس ڏنل آهي، جنهن جا مختصر مثال مختلف سُرن مان پيش ڪجن ٿا، جنهن کي سنڌي سُورمين جو ذڪر چئجي ته دُرست ٿيندو.

1. سُر سَهڻي:

سنڌ جي عورت سُهڻي ويڇاري، پنهنجي محبوب ميهار سان ته پيار ٿي ڪري، پر ميهار جي نينهن سان به پيار ڪيو اٿس، پنهنجي محبوب ميهار جي نينهن لاءِ دُعا گهري اٿس. شاه سائين سُهڻيءَ جي واتان هن ريت دُعا چورائي آهي ته:

مينهنون هن ميهار جون، سڀ بچن،
وڃون جي ڪرڻ سين، سدا ٿيون سُونهن،
مون کي ماڻڪين، تاڙي وڌو تار ۾!

هُوءَ، جنهن کان پنهنجي حياتي به وسري وئي هُيس، بس رات ڏينهن
ميهار کان سواءِ ٻي ڪا وائي وات ڪانه هُيس، هر وقت، هر گهڙيءَ ائين ٿي
چيائين: اي منهنجا پيارا ميهارا! منهنجي محبت منهنجي اندر ۾ لُچ پچ
مچائي ڇڏي آهي، جڻ منهنجو اندر ڪچجي ڪورجي رهيو آهي، تنهنجي
محبت ۾ ونجي وئي آهيان، تنهنجي سڪ ۾ سوگهي ٿي وئي آهيان، تو کان
سواءِ منهنجو جيئڻ مشڪل ٿي پيو آهي. سندس سڪ جو شاهه سائين هن
طرح بيان ٿو ڪري ته:

سڪ تنهنجي سُپرين، ڪپي ۽ ڪوري
سگهان نه چوري، ڏاڍو نير نينهن جوا!

هن سنڌي عورت جي سڪ ۽ محبت کي سلام هُجي، جنهن درياه
جي دهشت، تار تانگهي جو ڪو خيال نه ڪيو، آخر محبت ۾ مري ميهار تان
جان قربان ڪري آمر بڻجي وئي.

2. سُر سسئي:

سنڌ جي عورت سسئي جو پنهنجي وَر پُنهل سان جيڪو پيار هو
سو هر عورت لاءِ مشعل راهه آهي. هن عورت پنهنجي وَر سان پيار ڪري
پنهنجي امڙ (سنڌ) جي سينڌ سنواري عزت ڀريو ڪري ڇڏيو. اڄ به سنڌ
جون عورتون، سسئي جي پُنهل سان ڀريت جو مثال ڏينديون آهن، ۽ سسئي
جي نقش قدم تي هلڻ هڪ عظيم شان سمجهنديون آهن، ۽ مثال ۾
چونديون آهن ته، سسئي جهڙي ست ٻي ڪامڻ ڪندڙي ڪانه ڪا! سنڌي
عورت سسئي کي ڪيڏيون تڪليفون ٿيون اچن، هن جا پير پتون ٿي پون ٿا

۽ هلڻ کان جواب ٿا ڏين ته هٿن تي هلڻ لاءِ تيار ٿئي ٿي، هٿ رتور ٿي ٿا پونس ۽ هلڻ جهڙا نٿا رهن ته پوءِ سيني ۾ سرڻ شروع ٿي ڪري، سينو سرڻ ڇڏي ٿو ڏئي ته چيلهه ۾ ڇرڻ شروع ٿي ڪري، مطلب ته پنهنجي مقصد تان نٿي هٽي، سواءِ پنهنجي ور ڀنهل جي ٻي ڪا پڇاڙ ڪانه هئس. پنهنجي جيڏين سرتين کي مخاطب ٿي چيائين ٿي ته، ڪابه سُڪن واري مون سان سينو نه ساهي، (ريس نه ڪري) مون سان گڏجي هلڻ جي ڪابه سڌ نه ڪري، جنهن جي اندر ۾ سُر هوندا، دردن ۾ دل ٽُڪرا ٽُڪرا ٿيل هوندي، اُهي جبل جهڙا ڳينديون، شاهه سائينءَ سسئي کان اجهو هن طرح چورايو آهي ته:

پيرن پنڌ ڇڏيو ته گوڏن گسڪندياس
گوڏن گسڪڻ ڇڏيو، ته چيلهه ۾ ڇرندياس
چيلهه ڇرڻ ڇڏيو ته سيني ۾ سُرندياس
سيني سرڻ ڇڏيو ته ٺُونڀين ۾ ٺُڪندياس
ٺُونڀين ٺُڪڻ ڇڏيو ته سسي ۾ سرندياس
سسي سرڻ ڇڏيو ته هيئڻن ۾ هلندياس
جي مليا ته ملندياس نه ته گهوري جان جتن تان.

يا

سُڪن واري سڌ متان ڪا مون سين ڪري

اندر جنين اڌ، ڏونگر سي ڏورينديون!

Gul Hayat Institute يا

هيچ نه هوندو جن، سي ڪيئن وندر وينديون

وهو وچ رهڻ، سهسين سڏن واريون!

سسئي جي سچائيءَ مان ظاهر ٿئي ٿو ته، سنڌ ڌرتيءَ جنهن سسئيءَ

کي پيار سان پاليو، سا ڪيترين ئي سسئين کي پالي نڀائي سگهي ٿي، پر

نقلي سسئين ڪٿان کان ڪٿان رُلنديون ڀٽڪنديون سنڌ جي سچين

سسئين جي حقن تي ڏاڙو اچي هنيو اٿن ۽ سنڌ جي نسل کي بگاڙي تباه
ڪيو اٿن. سنڌي عورت جو معاشرو نهايت پاڪ صاف هو پر اهڙو واءِ لڳو
جو هنج هليا ويا، اُنهن جي جاءِ کانگن اچي والاري، جن ڪينجهر ڪٽي
ڪنو ڪيو. اُنهن کي ظاهري ته پُنهل لاءِ پيار آهي، پر تڪليف سمڙ، گهر تڙ
چڏڻ لاءِ تيار نه آهن. اهڙين بد بنياد ڪوڙين ڏوتين لاءِ ڀلاري ڀت ڏئي اڳ ئي
چٽي ڇڏيو هو ته:

ڏونگر نه ڏوري، سُڪن جُون سَڌون ڪري،
ويني گهر گهوري، مٿان پيرين چنڊڙوا

يا

ڪوڙيون پُچن ڪيچ، هوت نه ڏورين هٽهين،
جنين پُنهون سِين پيچ، تن پيرين پنڌ وساريو!
3. سُر مومل راڻو:

سنڌي عورت مومل جي غير موجودگيءَ ۾ راڻي جڏهن سندس پيڻ
سومل کي هنڌ تي سَتل ڏنو ته، اُن حالت ۾ راڻي کي غيرت اچي وئي ۽
پنهنجي نشاني لَڪُڻ ڇڏي هليو ويو. مومل محبت جي ماري اُتي ڏنو ته راڻي
جي نشاني لَڪُڻ پيو آهي، پاڻ ڪاوڙجي هليو ويو آهي. مومل جي اندر ۾،
راڻي جي رُسامي باهه لڳائي ڇڏي، دل جو آڙاهه ڦٽي ويس، هيڏي هوڏي لُچڻ ۽
ڦٽڪڻ لڳي ۽ دانهون ڪوڪون ڪري چوڻ لڳي ته: اي راڻا! پنهنجي رب
جي صدقي موتي اچ، جو تهنجي ڪاوڙ مون کي ماري جهوري وڌو آهي،
تُههنجي سِڪَ ۾ ڪاڪ جا ڪانگ اُڏائي رهي آهيان ته تهنجو راڻو
ميندرو ڪڏهن مون وٽ موتي ايندو! مون تهنجي انتظار ۾ شمع ٻاري، راتين
جون راتيون گُڏاري، ڏينهن ڪيا آهن. سنڌي عورت مومل جي زباني پٽائي
سائين هيئن چورايو آهي ته:

شمع ٻاريندي شب، پرهه باکُون ڪوڙيون،
موت مَران تي ميندرا، راڻا ڪارڻ رُب،

تڻهنجي تات طلب، ڪانگ اڏايم ڳاڳ جا!

مومل ويڄاري، محبوب کي پرچاڻڻ لاءِ وڏا وس ڪيا، وڏا حيل
هلايا، رڻندي رڻندي راتيون گذاريون، راڻي ۽ سندس سواڙي واري اُٺ لاءِ
ڪئي سڄ اڀاري اوجاڳا ڪيا. مومل جي اهڙي ڪيفيت کي ڀٽائي سائين
هن طرح بيان ڪيو آهي ته:

اُڀي اُڀاريام نڪت سڀ نئي ويا،

هڪ ميو پيو مينڌرو، سڄي رات ساريام

ڳوڙها ڳل ڳاڙيام، جڏهن سورج شاخون ڪڍيون!

سنڌڙيءَ جي مومل جي سڄائي ته ڏسو، جو سندس وڙ راڻو رسي ٿو
وڃي ته، هوءَ روئي روئي حال کان بيحال ٿيو ٿي وڃي، ڪيئي انتظار ٿي
ڪري، کيس پنهنجي محبوب کان سواءِ ڪوبه آرام ڪونه ٿو اچي. اڄ به
سنڌ جي سرزمين ڪيئي موملون پيدا ڪري، سنڌ جي راڻن لاءِ تيار بيٺي
آهي، پر افسوس جو سنڌ جا ڪي راڻا بازاري ۽ رولو موملن جي پُٺيان مست
لڳا ٿا وڃن، سنڌ جي موملن جا حق غضب ٿي ويا آهن، کين بنا ڏوهه جي
ڏهاڳ اچي ويو آهي، اُهي پنهنجن راڻن لاءِ واجهائي رهيون آهن، سندن رُوح
رڙيون ريهون پيو ڪري، سندن باغ اُڇڙي ويا آهن، هُو پنهنجن راڻن جون
واتون ٺهاري پيون. رهبر لطيف انهن جي زباني هن طرح بيان ڪئي آهي ته:

راڻي جي رهائ ڪي، رُوح ڪري ريهون،

باغ سڙي ٻُٺ ٿيا، جت وڻ جيون ويهون،

ڪاڪ مٽي ڪيهون، پسو پرڏيهين جيون.

يا

راڻو ڪا رات ويو، ڳجهي ڳالهه ڪري،

سوڍي ري سرتيون! هڏ نه ساهه سري،

وڃي مان وري! آسائتي آهيان!

4. سُر ڪا موڏ:

سنڌڙيءَ جو حاڪم ڄام تماچي، جڏهن ڪينجهر ڪناري
شڪار لاءِ آيو ۽ ٿوريءَ تي نظر ٿي پويس ته خود شڪار بڻجي ٿو وڃي ۽
هڪدم ملاحن کان ٿوريءَ جو سڱ وٺي شادي ٿو ڪري. سنڌ جي نياڻيءَ
نوريءَ جي سُھڻي صورت ۽ سُھڻي سيرت ڄام تماچي تي جادوءَ جو اثر ڪيو
۽ هڪدم کيس پٽ راڻي چُونڊيائين. تڏهن به سنڌ ڄاڻي نوريءَ نماڻي ڪي
ڪا وڏائي من ۾ ڪانه ٿي. پنهنجي ور ڄام تماچيءَ کي عاجز ۽ ادب سان
هٿ ٻڌي عرض ڪيائين ته: ”تُون ذات جو سمو آهين ۽ آءٌ مُهاڻي گهٽ ذات
آهيان، تون ۾ عيبن جي گهڻائي آهي، متان ٻين راڻين جا مُهاندا ڏسي، تون
غريب مُهاڻيءَ کان مُنهنڙو مٽائي ڇڏين!“ ڀلاري پٽ ڏٺيءَ سنڌي عورت
نوريءَ جي عاجزيءَ هن طرح بيان ڪئي آهي ته:

پسي راڻين روءِ، متان ماڳر مٽيين!

نوري نماڻيءَ پنهنجي ور ڄام تماچيءَ کي پنهنجي پريت ۾ اهڙو ته
سوگهو ڪيو، جو هن کان پل به پري ڪونه ٿيندو هو. شڪار تي ويندو هو ته
نوريءَ کي ساڻ ڪري ويندو هو. ٿوريءَ ٻيڙي هلائيندي هئي ۽ ڄام تماچيءَ
جي هٿ ۾ چار هوندو هو. جنهن سان هُو شڪار پيو ڪندو هو. اهڙيءَ ريت
ڏينهن جا ڏينهن، ڪينجهر ۾ شڪار ڪندي گذاريندا هئا. شاهه سائينءَ اُن
نظاري جي تصوير هن طرح بيان ڪئي آهي ته:

هيءَ هٿ مڪڙي، ڄام هٿ ۾ چار،

سڄو ڏينهن شڪار ڪينجهر ۾ ڪالهه هو!

اڄ به ڪينجهر ڪناري سنڌوءَ ڪيترين ئي ٿورين کي جنم ڏنو
آهي. پراڻسوس آهي جو سنڌ جو ڄام تماچي نظر نٿو اچي. شال ڏٺي تعاليٰ
سنڌڙيءَ لاءِ وري ڄام تماچي موڪلي، جيڪو سنڌ جي اُڀرن سپرن جي سار
اچي آهي ۽ شاهه سائينءَ جي هي پيشنگوئي پوري ٿي پوي ته:

گند جنين جي گوڏ ۾، پاپوڙا پوشاڪ،

انهين جي اوطاق، راجا ريجهي آيو!

گند جنين جي گوڏ ۾، پاپوڙا پينام
اُنين کي انعام مِجر مِڙوئي ٿيو!

5. سُرسورث:

بيجل وٽ سُرندي وڃائڻ جي اهڙي ڏات هئي، جو اُن جي آواز تي انسان ته ڇا، پر جهنگ جا جانور به مست ٿي اچي سر نمايندا هئا، اُنيراءِ بادشاهه جي جُهونا ڳڙهه جي بادشاهه سان ڪنهن ڳالهه تان اُڻڻ تي پئي، هُن کي مارڻ لاءِ وڏا وس ڪيائين، پر ڪجهه حاصل نه ٿيس، پوءِ بيجل کي موڪليائين ته وڃي سندس سر وٺي. بيجل ساز ڪٽي جُهونا ڳڙهه پهتو ۽ بادشاهه جي محلات ٻاهران ويهي سُرندي وڃائڻ شروع ڪيو. بيجل جي سُرندي جي تندن سڄي جُهونا ڳڙهه کي تپائي ڪنيو. ماڻهو حيران رهجي ويا، آخر بادشاهه کي خبر پئي، تنهن بيجل کي گُهرائي ورتو، بيجل درٻار ۾ پهچي پنهنجو سُرندي تيار ڪري، اهڙو ته وڃايو جو بادشاهه مٿس موهجي پيو، ۽ کيس چيائين ته: اي مڱتا فقير! گُهر جيڪو گُهر ٿو اٿئي! بيجل اُن جي ڪنهن به انعام کان انڪار ڪري سر جي صدا هڻي ويهي رهيو. بادشاهه کيس پنهنجي سڄي بادشاهي به ڏيڻ لاءِ تيار ٿيو، پر بيجل چيو ته آءُ تنهنجي سر جو سوالي آهيان! اها ڳالهه جڏهن راڻي سورث ٻڌي، تڏهن بيجل کي منٿ ميڙ ڪري چيائين ته: اي بيجل! توکي وڏا وڏا انعام ٿا ڏيون ۽ هي تاج تخت تنهنجي حوالي ٿا ڪريون، ٿوڻ بادشاهه جو سر نه وٺ، موتي وڃ ۽ موتي هت نه اچجانءِ، ڇو ته تون پاڻ سان موت جو فرشتو وٺيو وئين ٿو، ساڻه وٺندو، تو سڄي عمر ڪيترن بادشاهن جي مٿي جا تاج پٽ تي ڪيرائي ڪند ڪپيا هوندا! شاهه سائين، سورث جي زباني هن طرح بيان ٿو ڪري ته:

بيجل تون بيهار شال مَ اچين ڪڏهين،
اٿئي پهر آجل جو، اٿئي ڪندو منجهه ڪپار
جيئن تو سڀ ڄمار، هنيا پٽن سين!

بيجل فقير سورث جي ڪابه منٽ ميٽر ڪانه مڃي، ۽ سر وٺڻ کان سواءِ ٻيو ڪو انعام وٺڻ لاءِ تيار نه ٿيو. آخر راءِ ڏياچ سر ڏيڻ لاءِ تيار ٿيو سر ڏيڻ کان اڳ ۾ راءِ ڏياچ، بيجل کي چيو اي مڱڻهار فقير! منهنجو سر وڌي تون راضي ٿي، منهنجو سر، منهنجي بادشاهي تنهنجي تند تنوار مٿان قربان آهن، پر هڪڙي ڳالهه ياد رکجانءِ جو وري هت نه آچجانءِ، چو جو تنهنجي فن جي قدر وارو ڪونه هوندو؟ اهو نظارو ڀلاري پٽ ڏٺي هن ريت چٽيو آهي:

وڌ سر، ٿي سرهو مڪي آءُ، مڪي ڳاءُ

جاڇڪ تو مٿان، ملڪ مٽوئي گهوريان!

ائين چئي راءِ ڏياچ پنهنجي سر جو نذرانو بيجل کي پيش ڪيو جُهونا ڳڙهه ۾ روج راڙو پئجي ويو، سورث جهڙيون راجا لاءِ پار ڪڍي پٽڻ لڳيون، ٻايون دايون، وڏي آواز سان اوچنگارون ڏئي پٽڪو ڪرڻ لڳيون. شاهه سائين راجا جي موت تي افسوس هيئن ٿو ڪري ته:

سوين سورث جهڙيون، اُپيون اوسارين،

ڏايون در مانديون ٿيون، ٻايون ٻاڪارين،

گل چنو گرنار جو پٽڻ ٿيون پٽين،

ڳوڙها ڳل ڳاڙين، راجا رات رَم گيو!

پڇاڙيءَ ۾ جڏهن راجا جي ڌڙ کي، اُن وقت جي دستور موجب ساڙڻ جي تياري ٿي، تڏهن سنڌي عورت سورث ويچاريءَ هار سينگار ڪري پنهنجي ور راجا راءِ ڏياچ سان گڏ سڙي پنهنجي مٿس سان اُتاهه محبت جو ثبوت ڏئي مثال قائم ڪري ڇڏيو. اڄ به سنڌي عورت پنهنجي ور سان وفاداريءَ ۾ پنهنجو موت پاڻ آهي.

6. سُر مارئي:

عمر بادشاهه، مارئيءَ کي ملير مان کڻي اچي، عمر ڪوٽ ۾ قيد ڪيو ۽ هُن کي اُوچي کاڌي پيئي ۽ اُوچي لباس جي آڇ ڪئي، پر مارئي انهن سڀن طعامن کي ۽ ويس وڳن کي ٺڪرائي ڇڏيو ۽ پنهنجي لڱن تان

پنهنجن ابائڻ جي لوئي نه لائائين ۽ نه وري بادشاهي کاڌن کي چڪي ڏنائين ته اُهي ڪهڙا ٿيندا آهن. عمر بادشاهه هن ملير ڄائي سباجهڙي سنڌي عورت کي پنهنجي ڪرڻ لاءِ ڪيئي حيل هلايا، پر سندس دال نه ڳري، ماريءَ جو جيڪو پنهنجي وطن ماروڙن ۽ پنهنجي ور سان پيار هو، سو عمر جي نٺ نانگر ۽ چالبازين کان مٿانهون هو. ماري پنهنجي هڪ جيڏين سرتين کي ڪونه وساريو، پنهنجي ماروڙن سانگيئڙن ۽ ڏوٿيئڙن کي ياد ڪري رت پئي رڻندي هئي. هن لاءِ ماڙيون بنگلا هڪ قيد هو، رات جو اوچنگارون ڏئي پئي رڻندي رڻندي هئي، هن کان ٿري ماروڙن جا جهوپڙا نه ٿي وسريا. عمر کي چوندي هئي ته: اي عمر بادشاهه! انهن ماروڙن جي پچار ڪيئن ڇڏيان، مٿهنجو روح انهن سان گڏ آهي، مون کي پنهنجي ماروڙن جون دل اندر جڙ محبت جون ميخون لڳل آهن، مون کي هٿ گهڻا ڏينهن ٿيا آهن، جو پنهنجي پنهورن جا پڪڙا ڏسي ڪانه سگهي آهيان، هن سنڌي نياڻيءَ جي زباني يلاري پٽائي هن طرح بيان ڪئي آهي ته:

آءُ ڪيئن ڇڏيان سُومرا، تن پنهورن پچار
جڙ جنينءَ جي جان ۾، لڳي ريءُ لوهار
ميخون محبت سنڌيون، هيٺڙي منجهه هزار
پکا ۽ پنهور ڏني مٿن ڏينهن ٿيا!

سنڌياڻي ماري پنهنجي وطن سان پيار ڪري ۽ ڌارئي استحصال ڌاڙيل کان نفرت ڪري، سنڌين کي اهڙو سبق ڏنو آهي، جو اڄ اسان هن نياڻيءَ جي عظيم ڪارنامي تي ناز ٿا ڪريون ۽ اُن جي نقش قدم تي هلي، پنهنجي سنڌ ڌرتيءَ سان پيار ٿا ڪريون، پيار به چونه ڪريون! جنهن ڌرتيءَ تي اسان جاوا ٿيا آهيون، اسان جا ابا ڏاڏا هت ڄايا ٿيا ۽ هن ڌرتيءَ منجهه ئي دفن ٿيل آهن. اسان جا عزيز دوست جُهوڀا جُهوڀڙين سان آڏيو وينا آهن. هن ڌرتيءَ مان اسان کي کاڌ خوراڪ ملي ٿي، ڪپڙو لتو ملي ٿو، سنڌو نديءَ جو پاڻي، جيڪو مصريءَ کان منو ۽ ڏنيا جي پاڻين کان سٺو آهي، سو پيئون

ٿا. سنڌي عورت مارئي، پنهنجي وطن، پنهنجي ماروڙن، ۽ ٿري مڙس سان
جيڪو محبت جو سبق ڇڏيو آهي، سو هڪ عظيم سبق آهي، ڏکي شال
اسان سنڌ واسين کي مارئيءَ جي نقش قدم تي هلائي.

[روزاني عوامي آواز 20 آگسٽ 1991ع واري پرچي ۾ ڇپيو]



Gul Hayat Institute

شاه جي شاعري ۾ محبت جا موتي...

تاريخ جي روشنيءَ ۾ وسيع النظري روشن خيالي ۽ باريڪبينيءَ سان ڏٺو ويندو ته، سنڌ قديم الايام کان وٺي، علم ادب جو تمام سرسبز مرڪز پئي رهي آهي، مشڪان موچاري ۽ ڀلاري پُونءَ جي گُڪ مان ڪيترن ئي عظيم انسانن جنم ورتو آهي، جن پوري دنيا لاءِ امن امان، پيار محبت، عزت شرافت، صداقت، انسانيت ۽ آزاديءَ جي پيغام ڏيڻ لاءِ پاڻ پتوڙيو آهي، انهن سچن ۽ عظيم انسانن مان حضرت شاه عبداللطيف ڀٽائي گهوت به هڪ آهي. هُو عظيم محب وطن، عظيم سياح، عظيم شاعر، عظيم مفڪر، عظيم فيلسوف، عظيم صوفي ۽ عظيم محبتي هو، سندس اهي خاصيتون چوڏهينءَ جي چنڊ وانگر اوندا هيءَ کي روشنيءَ ۾ تبديل ٿيون ڪن، انهيءَ ڪري ئي سنڌ جي تاريخ، سنڌ جي تهذيب، سنڌ جي ثقافت صاف سُٽري ۽ روشن آهي. ڀٽائي گهوت پنهنجي شاعريءَ ۾ سنڌي قوم کي، سنڌ جي تاريخ کي پڙهڻ پروڙڻ، اُن کي سمجھڻ، سمجھائڻ ۽ دنيا اڳيان نروار ڪرڻ جو سبق ڏنو آهي، انهيءَ تاريخ کي مذهبي ڪٽر پٽي کان پاڪ صاف ٿي ڏسبو ته اُن تاريخ ۾ موهن جو دڙو به آهي، موهن جي دڙي جون ناچڻيون به آهن، موهن جي دڙي جا بُت به آهن، راءِ سميرس ۽ مها راجا ڏاهر کان وٺي، دودي سومري، ڄام نظام الدين کان وٺي، ڏولھ درياھ خان، صوفي شاه عنايت ۽ مخدوم بلاول تائين، سڀ جا سڀ هڪ ئي مقصد لاءِ هڪ ئي صف ۾ نظر ايندا. شاه جي شاعريءَ ۾ مسجد ۽ مندر ٻئي گڏ نظر ايندا. شاه سائين مذهبي ڪٽر پٽي، تعصب پرستي ۽ ذات پات جي پليٽائي کان پاڪ صاف هو. سندس شاعريءَ جا شعاع مولا جي گُل مخلوق لاءِ يڪسان اڪثير جي حيثيت رکن ٿا. سندس شاعريءَ جي هر سِٽ مان محبت جا بي بها موتي ملن ٿا، سندس رسالي جو ڳچ حصو سندس سورمين جهڙوڪ: (1)

سهڻي، (2) سسئي، (3) ليلا، (4) مومل، (5) نوريءَ، (6) مارئي، (7) سورن جي سبقن ۾ اچي ٿو جنهن ۾ شاه سائينءَ محبت جا موتي ويهي جڙيا آهن، جن جي محبت جو مختصر بيان هت پيش ڪجي ٿو.

1. سر سهڻي:

سهڻي ميهار جي پيٽا ڪبي ته، سهڻي محبت جي ميدان ۾ آلائي ڪيترا پيرا سوائي نظر ايندي سندس محبت جي ڪمال جو ڪاٿو ٿي ڪونهي، هوءَ ميهار جي محبت ۾ دل دهلائيندڙ درياھ ۾ ڪاهجي ٿي پوي، نه جر جو خطرو، نه وري جر جي جانورن جو خوف اٿس، ڇو ته محبت وارن لاءِ درياھ جي هستي مستي ۽ جر جي جانورن جو خوف ڪا معنيٰ ڪونه ٿا رکن. هوءَ سر جو سانگولاھي، ميهار جي محبت ۾ نڪري ٿي پوي ۽ چوي ٿي ته: ”مون کي ميهار جي محبت جي تار لڳل آهي ۽ ميهار کي به منهنجي محبت جو احساس آهي.“ اهڙي محبت وارن کي حقيقت ۾ ترڻ وارو ٿرھو ٻڌڻ کان بچاءُ نه، پر سمجهو ته اُن کي پاڻ سان ڪٽڻ ٿي هڪ بار آهي! اُن محبت جي حقيقت واري حال کي مرشد لطيف هن طرح بيان ڪري ٿو ته:

پُچن جي ميهار کي، پُچي سي ميهار

ٿرھو تنين ٻارُ، عشق جنين کي آڪرو!

حقيقت ۾ اهو آهي محبت وارن جو مُلڪ، محبت جو درجو ايترو ته ٻُڌند ۽ بالا آهي، جو ڪوبه محبت وارن جو مقابلو ڪري ٿي ڪونه ٿو سگهي. هن دنيا جون سڀئي شيون محبت جي سھاري ٿيون لڳن، انهن سڀني جي رهنمائي محبت ٿي ڪري، زماني جي هر چيز محبت جي محتاج آهي، اها محبت ئي آهي، جيڪا هڪ چيز کي ٻي چيز ۾ گم ڪريو ڇڏي. محبت ۾ جو ساھڙ آهي، سا سهڻي آهي ۽ سمنڊ آهي، محبت جي اها ڳالھ هڪ ڳوڙهو ۽ اُونھون اسرار آهي. مالڪ خدا، انسان ۽ هي سڄي ڪائنات ئي محبت جو نالو آهي. پٽائي گھوت محبت بابت سهڻي واتان اجهو هن طرح ٿو چورائي ته:

ساهڙ سا سهڻي، سائر پڻ سوئي،
آهي نجوئي، ڳجهه ڳجهاندر ڳالهڙي

محبت هڪ نادر ۽ بي بها چيز آهي، محبت نفس جي تقدس جو
بيو نالو آهي، محبت جي تڪميل انسانيت جو معراج آهي، انسانيت جو
معراج ماڻيندڙ اتان آلا توهار ڪيو گهڙيو پون، جتان درياھ جو تيز وهڪرو
هوندو آهي. محبت وارن لاءِ ته اها آسان وات آهي، آساني ۽ ڪنڌيءَ ڪپر
جي وات جي ڳالهه ڪوڙيون ڪنڊيون آهن، جن کي ساهڙ جي سڪ محبت
آهي، اُهي گهيڙ پڇن ٿي ڪونه، اُنهن لاءِ هيڏو سارو درياھ هڪ وڪ برابر
آهي، اُنهيءَ معراج انسانيءَ جو پتائي گهوت سهڻيءَ جي واتان هيئن ٿو بيان
ڪرائي ته:

جِتان وَهي تَتان وات، ڪَپر پڇن ڪوڙيون،
جن کي سڪ ساهڙ جي، سي گهيڙ نه پڇن گهات،
جن کي عشق جي اُسات، سي واهڙ پائين وڪڙي.
2. سر سهڻي:

شاهه سائينءَ جي سُورمي سسئي جي پنهنجي وَر پُنهل سان جيڪا
محبت هئي، سا هر عورت لاءِ هڪ بهترين سبق آهي، جواج به سنڌ جون
عورتون سسئي جو مثال ڏئي چونديون آهن ته، ”سسئي جهڙو ست بي ڪامڻ
ڪندي ڪانه ڪا“ سسئي کي پُنهل جي محبت کان سواءِ ٻي ڪا به چيز نه
ٿي وڃي، کيس جهنگ، جبل جون تڪليفون اچن ٿيون پوءِ به پنهنجي محبت
واري مقصد تان هٿ نه ٿي ڪڍي. محبت يا عشق سندس فطري حق آهي، جا
شيءَ فطرت کي پنهنجو نه ٿي ڪري، اُن جو وجود خطري ۾ ٿو رهي. جا شيءِ
فطرت کي پنهنجو ٿي ڪري سا سدائين دائم ۽ قائم ٿي رهي. سسئي جو
پُنهل سان هڪ ٿي وڃڻ فطري عمل هو، پُنهل جي جدائي، سسئي لاءِ موت
ثابت ٿي ۽ بنا سوچ و بچار جي جبل طرف هلڻ شروع ڪيائين، جبل ۾
اڪثر پاڻيءَ جو نالو ئي نه هوندو آهي، اُن هوندي به پُنهل جي محبت سسئي

ڪي هڪ ڀاءُ ڀائي به ڪٽڻ نه ڏٺو ۽ ٻئي طرف جبل به ٽپي تڪايون پيو ڪري ۽
تپي تپي وڏو تاب پيو ڏيکاري بيوسين مٿان لُڪ (ڪوسو واءِ) ۽ ٻئي وسي. اي
پرين! جتي آءُ اڪيلي تڪليفن ۾ آهيان، اُتي تون مون کي ويجهو آچي رس!
ڀٽائي گهوت سسئي جي محبت هن طرح بيان ٿو ڪري ته:

واقف نه وڻڪار جي، ڀاڻي ڪنيم نه ڀاءُ
جبل جلدايون ڪري، تڪ ڏيکاري تاءُ
لڳي لُڪَ لطيف چئي، معذورن مٿا،
اُتي اوڏو آءُ، جت هونديس هوت هيڪلي.

حقيقت جي نگاهه سان ڏٺو ويندو ته بندي ۾ پنهنجي خالق جي
صفت موجود آهي، خالق خدا پاڻ هڪ وڏي محبت آهي، دنيا جون سڀ
شيون محبت ۽ محبت لاءِ بنايون اٿس، اهوئي سبب آهي، جو انسان محبت
جو حامل ٿي ڪري، محبت پري دنيا طرف ڇڪجي وڃي ٿو ساڳيءَ طرح
سسئي کي به پُٺل جي سڱ سُمهڙ يا ويهڙ نه ڏنو ۽ محبت ۾ اچي سندس
پيڇو ڪندي، جبل جهاڳڻ شروع ڪيائين ۽ پنهنجين سڀني سرتين کي
چيائين ته: ”اي منهنجيون پياريون سرتيون! اوهان سڀئي سڌون ته ڪريو
ٿيون، بک کائڻ، پيرين پنڌ ڪرڻ، اوهان جي وس کان ٻاهر آهي، مون سان
گڏجي اها هلي جيڪا پنهنجو جيءُ منو نه ڪري، نه ئي پنهنجي زندگيءَ لاءِ
سوچي، پوءِ اها مون سان گڏجي هلي. مُرشد لطيف ان بابت هيئن ٿو فرمائي
ته:

سڌائتي سڀڪا، بک نه باسي ڪا،
جيئهي تيهي ذات جي، جنبش گانهي جا،
مون سين هلي سا، جا جيءُ منو نه ڪري

[روزاني جاڳو ڪراچي چئنچر 12 اپريل 1997ع ۾ ڇپيو.]



شاهه جي شاعريءَ ۾ محبت جا موتي

هي حقيقت پڌري پت آهي ته انسان لاءِ سُڪون قلب هڪ وڏي وٽ آهي، جنهن کان سواءِ دنيا جون سڀ راحتون، دنيا جون سڀ لذتون ۽ سڀ مزا بيڪار آهن. سُڪوني قلب جو ذريعو سواءِ محبت جي ٻيو ڪونهي، سچ ته محبت جي تڪميل انسانيت جو ٻيو نالو آهي. جڏهن حضرت عزرائيل قبر ۾ ستل سسئيءَ کي سجاڳ اچي ڪيو، تڏهن سسئي اهو خيال ڊوڙائيندي پُٺل جي محبت ۾ مست ٿي پُڇيو ته ڇا مون ڏي پُٺل ماڻهو موڪليو آهي؟ سسئيءَ جي محبت جي زباني مرشد لطيف اجهو هن طرح بيان ڪئي آهي ته:

اچي عزرائيل، ستي جاڳائي سسئي،
تي ڊوڙائي ڏليل، ته پُٺون ماڻهو موڪليو.

3. سر ليل چنيسر:

ليلا، راجا چنيسر سومري جي پٽ راڻي هئي، راجا چنيسر تمام حسين و جميل راجا هو، مٿس ڪيتريون ئي حسيناون موهت هيون، جن مان ڪوٽرو نالي حسينا به هڪ هئي، جيڪا پر پٺ راجا چنيسر جي حُسن جي هاڪ ٻڌي مٿس موهت ٿي پئي هئي، ٻي ڪا واهه نه ڏسي پنهنجي پاءُ موڪيءَ کي ساڻ ڪري، اٽڪل بازيءَ کان ڪم وٺي، ليلا وٽ گهرو نوڪرياڻيون ٻڌيون، ڪوٽروءَ وٽ هڪ هار هو، جيڪو ليلا کي ڏاڍو پسند آيو هو ۽ اُن هار کي حاصل ڪرڻ لاءِ ليلا هڪ رات لاءِ پنهنجي ور راجا چنيسر کي وڪرو ڪيو. راجا چنيسر پنهنجي دوستن سان ڏاڍو پيتو هو ۽ سُمهڻ مهل جڏهن محلات ۾ آيو ته ليلا هت وئي، پنهنجي مٿس کي ڪوٽروءَ جي بستري تي وڃي سُمهاريو. چنيسر سڄي رات ڪوٽروءَ سان گڏ گذاري، کيس خبر ئي ڪانه پئي ته آءُ ڪنهن سان ستل آهيان! آخر فجر مهل جڏهن

نشي جو خُمار لٿس ۽ پاڪُڙ ۾ ڪُٽروءَ کي سٽل ڏنائين ته پريشان ٿي ويو.
 پوءِ ڪُٽروءَ سڄي حقيقت کيس ٻڌائي، ته تنهنجي ليلا توکي هڪ هار تي
 هڪ رات لاءِ مون وٽ وڪرو ڪيو آهي! جنهن تي راجا چنيسر کي سخت
 صدمو رسيو ۽ ليلا کان منهن موڙي ڇڏيو. ۽ ڪُٽروءَ جو قُرب ڏسي، کيس
 پنهنجو ڪٽي ڪيو. جنهن تي ليلا ڏاڍو پڇتايو. چو ته چنيسر جي محبت کان
 محروم ٿي وئي هئي. محبت هڪ آڙلي بشارت آهي ۽ اُن جي خوشي آبدي
 آهي. محبت واري رستي کي صراطِ المُستَقِيم چئجي ٿو. هن ساري
 ڪائنات جو قيام ۽ بقا محبت تي ٻڌل آهي. رب پاڪ پنهنجي مخلوق کان
 محبت کان سواءِ ٻيو گُجهه نٿو گُھري. حقيقت جي اکين سان ڏٺو ويندو ته
 محبت هڪ روشن صُبح نظر ايندو. جنهن جي رات ٽڻي ئي ڪانه ٿي. اڃا به
 ائين ڪٽي چئجي ته محبت آڀ حيات جي اُها بوند آهي، جنهن سان مُرده
 جذبا زنده ٿي پون ٿا، شاهه سائينءَ ليلا جي ليلائڻ، عاجزيءَ ۽ محبت واريون
 دليون پڄاڻيندڙ ڳالهيون ڪندي، ليلا کي مخاطب ٿي چوي ٿو ته: اي ليلا!
 جنهن کي توهان سمجهيو هو سو ته سُورن جو ڳٽ هو. جو چنيسر توتان هٿ
 ڪٽي وڃي پورهيت ڪُٽروءَ جو پاسو ورتو. سٽل مڙس ڪنهن سان اُٻڻت
 جو ورتاءُ نه ڪري! اي ليلا! تون هُئين ته نهايت سڀاڻي ۽ وڃي به سڏ هُئي ته
 هُن جو توسان پير هو ۽ توت هارن جي ڪابه ڪمي ڪانه هُئي، پوءِ به تو
 سمجهيو ته نئين قسم جو هار پائي سُهڻي ٿي ٿيان، گهوت کي ته بيوفا ڪُنوار
 جو سمورن نمونن جو سينگار نٿو وڻي، هُو ته دلين جو پارڪو آهي ۽ اندر جو
 ويچار ٿو پروڙي، ۽ دلين جي پرک ٿولهي، هو ٻاهريون نٿ ٺانگر نه ٿو ڏسي، پر
 اندر جي سچائي ٿو ڏسي. پٽائي گهوت ان سڄي منظر کي هن ريت چڻيو
 اٿس ته:

تو جو پانئيو هار، سو سُورن سڳڙو
 چنيسر ڇت ڪٽي، ٿيو پورهيت جو پار،
 اُٿت جو آچار ڪانڌ ڪنهن سين مَ ڪري.

هئين ته گهڻو هوشيار، گل به هئي ڪانڌ جي،
تو پانعيو موچاري ٿيان، ڳچيءَ پائي هارُ
ڪانڌ ڪوڙي نه وڻي، سنئين پتن سينگار
وهپ لهي وينجهار، دليون پرڪي داسڙو.

ڏٺو ويندو ته محبت اها پاڪ ۽ اڪثير شيءِ آهي، جنهن سان
گهايل دلين ۾ شگفتگي ۽ تازگي پيدا ٿئي ٿي. محبت جاني صحبت جو
ثبوت آهي، جنهن جي دل ۾ گهڻي کان گهڻي محبت آهي، انهي کي ئي پاڪ
روح وارو سمجهيو ويندو آهي، جنهن جي دل ۾ محبت آهي ئي ڪانه، تنهن
کي پليت روح وارو سمجهيو ويندو آهي، يعني منحوس! شاه سائينءَ، ليلا
جي محبت جي مالها کي اهڙي ته سهڻي نموني سان سنواريو سينگارڻو آهي،
جو عقل دنگ رهجيو ٿو وڃي. شاه سائينءَ، ليلا کي پنهنجي شخصيت جو
پارس لڳائي سون بڻائي ڇڏيو آهي. ڏسو ته شاه سائينءَ، ليلا جي روپ ۾
اچي نهايت عاجزيءَ ۽ محبت سان چوي ٿو ته: اي منهنجا محب! منهنجو
هوش خطا ٿي ويو، تنهن ڪري مون غلطي ڪئي آهي، پر تون ته پنهنجي
شان کي سڃاڻج، تون ئي گمراه ٿي ويلن جا توڙ ڪان ئي عيب ٿو ڏيڪين. اي
منهنجا پٽارا! تون ئي عيبدارن، گنهگارن کي ڏيڪيندڙ ۽ بخشيندڙ آهين!

سهسين سهڻيون، من موهڻيون تنهنجون آهن، انهن جو تون ور
آهين، انهن مان آءُ به هڪ آهيان! اي داسڙا! تون مون کي ڏهاڳ نه ڏي، متان
مان مهڻي آب نه ٿيان. اي چنيسرا! پاند منهنجي ڳچيءَ ۾ سو تنهنجي هٿ ۾
آهي، جيئن وڻي تيئن ڪر، مگر مون کي ڏهاڳ نه ڏي، مون کي تو مان
بخشش جي اميد آهي، پٽائي گهوت ليلا جي محبت ۽ عاجزيءَ واري نُڪتي
کي هن ريت بيان ڪيو آهي ته:

جي مان موڙهي مت، تان پاڻ سڃاڻج سڀرين!
اصل آواين جا، عيب ڏيڪين تون ات

اي پرين تنهنجي پت، جيئن ولهيون ڏکين ولها!

يا

گُوڙيون تَنهنجون گامڻيون،
تُون گُوڙين سندو گاندُ،
مُون کي ڏيل مَ ولها! تہ وَڙ وِجان نہ وَڙ واند،
مُون ڳچيءَ ۾ پاند، تو چنيسر هَت ۾.

[روزاني جاڳو ڪراچي، چنبر 26 اپريل 1997ع تي ڇپيل]



Gul Hayat Institute

شاه عبداللطيف ۽ مذهبي انتهاپسندي

سنڌ جي سر زمين جيڪا تمام فضيلتن ۽ برڪتن واري ڀُون ۽ آهي، تنهن ڪيترائي قومي هيرا پيدا ڪيا آهن، جيڪي پنهنجي عملي ڪردار سان تاريخ جو حصو بڻجي ويا آهن، جن جي زندگي مشڪل راه آهي، اهڙن عظيم انسانن مان شاهه عبداللطيف ڀٽائي گهوت به هڪ آهي. شاهه سائينءَ جو جنم 1689ع ۾ ٿيو. اهو دور سنڌين لاءِ غلاميءَ جو دور هو. سنڌ جا سنڌي حاڪم دهليءَ جي مغل حڪمرانن جا ڏن پڙو ۽ جي حُضوريءَ ڪرڻ وارا هئا، اُن وقت دهليءَ جو حاڪم اورنگزيب عالمگير هو. جنهن کي وقت جي مذهب فروش مُلن مولوين مُحي الدين جو لقب ڏنو هو يعني (دين جو محافظ) اُن دين جي محافظ جي حالت اها هُئي، جو پنهنجي پيءُ شاهجان کي قيد ڪري پاڻ تخت تي ويٺو هو. وڏي پاءُ دارا شڪوه ۽ ٻين ننڍن ڀائرن کي قتل ڪرائي ڇڏيائين، اُن سان گڏ صوفي سرمد، جيڪو وڏو بزرگ ۽ عظيم انسان هو، تنهن کي به شهيد ڪرايائين، مطلب مُلن مولوين جي هٿ ٺوڪڻي (محي الدين) اورنگزيب عالمگير جا هٿ بيگناهه مظلومن جي رت سان رنگيل هئا. شاهه عبداللطيف پنهنجي تيز فهم ۽ دُوراندیش نگاهه سان ڏسي رهيو هو. اورنگزيب جڏهن وفات ڪئي هُئي، تڏهن شاهه سائينءَ جي عمر 17 سال هُئي، اهڙيءَ طرح 1696ع ۾ جڏهن سنڌ جي غدار جاگيردارن، پوتارن، رئيسن، وڏيرن ۽ ميرن پيرن سنڌ جي ڌارئي ڌاڙيل گورنر اعظم خان پناه سان ساز باز ڪري، وقت جي مذهب فروش مُلن مولوين کان صوفي حضرت شاهه عنايت خلاف فتويٰ وٺي شهيد ڪرايو هو، اُن وقت شاهه سائينءَ جي عمر 28 سال هُئي، ۽ هو اهو سڀ ڪُجهه ڏسندو رهيو ته مذهبي ٺڳ مُلن مولوين ڌارئي گورنر ۽ سنڌ جي جاگيردارن، پوتارن، رئيس وڏيرن ۽

پيرن ميرن سان ملي فتويٰ جاري ڪري. شاهه عنايت کي ڪيئن شهيد ڪرايو؟ اهو سڀ ڪجهه شاهه عبداللطيف پنهنجي اکين سان ڏسندو رهيو ۽ مشاهدو ڪندو رهيو ته ٻلا مولوي ڪهڙي ريت پيٽ ۽ پئسي تي فتوائون ٿا وڪڻن، ۽ پنهنجي اعزازن جي خاطر خلق خدا کي گمراهين جي چڪر بازين ۾ ڪيئن ڦاسائي رکن ٿا، ۽ اهڙيون مذهبي ريتون، رسمون ايجاد ڪري رکيون اٿن، جن جي ڪري ماڻهن جو مرڻو ڀرڻو شادي غميءَ جيڪو ڪجهه به آهي، انهن نڳن کي ڪارائتو پيارڻ کان سواءِ نٿو ٿي سگهي، انهيءَ ڪري جڏهن انساني ڀلائي ۽ اصلاح لاءِ ڪا ڳالهه ٿئي ٿي ته سڀ کان پهرين اهي مذهبي نڳ ٽولي جا ماڻهو جُبن، دستارن ۾ ويڙهجي، پنهنجن عالمانه فريمازين جا هٿيار ڪٽي، انساني ڀلائيءَ جو رستو روڪڻ لاءِ اُٿي اڳيان بيهي ٿا وڃن، ۽ اهڙو سانگ ڪٽي ٿا رچائين جو دنيا حيران ڀرپشان رهجي ٿي وڃي. صوفي شاهه عنايت واري تحريڪ (جو ڪيڙي سو ڪائي) انساني ڀلائي ۽ بهتريءَ لاءِ هُئي، جيڪا مٿن مولوين کي نه وڻي، ۽ وڏو سانگ رچائي ظلم جو ڀرپور ساٿ ڏئي، شاهه عنايت کي شهيد ڪرايائون. هن طبقاتي ۽ قومي جنگ ۾ شهيد ٿيل اڳواڻ صوفي شاهه عنايت شهيد ۽ سندس پوئلڳ شهيد فقيرن جو پٽائي گهوت تي وڏو اثر ٿيو ۽ ڏک جو اظهار ڪندي چيائين ته:

وڃا مور مري، هنج نه رهيو هيڪڙو

وطن ٿيو وري، ڪوڙن ڪانڊين جو

يا

آن ڪي ساٿي ڏٺي، جي مون ويڙه وڃايا

رُٿان رت مڃڻ، هاڻي تن هوڻن کي.

پٽائي گهوت ڏٺو ته صوفي حضرت شاهه عنايت جي شهادت کان پوءِ به ٻلا مولوي ماڻ ڪري نه وينا، هُو سياسي سماجي ڳالهين ۾ هروڀرو به تنگ آڙائي جائز کي ناجائز ۽ ناجائز کي جائز چئي مذهب جي نالي ۾ ظلم

ڪندا رهن ٿا، ۽ حُسن اخلاق وڃائي، دين کي نمائش طور پيش ڪندا رهن ٿا، ته جيئن سڀ ڪو سمجهي ته فلاڻو يا فلاڻو وڏو ديندار آهي. وڏو بزرگ آهي، وڏو پلارو آهي، حاجي نمازي ۽ سڳورو آهي، وغيره وغيره. پٺاڻي گهوت بار بار مشاهدو ڪري ڏٺو ته مُلن مولوين جي هٿ ڌرميءَ واري مذهب مان، خوف خرابي، ظلم ۽ زيادتيءَ کان سواءِ ٻيو ڪجهه به نصيب نٿو ٿئي، ۽ هُو تباهي بربادي ڪري رهيا آهن. مُلا مولوي مجاور ۽ ڪانءُ عادتن ۾ ٿيئي هڪجهڙا آهن. شاه جو مجاور جو اشارو بدنيت پيرن ڏي آهي، ۽ ڪانءُ جو اشارو فرعون صفت جاگيردارن، پوتارن ۽ رئيس وڏيرن ڏي آهي. چوڻي آهي ته ’ڪانءُ کي لُڙ ۾ مزو‘، جاگيردار پوتار ۽ رئيس وڏيرا به ’ويڙهايو ۽ حڪومت ڪريو‘ واري اُصول تي ڪاربند هوندا آهن. ۽ مُلن مولوين جو ست ۽ پئسن جو حرس مشهور آهي، جو کين ست رڇيون ڏي ٿي ڪارائي، پوءِ ڪنهن حلوي سيري جي ڪاڻڻ لاءِ چئبو ته، چوندا ته اورتِي ڪريو جو ثواب خاطر ضرور ڪاٽبو جو منو ڪاڻڻ سُنٽ آهي! مجاور جي عادت به ساڳي آهي، سندس ڏوٿي ڪونه، ڪنهن قبر واري پير تي روزاني هزارين رُپيا گڏ ٿيندا، ڪيئي قيمتي پٿر پيا پوندا، قنڊرون پيون گُسنديون ۽ ديڳون پيون لهنديون ۽ چڙهنديون، پر پوءِ به مجاور چونڊو، ڪُجهه نه ٿيو آيا گهٽ آهي! هن کان اڃا وڌيڪ اچي ته سُنو ٿئي ها! ڪانءُ جي ڪرت به ساڳي آهي، سُنو ڪارائي شهد شُڪر جي وهندڙ ندين تي ويهاري ڇڏبو پرسان ڪنهن برتن ۾ ڪا غليز شيءَ وجهي ڍڪي رکبي ته ڪانءُ اُن جو ڍڪ لاهي، اُن گند ۾ ڇُهنب ضرور ٻوڙيندو! ڇاڪاڻ ته هُو عادت کان مجبور هوندو آهي، جاگيردار پوتار ۽ رئيس وڏيري جو حرس به ساڳيو هوندو آهي، هُو چاهيندا آهن ته هر شيءِ اسان وٽ هُجي! اهڙين حالتن کي ڏسي شاه سائينءَ کي چوڻو پيو ته:

ملو، مجاور، ڪانءُ، ٿيئي اکر هيڪڙي،

هو سِيڱ نه وڃي سامهون، هو نينهن نه ڳنهن ناءُ،

جت گُڙ سَنو ڪانءُ، تن گُٺا ڪوئين ڪنڌ کي

بس شاه سائينءَ جو ايترو چوڻ ۽ مٿن مولوين ۽ پيرن جي وٽ وٺان ٿي. وٺي، چيائون، ڇا جو شاعر؟ ڇا جو صوفي فقير؟ هي ته ٻنهي خارج اسلام آهي. جو مٿن مولوين ديندارن بزرگن ۽ سڳورن جي پوئتين، ٻهاريدارن، مُجاورن کي ڪانءَ جهڙي ڍونڍ ڪاٺڪ حرام پڪيءَ سان ملائي مشابهت ڏئي، کين ڀرو پلو بدشد ڳالهايو اٿس. کين وات ۾ هڏي ڏيڻ جي ڳالهه ڪري ڏئيءَ جي در تان ڌڪارجي ۽ تزجي ويڃي جي ڳالهه ڪئي اٿس. هن بزرگن، پلارن ۽ سڳورن جي وات ۾ هڏي ڏيڻ جي ڳالهه ڪري وڏو ظلم ڪيو آهي! هن ته پلارن جي شان ۾ گستاخي ڪئي آهي! هي ته شرافت جا سڀئي ليڪا لتاڙي ويو آهي! ابل! ظلم ٿي ويو! بس اُن وقت جي ظاهر پرست مٿن مولوين گادي نشينن، پيرن شاهن ۽ مجاورن جي دانگي پڇي پئي، چوُطرف وٽ پڪڙ ٿي وئي، گُفر جون فتوائون جاري ٿي ويون، سڀئي مفت خور مڪار ٺڳ ٽولي جا ماڻهو گڏ ٿي ويا ۽ سڀئي فريبڪارين جا هٿيار کڻي شاه سائينءَ جي خلاف اُتي ڪڙا ٿيا، چيائون ته ظلم ٿي ويو. شاه پٽائي اسلام ۽ اسلامي ماڻهن جي شان ۾ گستاخي ڪئي آهي، کيس قاسمي تي لتڪايوس! ڪن چيو ته وجهوس ڪاٺ ۾ ته خبر پويس! ڪن چيو ته سنگسار ڪريوس! ڪن چيو ته يار مست ملنگ آهي، ڇڏيوس! ڪن چيو ته هُو مجذوب آهي، مٿو مُجاور ڪانءَ ڪن ٻين شين ڏي اشارو آهي وغيره وغيره. اڃا انهيءَ ڳالهه جي مانار مس ٿي. پٽائي گهوت ڏنو ته ڌارين جي اشاري تي ساڳيا ئي مُلا مولوي هڪ رٿيل منصوبي تحت ٽولا ٺاهي، سنڌ جي ڪُنڊ ڪڙڇ ۾ ڪاهجي پيا آهن ته جيئن هُو سنڌي ماڻهن جي ذهني سڃاڳي ۽ آزاديءَ جي اُڀرندڙ جذبي کي ختم ڪري، کين سُست بيڪار ۽ ڪمزور بنائي ڇڏين. اهڙن مذهبي ٺڳن پنهنجي چالبازي، مڪاري ۽ منافقيءَ سان مذهب جي نالي ۾ سنڌي قوم کي بيوقوف بنائي، هنن کي مذهبي فرقي پرستي، ذاتين، قبيلن جي بنياد تي گروهه بنديون ڪرائي، ماڻهن ۾ هڪٻئي جي خلاف نفرتن جو بچ پوکڻ شروع ڪيو. ايتري قدر جو هُو هڪٻئي جي خون جا پياسا بنجي ويا، اُنهن

مذهبي ٺڳن اهو ٻڌايو ته هندو پيل، ڪولهي، باگڙي، مينگهواڙ، اوڌ، جوگي، شڪاري، هڏڙواڙ وغيره ڪافر آهن، اهي مذهب اسلام جي خلاف آهن، تنهن ڪري انهن سان لڳ لاڳاپا ختم ڪيا وڃن، انهن سان واسطو رکڻ يا پلائي ڪرڻ ڏوهه آهي، ايتري قدر جو انهن کي هٿ ٿولڳي ته ماڻهو پليت ٿيو وڃي، تنهن ڪري انهن پليتن کان پري پڄجي، انهن سان ڪو واسطو نه رکجي! ٻڌا مولوي مشائخ، پير، شاهه ۽ مڃاور وغيره انهن جا ظاهر ۾ لڇڻ ڪيترا به ٻڄڙا چو نه هجن، پر پوءِ به عام ماڻهن کان ڀلارا ۽ سڳورا آهن، چو ته ڀلارن بزرگن جو اولاد آهن. مير بحر، مهاڻا، ماڇي، مڱڻهار، ڪوري، موچي، سوچي، لوهار، ڪنڀار، ڌوبي، ٻالا ۽ شيخ وغيره گهٽ ذات آهن، پير، پيرزادا، حمزي جو اولاد، بروج اُوچي ذات آهن، سندن اخلاق ڪيترا به ٻڄڙا، بيحيائي، بدمعاشي وارا هجن، پر پوءِ به هو اُوچي ذات وارا آهن. سنڌ ۾ اهڙي قسم جي مذهبي ڪٽرپڻي ۽ اُوچ نيچ، ذات پات واري انساني اصولن ۽ قدرن جي پيالي ڏسي، شاهه سائينءَ کي اُن جو ڏاڍو ڏک ٿيو ۽ کيس ماڻ ڪانه آئي. مٿن مولوين جي آجائين سجاين ڳالهين تي اعتبار ڪري انسان دشمنيءَ وارا عمل ڪندڙن کي سمجهائيندي چيائين ته هو دنيا جي لالچ ۾ اچي حقيقت کان مُنهن موڙي ويٺا آهن، هنن دنيا تي دين وڪرو ڪري، پاڻ کي حق کان خالي ڪري ڇڏيو آهي، انهن کي ٻڌا چئو، هو اهڙا شڪار ڪندڙ آهن، هو مرونءَ جي ماس تي ماڻڪن جو سودو پيا ڪن، اهڙن مذهب فروش مٿن تي لعنت هجي، اهڙن مٿن مولوين لاءِ مرشد لطيف اجهو هن طرح فرمايو آهي ته:

ٻڌا ٻڌا مَر چئو، هو آهيڙي آهيڻ،
 مرونءَ سنڌي ماڻه تي، ٿا ماڻڪ مٽائين،
 انهن تي آهيڻ، لعنتون لطيف چئي.

يا

قريا ڀسي ڦيڻ، ڪرين ڪير نه چڪيو
 دنيا ڳارڻ دين، وڃائي ولها ٿيا.

بس پوءِ ته وري نئين سر ٻارڻ ٻري ويو وٽ وٽان شروع ٿي وئي، ته شاه لطيف ڪهڙي قسم جو صوفي فقير آهي، جو بزرگن کي گهٽ وڌ ٻڌالهي، مٿن لعنتون پيو وجهي! هي ته اسلام ۽ اسلامي ماڻهن جي خلاف ڪم ڪري رهيو آهي، هي ڇا جو صوفي فقير آهي، هي ته بنهه مارڻ جهڙو آهي، هن کي درويش صوفي فقير چوڻ ئي ڏوهه آهي، هي ته وڏو بغاوتي ۽ فسادي آهي ۽ ديندارن جو دشمن آهي، نه ڇڏيوس، پڪڙيوس، ماريوس، جو عالم سڳورن جي شان ۾ گستاخي ڪري کين گهٽ وڌ ٻڌالهيو اٿس، کين آهيڙي (شڪاري) چيو اٿس، اڙي ظلم ته ڏسو، هنن لاءِ چوي ٿو هو مرونءَ جي ماس تي ماڻڪ ٿا مٽائين، اڙي قيامت اچي وئي، هو چوي ٿو ته ملا مولوي سوئر جو گوشت ماڻڪن تي خريد پيا ڪن، توبه توبه اهڙو ڪوڙ وري انهن تي لعنتون پيو ٿو وجهي، اڙي! آهي ڪو جو هن دين جي دشمن کي سمجهائي، اٻول! قيامت اچي وئي، اڙي! هي ته نئين نسل کي ٻڌاڙي تباهه ڪندو، اٻول! پينگ ٿي وئي، ظلم ٿي ويو پوءِ پٽائيءَ گهوت کي هڪڙي شهر کان ٻئي شهر تائين نيڪالي ملي، آخر اُتي به کيس ويهڻ ڪونه ڏنائو ۽ مجبور ٿي کيس جهنگ منهن ڪرڻو پيو ۽ عام ماڻهن جي نظر کان ڪجهه وقت لاءِ غائب ٿي ويو. شاه سائين مذهبي ڪٽرپڻي تعصب پرستي ذات پات، اُوچ نيچ جي پليٽيءَ کان بلڪل پاڪ صاف هو، سندس علم، فهم، فڪر ۽ فلسفي ۾ هن جو ڪوبه مٽ ڪونه هو، آهستي آهستي جهنگ ۾ به سندس محبتي ماڻهن کيس ڪونه ڇڏيو، ماڻهن جو هي حال هو جو:

ڪوڙين ڪن سلام اچي آسڻ اُن جي.

عام ماڻهو شاه سائينءَ کي سچو سمجهڻ لڳا، اُن ڪري ئي ظاهري طرح ملا مولوي ۽ ٻيا مخالف کيس ڪوبه نقصان پهچائي نه سگهيا، باقي ڳجهه ڳوهه ۾ هنن وسان کين گهٽايو، ڪڏهن سرديءَ کان بچڻ لاءِ معجون ۾ زهر ملائي ٿي ڏنائون ته ڪڏهن وري چڙهڻ لاءِ خطرناڪ تاهڙ گهوڙي ٿي ڏنائون، چوندا آهن ته جنهن کي رب رکي، تنهن کي ڪير چڪي! ملن مولوين، جاگيردارن، پوتارن ۽ حاڪمن گڏجي گهڻو ئي ڪجهه ڪيو پر شاه

سائينءَ جو وار به ونگو ڪري ڪونه سگهيا. ڀٽائي گهوت جي به مٿن مولوين جي چُر پُر تي خاص نظر هُئي، هُن ڏٺو ته هو هڪ طرف مذهب جي اڳواڻي ڪندي، پاڻ کي حق سچ جا پيروڪار چَوَرائي رهيا آهن. ٻئي طرف هر ظالم جابر جي حمايت لاءِ مذهب جي غلط تشريح ڪري انهن جا ٻانهن ٻيلي بڻجي، انسان دشمني ڪري رهيا آهن. هُن اهڙن مذهب فروش مٿن مولوين کي پاراٽا ڏيندي چيو ته: اي مُلا! 'تنهنجي شل ماءُ مري ۽ تنهنجو پٽو سندس پيت ۾ ئي ڦِسي پوي! ڇاڪاڻ ته حقيقت کي اکين سان ڏسڻ کان پوءِ به تون ڌوڻ ٿُبي هُتي ناحق جي طرف هليو ٿو وڃين!' ڀٽائي گهوت اهڙن حق سچ جي انڪاري مٿن لاءِ هن ريت ننڍيو آهي ته:

مُلا مَرِي ماءُ، پٽو ڦِسي پيت ۾،
اکين ڏسي اَلله، ٿُبي هُتي ڌوڙ ۾.

مرشد لطيف مذهب جي نالي انسان دشمنيءَ واري مُلائيپ واري عمل کي نهايت نفرت جي نگاهه سان ڏسي، اُن کي ننڍيو آهي، مذهب کي رڳو زبان سان رسمي ۽ سطحي طرح نه، پر يقين ۽ بصيرت سان نرت ۽ سُرت سان مڃڻ جي تلقين ڪئي آهي، عاشقانه روش ۽ والهانه انداز سان مڃڻ لاءِ فرمايو آهي، ايمان جي ڪيفيت کي زباني علم گوءِ هجڻ اسلام ۽ ايمان لاءِ ڪارگر نٿو سمجهي، اها علم گوءِ دل ڪهڙي ڪم جي! جا دل دغا، فريب، ٺڳي ۽ دوکي سان ڀريل هُجي، شرڪ شيطان منجهس خيما کوڙيو ويٺو هُجي، انسان حيات ۽ ڪائنات جي حقيقت ۽ رازن جو ڪو احساس ئي نه هُجي، پر مُرڳو انسان ذات لاءِ دل ۾ دغا فريب، مڪر ۽ نفرت هُجي، اهڙي مسلمان کي مرشد لطيف مخاطب ٿيندي چوي ٿو ته: 'تون رڳو منهن ۾ مسلمان آهين، پر تنهنجي اندر ۾ بت تراش آزر ويٺو آهي، جيڪو چارئي پهر ويٺو دغا، فريب، مڪر، ٺڳي، نفسانيت، خيانت، بدمعاشي ۽ بُچڙائي جا بُت ويٺو گهڙي، تون رڳو زبان سان وڏا وڏا ڪلما پيو پڙهين، وڏو وات ڦاڙي ذڪر ٿو

ڪرين ته جيئن ماڻهو توکي نيڪ سمجھن، پر حقيقت ۾ تون انهن ٻن جي پوڄا پيو ٿو ڪرين!‘ مرشد لطيف اهڙن مڪريل ملن لاءِ فرمايو آهي ته:

اُن پر نه ايمان، جي ڪلمي گو ڪونائين،
دغا تنهنجي دل ۾، شرڪ ۽ شيطان،
منهن ۾ مسلمان، اندر ۾ آزر آهين!

يا

منهن ۾ ته موسيٰ جهڙو عادت ۾ ابليس،
اهڙو خام خبيث، گدي ڪوهه نه ڇڏين!

سنڌ اندر پٽائي گهٽ جي دور کان وٺي هي مشهور آهي ته، مٿا مولوي مرشد لطيف جا پٽيل آهن، اڄ به ڪو چندي خور ۽ مذهب فروش مٿا مولوي ڪٿان ڪو سڻيو ٽڪر کائي نذرانو وصول ڪري، رباڪار بڻجي حق کي ڇڏي، ناحق جو سات ڏيندو آهي، يا بهشت جا دلاسا، دوزخ جا ڌڙڪا ڏئي، پنهنجي مقصد حاصل ڪرڻ جي ڪوشش ڪندو آهي، يا وري مذهبي نفرتون پيدا ڪري ماڻهو ويڙهائڻ جي ڪوشش ڪندو آهي ته ڪيترا ماڻهو مرشد لطيف جا لفظ ورجائي چوندا آهن ته:

مٿا ناءُ مولوي جو آخوند سڀ انڌا،
لاهي ڇڏي لطيف چئي، تن کائين جا ڪنڌا،
اهي انڌائي انڌا، پٽين پيرايو ڪينڪي!

[روزاني جاڳو ڪراچي، جمعو 30 جون 1997ع ۾ ڇپيل.]



شاه جي شاعريءَ ۾ مزاحمتي پهلو

سنڌ، ايامن کان وٺي عام ادب جو سرسبز مرڪز پئي رهي آهي، هن مشڪان موچاري ۽ ڀلاري پونءِ جي گُڪ مان ڪيترن ئي عظيم انسانن جنم ورتو آهي، انهن عظيم انسانن مان شاهه عبداللطيف ڀٽائي به هڪ آهي. شاهه سائينءَ جو جنم 1689ع ۾ ٿيو، اُن وقت جو دور سنڌين لاءِ غلاميءَ جو دور رهيو، سنڌي حاڪم، دهليءَ جي مُغل حڪمرانن جي جي حُضوري ڪرڻ وارا هئا، اُن وقت احمد شاهه ابدالي ۽ نادر شاهه ڌُراني سنڌ تي حملا ڪري، سنڌ کي وڏو ڇيهو رسايو هو. حملي آور رهنزن، سنڌين جي دلين کي جهوري وڌو هو، اُن سياسي سماجي ردوبدل ۽ اُٿل ڀُٽل واري حالت کي شاهه سائين بصيرت وارين اکين سان ڏٺو ۽ سنڌين جي دلين جا ٽڪر ٽوٽا ڳنڍي جوڙي، انهن ۾ نئين سر ساهه وجهي، کين عظيم قومن جي قطار ۾ اچي بيهاريو هو، ۽ خدا کان سنڌ جي آزادي ۽ آسودگيءَ لاءِ غلام شاهه ڪلهوڙي کي گهري ورتو هو، جيڪو پوءِ سنڌ جي آزاديءَ جو علمبردار بڻيو ۽ سنڌ ۾ آسودگي اچي وئي، اهڙيءَ طرح شاهه سائين زندگيءَ جي جدا جدا آزمائشن، مرحلن، انساني جذبن، احساسن جو ترجمان ۽ سنڌ جي خوشحالي ۽ سنڌ سُڪار جو دعاگو رهيو ساڳي وقت ڪل ڪائنات لاءِ پڻ خير گهرندي چيائين ته:

سائينم سڌائين گرڻ، مٿي سنڌ سُڪارُ

دوست تون دلدار، عالم سڀ آباد گرڻ!

شاهه سائينءَ جي هن بيت ۾ ڏٺو ويندو ته سنڌ کي سُڪي سَتابي واري دعا سان گڏ، هن پوري ڪائنات جي آباد هُجڻ لاءِ دعا خير گهري آهي. پاڻ سڳورن ائين هرگز ڪونهي چيو ته، ”رڳو مسلمان سڳورن کي آباد

ڪجانءِ ۽ ٻين کي نه؛ اُن سنڌي ماڻهن سان گڏ عالمِ انسانيت لاءِ دعا گهري آهي. شاهه جي شاعريءَ خدا جي ڪُل ڪائنات لاءِ هڪ دُعا سان گڏ هڪ عالمي پيغام پڻ آهي. شاهه سائينءَ جو احسان گهٽ نه چئبو اُن وقت جي حاڪمائي ٻولي، جيڪا فارسي هئي، ۽ شاهه سائينءَ فارسي جي وڏي بهادريءَ سان مخالفت ڪندي چيو ته:

گولو توءِ غلام جي تو فارسي سِڪيو!

۽ اُن جي جاءِ تي پنهنجي قديم سنڌي زبان ۾ شاعري ڪري سنڌي قوم کي اُن جي عظمت جو اشارو ڏيندي چيو ته:

جي تو بيت ڀانئيا، سي آيتون آهين،
نيو هن لائين، پريان سنڌي پار ڏي.

شاهه سائينءَ سنڌ جي تاريخ، تهذيب، ثقافت، مٽي ۽ سنڌي ماڻهن جي جذبن ۽ احساسن جو شاعر آهي. شاهه سائينءَ سنڌ جو روح روان ۽ سنڌ جو ساهه پساهه آهي. شاهه لطيف سنڌ آهي ۽ سنڌ لطيف آهي. جيڪڏهن ڪو سنڌ کي مڪمل ڏسڻ ۽ اُن کي مڪمل سمجهڻ چاهي ته شاهه سائينءَ جي رسالي کي کولي، اندر جي اکين سان ڀرڙي پڙهي، اُن جو اونهو اڀياس ڪري، جيڪي سنڌ سڄاڻ سياستدان انقلابي بنجي، سنڌ جي خدمت ڪرڻ گهرن ته سنڌ ۾ انقلاب آڻڻ گهرن ته، تن کي شاهه سائين جي شاعريءَ مان، اُن انقلاب لاءِ اهڙا گس پند، مُد ۽ پيچرا ڳولها پوندا ۽ کين شاهه جي شاعريءَ جو عملي پيروڪار ٿيڻو پوندو ڇاڪاڻ ته سنڌ جي مڪمل ڀلائي ۽ بهتريءَ جا سڀ نسخا شاهه جي شاعريءَ ۾ محفوظ ۽ موجود آهن. ان سلسلي ۾ شاهه سائينءَ هن ريت فرمايو آهي ته:

گڏهن پئجي گن ٿي، گڏهن ٿجي واٽ،
گڏهن ٿجي پڪرو گڏهن ٿجي گاٽ.

ڏٺو ويندو ته شاهه سائينءَ مٿيون بيت چئي، پنهنجي وسيع النظري، روشن خيالي ۽ سچائيءَ جو ثبوت ڏئي، زندگيءَ جي واٽ کي جرڪائڻ لاءِ

لات جو ڪم ڏنو آهي. شاه سائينءَ جي هن بيت مان صاف ظاهر آهي ته: پاڻ سڳورن ڪڏهن ڪن بنجي ٻين جي ڳالهين کي ٻڌڻ، سمجھڻ، پرڪڻ، پُرجھڻ ۽ پروڙڻ لاءِ چيو آهي، ۽ ڪڏهن وري وات بنجي ٻين کي ٻڌائڻ سمجھائڻ لاءِ تاڪيد فرمايو آهي. يعني ٻڌڻ ۽ ٻڌائڻ جي ڳالهه آهي ۽ ڪڏهن بکر ٿيڻ يعني سھڻ جي ڳالهه ڪئي آهي. ڪڏهن وري خود بڻجي ڪھڻ جي ڳالهه ڪئي آهي. يعني مرڻ مارڻ جي ڳالهه ڪئي آهي. آئون اڄ سنڌي ٻوليءَ جي مھان ڪوي سنڌ جي سرڄڻھار لاکيڻي لطيف جي شاعريءَ ۾ مزاحمتي پھلوءَ تي مخصوص روشني وجھندس. شاه عبداللطيف ڀٽائي گھوٽ جي وقت ۾ جڏهن نادر شاهه ڏُراني، سنڌ مُلڪ تي حملو ڪيو ۽ اُن جو لشڪر ٻُڪايل بگھڙن وانگر سنڌ ۾ ڪاھي پيو. شاه سائينءَ اهڙو ظلم زيادتي ٿيندي، سنڌ کي پيلجندي ڏٺو ته کيس ڏاڍو ڏک ٿيو ۽ اُنهن ڌارين ڌاڙيلن جي مخالفت ڪندي چيائين ته هي جيڪي اوڀر ماڻهو سنڌ ۾ ڪاھجي پيا آهن، سي مون اڳ ڪڏهن به ڏٺا نه آهن، اُنهن کي پٺاڻ چيو وڃي ٿو، هو اهڙا ته بدمزاج آهن، جو منهنجي سنڌي ٻولي سمجھن ٿي ڪونه ٿا، آءُ سائين سنڌيءَ ۾ ٿو ڳالهايان ته هو وري پارسيءَ ۾ ٿا ڳالھائين! اهي بنيادي طرح ڌاريا ماڻهو آهن، جيڪي اسان جا سڄڻ ٿي نٿا سگھن، کين نقصانڪار سمجھندي، سنڌي ماڻهن کي سڃاڳ ڪندي چيو ته:

آئون سنڌي سمجھان، هو پارسيون پڇن

مون وٽان تن، سرتيون سور پرائيا!

يا

ڏريان ٿي ڌاريان، مٽ مٽي جا نه ٿيا!

موجوده وقت جيان، اُن وقت به سنڌ جي ڪن ماڻهن خوف ۽ لالچ ۾ اچي، پنهنجي سنڌي ٻوليءَ کان پاسيرا ٿي، ڌارين وٽ سرخرو ٿيڻ، پاڻ وٽائڻ خاطر پارسي ڳالھائڻ شروع ڪئي ته اُنهن کي شاهه نندي نندي شرمائيندي چيو ته: اي سنڌيو! خبردار ٿيو، اوهان خوف مطلبجي چاڀلوسي ڇڏي ڏيو، اوهان

ڪي پنهنجي سنڌي زبان آهي، جيڪا دنيا جي قديم ترين ۽ شاهوڪار زبان آهي، جيڪا دنيا جي قديم ترين ۽ شاهوڪار زبان آهي، علم اخلاق جي زبور سان سنواريل سينگاريل آهي، جيڪا ماکيءَ کان مٿي زبان آهي ۽ اها اوهان جي مائرن جي زبان آهي، جن اوهان کي ان زبان ۾ لوليون ڏئي وڌو ڪيو آهي. اها زبان اوهان جي بزرگن جي زبان آهي. حيف آهي اوهان جي حال تي، جو پنهنجين مائرن ۽ پنهنجن وڏن جي سنڌي زبان کي ڇڏي، ڌارين لُٽين جي پارسي زبان کي چنڊي پيا آهيو ۽ انهن جا غلام بنجي ويا آهيو جيئن اُچارو پاڻي گهرندو آهي ۽ ٻُڪيو ماني گهرندو آهي، پر ڪي اُڄ، ٻُڪ جي باوجود به خاموش هوندا آهن، ۽ ڪنهن اڳيان محتاج نه ٿيندا آهن، اهڙا ماڻهو خاص ماڻهو سمجهيا ويندا آهن، جيڪي ”پلي ٻڪ ڀرم جي شال نه وڃي شان“ واري چوڻي تي دائر قائم رهندا آهن. اهڙين ڏکين حالتن ۾ مرشد لطيف پنهنجن سنڌي ماڻهن جي رهنمائي ڪندي ڪين هن طرح مخاطب ٿيندي چيو ته:

گولو توءَ غلام جي فارسي سڪيو
 ٻڌو جو ٻن ڳالهين، سو ڪيئن چائي ڄام
 اُچيو ته آب گهري ٻُڪيو تان طعام
 اِيءَ عامن سندو عام خاصن منجهان نه ٿيو!

سنڌ ۾ ڌارين جي ڦرلٽ سبب ڏک واريون حالتون پيدا ٿي ويون هيون، سنڌي ماڻهو ٻُڪن ڏکڻ ڏوجهرن جو شڪار ٿيڻ شروع ٿيا. شاهه سائين جيڪو پهراڙيءَ جي ماحول جو نڀايل وڏو ڪيل هو، ٻولي توڙي احساسن ۾ سنڌي قوم جي وڌيڪ ويجهو هو تنهن پسمنظر کي چڱي ريت پروڙي ڏنو ۽ اهي هنڌ روبرو گهمي ڏنا، جتي ڌارين جي لشڪر ظلم زيادتي تباهي ڪئي هئي، سنڌ جي ڇڄي ڇڄي، رستي، واهڻ، شهر، بازاريون، پهراڙيون گهمي ڏنيون، ڪيس هر طرف تباهي نظر آئي هئي، پنهنجي مسڪين ماروڙن کي ڏکويل حال ۾ ڏسي، پاڻ به ڏاڍو ڏکي ٿيو. ان درد جون دانهون ڪندي چيائين

ته افسوس! جو سنڌي ماڻهو ڌارين جي غلاميءَ ۾ اچي ويا آهن. سندن سُڪ ۽ آرام تباهه ٿي ويو آهي. ڏُڪن بکن جي ور چڙهي ويا آهن. سندن ٻنيون ٻارا تباهه ٿي ويا آهن. سندن شهرن جون بازاريون ويران ٿي ويون آهن. چؤطرف سُچ پئي واکا ڪري. نڪا وونئڻن ۾ ڪپهه رهي آهي. نه وري گتڻ واريون ٿيون ڏسجن. ڪپڙي ٺاهڻ جا ڪارخانا بند پيا آهن. تباهي برباديءَ کان خوف ۽ هراس کان سواءِ ڪجهه نظر نٿو اچي. منهنجي ديس واسين جي اهڙي حالت تي منهنجو هيٺون پٽ لوڻ جيئن ڳري رهيو آهي. شاهه سائينءَ پنهنجي جادو بيانيءَ سان الفاظن کي معنيٰ جي معراج تي اجهو هن طرح پهچايو آهي، چوي ٿو ته:

نَ سِي وونئڻ وٽن ۾ نَ سِي گاتاريُون،
پَسِئو بازاريون. هيٺو مُون لوڻ ٿئي.

ڌارين هٿان سنڌ جي تباهي ڏسي شاهه سائينءَ کي ويهڻ نه آيو هڪدم ماتمي لباس پهري. مٿو اڳهاڙو ڪري هڪ هٿ ۾ تنبورو ۽ ٻئي هٿ ۾ ڪٽڻال کڻي. سنڌ جي سري، لاڙ ڪوهستان ۽ وچولي ۾ ڪاهجي پيو ۽ چپي چپي، وستي واهڻ ۾ پنهنجي شاعري ۽ راڳ رستي سنڌين ۾ سجاڳي آڻڻ شروع ڪئي، ۽ شاهه سائينءَ جي سجاڳي جي سڏن ۽ ڪچهري ۾ معنيٰ خيز ۽ ماڳي جهڙن منن گيتن ۽ سچائيءَ جي شفاف چشمن مان ڪيترائي سنڌي ماڻهو چُڪيون پي چُست ٿيا. ساڻس عقيدت ۽ محبت جو هي عالم هو ته:

گوڙين گن سلام اچيو آسن اُن جي!

شاهه سائين انهن ماڻهن کي اڄ ڪلهه جي نام نهاد صوفين وانگر ڳچيءَ ۾ چڙا وجهي، چرس پنگ پي، نشي ۾ ڏٺ ٿي. ڪم ڪار گهر ٻار ڇڏي سڄو ڏينهن پٺڻ ۽ در در جا ڌڪا کائڻ لاءِ نه چيو. شاهه سائين پنهنجي شاعري ذريعي سماجي ڪارج، سنڌ جي تهذيب، قومي اتحاد، آزادي ۽ انساني اتحاد جي رازن رمزن کان واقف ڪري. پنهنجي ڌڻريل قوم جي رهبري ڪري. سندن دماغن تان جهالت ۽ غفلت جا پردا هٽائي آيل پستي،

سسٽي ۽ بزدليءَ جي بندن کي پيڇي وهڻ، خوف ۽ لالچ جي پُوت کي پڄائي
آزاديءَ ۽ ترقيءَ جي راهه تي وٺي اچڻ لاءِ ڪوشش ڪري، کين سڃاڻي جا
سڏ ڪري، همت جا سندرا ٻڌرائي تيار ڪيو. شاهه سائين پنهنجي جي
موتين مالها کي هن طرح سنواريو سينگاريو آهي ته:

سڀ ننگيون ٿي نڪرو لالچ ڇڏي لوڀ،
سپيريان جي سوڀ، ننڍون ڪندي نه ملي.

يا

پيري پيري ٻنڌ، سورائتي سڌرو
ڪيچُ پرائهون پنڌ، سورن ريءَ نه سٿرو!!

سنڌي ماڻهن جڏهن شاهه سائينءَ جي ڏنل پيغام کي پروڙيو پرکيو
۽ کيس پنهنجن ڏکڻ سورن ۽ غم فڪر جو ساٿي سمجهيو. تڏهن سندس سڏ
تي لبيڪ شاهه پٽائي، لبيڪ شاهه پٽائي چئي اُٿي کڙا ٿيا، سڄي سنڌ ۾
چوٽر وارو ٿي وارو ٿي وٺي، مظلوم سنڌين جون آهون ۽ دانهون انقلاب جو
طوفان ٿي اُٿيون ۽ هو مزاحمت ۽ مقابلي لاءِ اُٿي کڙا ٿيا ۽ پنهنجن ننگن ۽
دنگن جي حفاظت لاءِ سِر سان ڪفن ٻڌي اُٿيا. شاهه سائين سنڌي ماڻهن
جي جوش ۽ جذبي کي ڏسي ڏاڍو سرهو ٿيو ۽ چيائين ته منهنجن ملڪي
ماروئڙن سان اچي مهاڏو اٽڪائيندڙ ڌارين ڌاڙيلن سان، سنڌي ماڻهو اصل
پتنگن وانگر ويڙهه واري باهه ۾ ڪڍي ڪاهي پوندا ۽ ويڙهه جو تاب ڏسي
گهٻرائيندا اصل نه! هو حق سچ لاءِ قربان ٿي ويندا، آزادي سندن فطري حق
آهي، جنهن جي حاصل ڪرڻ لاءِ بنا ڪنهن خوف خطري جي اچي گڏ ٿيا
آهن. شاهه سائين پنهنجن سنڌي جوڌن کي پتنگن سان مشابهت ڏيندي
چوي ٿو ته، هو پتنگن وانگر ولر ڪري گڏ اچي ٿيا آهن، انهن ۾ آزاديءَ جي
عشق جي باهه اهڙي ته نظر اچي رهي آهي، جو ڪوري واري باهه کي ساڙي
ختم ڪري ڇڏيندا، گويا ان مچ جو وجود جيڪو دشمن جي روپ ۾ آهي، ان
جي خاتمي لاءِ اهڙي ته بهادريءَ سان منهن ڏيندا، جو هو اصل لاءِ ختم ٿي

ويندا، اهڙيءَ طرح حق سچ تي سر ڏئي دشمن جي باهه کي مات ڏئي سوڀارا ٿيندا ۽ اُن غلاميءَ واري باهه جو وجود ئي ختم ڪري ڇڏيندا، قومن جي بقا جو وجود قربانين سان هوندو آهي، اُن سان ئي انساني نسل جو سلسلو جاري آهي، مطلب ته قومن ۽ ملڪن جي بقا/ سالميت قربانين جي راز ۾ ئي سمائيل آهي، اُن لاءِ شاهه سائين چوي ٿو ته: تون پاڻ کي پتنگ ٿو چوائين، ته پوءِ دشمن جي تخريبڪاري جي باهه کي اصل لاءِ اچي ختم ڪر، ڇاڪاڻ ته دشمن جي باهه، ڪيترن ئي جيءَ جلين کي ساڙي ختم ڪيو آهي، اُن ڪري تون دشمن جي باهه کي عقل، حڪمت عملي ۽ حوصلي سان اچي ختم ڪر، جيئن پيا هن فساد واري باهه کان بچي وڃن! اُن ڳالهه جي مرشد لطيف منظر نگاري هن طرح ڪئي آهي ته:

پتنگن پهر ڪيو مڙيا مٽي مڇ،
پسي لهس نه لڇيا، سڙيا مٽي سچ
سندا ڳچين ڳچ، ويچارن وڃائيا!

يا

پري پتنگ آيا، مڙيا مٽي سچ
ساڙيندا سڙي، مٿو ڏيندا مڇ کي

يا

پتنگ چوائين پاڻ کي ته اچي آڳ اُجهاءِ،
پڇڻ گهڻا پڇاڻيا، تون پڇڻ کي پڇاءِ،
واقف ٿي وساءِ، آڳ نه ڏجي عام کي.

جنگي حالتن دوران شاهه سائين پنهنجن سنڌي جوڌن کي هڪ جرنيل جي حيثيت سان دشمن سان ويڙهه وڙهڻ، پاڻ بچائڻ سوڀاري ٿيڻ وغيره جا طور طريقا سمجهاڻيندي چوي ٿو، اي سنڌي سورهي! تون سوڀ لاءِ ٿو وڙهين ته دل ۾ جيڪي اجايا وهم وسوسا آڻي، سي بلڪل وساري ڇڏ ۽ پالا هڻندو، وڙهندو، دشمن کي پاڳر وجهي ڏس. پاڻ بچائڻ لاءِ اڳيان ڍال

ڏٺي بيهي نه ره، مٿس ٿي مقابلو ڪندو رهو. ته پوءِ ئي تون جوڌو جوان
سمجھين! اڳتي چوي ٿو ته سورهيه سورهين جي اچي سامهون بيهي
هڪٻئي کي تراڙيون پيا هڻن، تراڙين جو هڪ ٻئي سان ٽڪرجڻ ڪري
ڪڙڪو پيو پوي، ۽ چڻنگون پيون نڪرن سورهيه هڪ ٻئي کي هڪلون
ڪيو. ڏڪن مٿان ڏڪ پيا هڻن، ۽ ڌڙڌڙن جي مٿان پيا ڪرن، ڌڙسسين کان
اڌ ٿيڻ وقت سندن ڦٽڪڻ جو انداز اهڙو ته آهي، جڻ اهي ڌڙ ۽ سر نچن پيا ٿا،
جنگ جي ميدان ۾ وڏو گوڙ ۽ شور متل آهي، روج راڙو آهي، سورهين جون
هڪ ٻئي کي هڪلون آهن! شاه سائينءَ هڪ سنڌي سورهيه جي وٺيءَ کان
هن ريت چورايو آهي ته: شل منهنجو ور جنگ جي ميدان ۾ وڙهي پاڻ
ملهائي، ائين نه ٿئي جو هو پڻي ڏئي پڇي، مون کي يقين آهي ته هو پڻي ڏئي
نه پڇندو! ڪو چوي ته هو ميدان ڇڏي ڀڳو آهي ته آءٌ هرگز اعتبار نه
ڪنديس، منهنجي ور کي سيني تي ڏڪ لڳل هوندا ۽ سندس ڦٽن کي
چٽيندي مڙڪندي رهنديس، پر جي کيس پڻي ۽ ڏڪ لڳل هوندا ته سندس
بُڙدلي تي لڇ ۾ مري وينديس، مرشد لطيف سنڌي جوڌي ۽ سندس وٺيءَ جي
بهادريءَ جو بيان هن طرح ڪيو آهي ته:

سورهيه مڙين سوپ کي، ته دل جا وهم وسارُ
هڻ پالا وڙهه ڀاڪرين، آڏي ڀال مَ ڀارُ
مٿان تينُ ترار مار تہ مٽارو تئين.

يا

بمادر گڏيا بمادرين، ڪڙڳ ڪلول گن،
وجهن ڌڙ ڌڙن تي، هاڪارين هڻن،
ڪرن گوندر نچن، رڻ گجيو راڙو ٿيو.

يا

ڀڳو آءٌ نه چوان، ماريو تہ وسمان،

تہ پٽ لڄ مَران، جي هونئس پُٺ ۾!

ڪي ٿي نٿيون وڃن، مرشد لطيف اُن منظر جو بيان هن طرح ڪيو
وڌو ته:

گجھڙين گارو راتو ڏينهان رڻ ۾
ڀڻيو پڇن پاڻ ۾ ڪنهن منهن ڪيڏارو
ڪائين ڪڳ مارو ڪانئر پيو ڪنو ٿئي!

شاھ سائين سنڌ جي جوڌن کي آزاديءَ جي جنگ وڙهڻ لاءِ ص
نا، پنهنجي حق حاصل ڪرڻ لاءِ دشمن سان مهاڏي اٽڪائڻ لاءِ
ڪانئر لاءِ نفرت ڏياري، بهادر بنجي، سڀنيو سپر ڪري ويڙهه لا
وقت سنڌ جي حاڪم کي خبردار ڪندي چيو آهي ته، اي سا

پُٽيو پُچن پاڻ ۾ ڪنهن مُنهن ڪيڏارو

کائین کج مارو کانئر پیو کِنو تئی!

www.sindhshamat.com 60

باوجود ماڻ ڪيو ويٺو آهين، توکي پنهنجي ملڪ سنڌ جي ڪا ڳڻتي ڪانهي، اي نادان! تنهنجي سنڌ ملڪ مٿان نامناسب طوفان پيا لڳن ۽ ظلم جا ڪارا ڪڪر ڇانيل آهن، جيڪي ڪڙڪاٽ پيا ٿا ڪن، ترقي ۽ آزاديءَ جون راهون بند ٿينديون پيون وڃن، هي ڌرتي ڌارين ڌاڙيلن نامو ڪري ڏني آهي، پوءِ به تون ننڊ ۾ آهين! خبردار! تو کان انهن ڳالهين جون ضرور پڇاڻو ٿيندو ۽ تو کي اُن جو ضرور حساب ڏيڻو پوندو! مرشد لطيف ٻيڙيءَ جي مشابيهت سنڌ سان ۽ ملاح اشارو اُن وقت جي حاڪم ڏي ڪيو آهي. شاه سائينءَ سنڌ ملڪ کي مصيبت جي منهن ۾ ڏسي، اُن وقت جي حاڪم کي سڃاڻي ۽ جا سڌ ڪندي چوي ٿو ته، ملاح! (سنڌ جا حاڪم) تنهنجي ٻيڙي (سنڌ) اڄ ڪلهه مصيبت جي منهن ۾ اچي ويئي آهي، حالتون اهڙيون وڌي ويون آهن، خبر نٿي پوي ته هو ٻڌندي يا ترندي سندس بچاءُ لاءِ جيڪي جتن ڪيا ويا هئا، سي ختم ٿي ويا آهن. ملاح پنهنجي اصول تي نه رهيا آهن، يعني انهن جا رَويا پنهنجي سنڌ لاءِ ٺيڪ نه آهن، ڌاريا ڌاڙيل ٻيڙي (سنڌ) ۾ ڪاهجي پيا آهن. خبردار! اي ناڪڻا (سنڌ جا حاڪم) تنهنجي ٻيڙيءَ (سنڌ) ۾ ڪيترن ئي چورن چڙهڻ شروع ڪري ڏنو آهي، ڪيئي چور اچي گڏ ٿيا آهن، اي مالڪ اي پروردگار!! اهڙين حالتن ۾ جتي وڏا وڏا ٻيڙا ڊهي ٿا پون، اهڙين خطرناڪ حالتن ۾ هن ٻيڙي (سنڌ) جو تون ئي واهر وسيلو تڄانءِ، باقي هنن حاڪمن جو حال ڪونهي! تون ئي واهر وسيلو تڄانءِ! تون ئي هن مصيبت ۾ گهيري ل سنڌ کي ڪڍي پار ڪجانءِ! آمين! شاه سائين سنڌ مٿان مصيبت جي وقت ۾ پنهنجي فڪر جو بيان هن طرح ڪيو آهي ته:

بندر جان پيئي، تان سُڪاڻيان مَ سَمهو
گپر ٿو گُن گري، جيئن ماڻي منجهه مهي،
آڏو سُور سهي، ننڊ نه گجي ناڪڻا!

يا

ٻيڙياتا بئي تو نه ڦڻديون ڳالهيون،

سڄيون راتيون سُمهين پَر سُڪان ڏيئي،
سُپان سڀيئي، پار پُچندئي خَبَرُون.

يا

دَنگي منجهه درياھ ڪين ٻڌي ڪين اُٻڙي
هو جي واڍي واڻيا، سي سوھڻ سڀ سَريا،
مُعلم ماڳ نہ اڳھين، فرنگي منجهه ڦريا،
ملاح! تنهنجي مڪڙي اچي چور چڙھيا
جتي ڊينگ ڀريا، تني تاري تنهنجي!

شاهه سائينءَ کي سنڌ اندر ڪي اهڙا ماڻهو به نظر آيا، جن نسل درنسل ڏاڍ ۽ غلاميءَ کي پاليو نپايو هو، اُنهن جي وسيلي ئي پنهنجو ظلم ڏاڍ مضبوط ڪري ڪين پنهنجو ايجنت بنائي رکيو هو. هر ظالمانه دور ۾ اهڙن ديسي دالان ڌارين جا ايجنت بنجي، پنهنجن تي ظلمن جا پهاڙ پئي ڪيرايا آهن. جيئن اڄ ڪلهه ديسي دالان ننگن بلائن وانگر تڙيا پڪڙيا پيا آهن، جن ۾ جاگيردار، پوتار، رئيس، وڏيرا، زميندار ۽ سردار اچي وڃن ٿا. شاهه سائينءَ جي وقت ۾ به ساڳيا اُهي ديسي دالان گهڻائي موجود هئا، جيڪي ڌارئي ظالم جا ذهني غلام بنجي، ظالم جي ظالمانه مصلحت تحت ٿي هليا، اُهي ماڻهو ظالم ڦورو حاڪم جي پاڇي هيٺ پلجي عدل ۽ انصاف جا دشمن دين ۽ ايمان، شر ۽ حياءَ، شرافت ۽ غيرت وڪڻي، اخلاق ۽ خودداريءَ کان دامن خالي ڪري، سنڌ تي ڪاهي آيل لُٽيري جي شيطاني گهند تي مست ٿي، اُن ڌارئي ظالم کان وڌيڪ پاڻ ظالم بنجي، پنهنجن تي ظلم ڪري رهيا هئا، پنهنجي قوم جي ماڻهن کي معمولي ڪيل تماشو سمجهي ظلم ڪرڻ ۾ ظالم حاڪم کان اڳڀرا هئا، سندن ظلمن تي شيطان به شرم کان ڪنڌ جُهڪائي ٿي ڇڏيو. شاهه سائين ديسي دالان جا اهڙا ظالمانه ۽ گڏا عمل پنهنجين اکين سان ڏسي رهيو هو، اُنهن غدارن ۾ شرم ۽ حياءَ، رحم ۽ ڪرم، ضمير ۽ ايمان، حق ۽ صداقت، غيرت ۽ شرافت جو ذرو به نظر نہ ٿي آيو هو پنهنجي

قوم جي جلاد کان سواءِ ٻيو گجھ به نه هئا، انهن کان چڱائي رکڻ ائين هو جيئن ٻيرن کان ٻير گهرڻ! اُهي نسل در نسل، ضمير فروش ۽ نڪ نر جا هئا، جن سنڌ ۾ حملي آورن جو ساٿ ڏئي پنهنجي امڙ سنڌ جي تباهي پئي ڪئي. شاه سائين سنڌ جي ماڻهن کي هزارين سالن کان وطن، زبان، تاريخ، روايات، سياسي، اقتصادي مفادن جي بنيادن تي هڪ قوم تصور ٿئي ڪيو بقول حضرت علي عليه السلام ته: ”وڏي کان وڏو ڏوهه قوم سان غداري ڪرڻ آهي!“ شاه سائين قوم جي غدارن کي وڏي لعنت سمجهندي، اهڙي غدار کي مڻو ڏيندي چوي ٿو ته، تون ڪهڙو منهن ڪٿي پنهنجي قوم سان غداري پيو ڪرين، اُن کان ته بهتر ٿئي ته تون زهر کائي مري وڃ! اي غدار!! تنهنجي غداريءَ جي ڪري، سنڌي قوم پنهنجو ئي نه ڪندي، پوءِ تون پاڻ کي ڪهڙي منهن سان سنڌي ٿو سڏائين! شاه سائين سنڌ جي اُن وقت جي غدارن کان وٺي، اڄ ڏينهن تائين جي غدارن لاءِ چيو آهي ته:

هي منهن ڏئي ٻن ٿون وه ڪائي نه مَرين،
 تان جي هليو ڄاڻون، توسين سڱ نه ڪن،
 پوءِ ٿون ڪيئن منجهان ٿن، پاڻ ڪوٺائين مارئي!

مرشد لطيف اهڙن مذهب فروش ٺُلن مولوين خلاف به جنگ جوئي هئي، جيڪي پيٽ ۽ پئسي تي وڪامجي ظالمن جو ساٿ ڏئي، حق سچ وارن جي خلاف ’واجب القتل‘ جون فتوائون جاري ڪري، کين حق سچ جي راه تان هٽائڻ شروع ڪيو هو ۽ دعوتِ حق اصلاح جي ڪا ڳالهه ٿي ٿئي ته اُهي ويڪاڻو مذهبي ٺڳ ٽولي جا ماڻهو، پنهنجي عالمانه فريبڪارين جا هٿيار کڻي، حق سچ جي رستا روڪ ڪري اهڙو سانگ رچائي ٿي بيٺا، جو دنيا حيران پريشان رهجيو ٿي ويئي. شاه سائينءَ جو چوڻ هو ته هر شيءِ جي اهميت جو اندازو اُن جي خدمت جي لحاظ کان ڪيو ويندو آهي، جا هن دنيا لاءِ هوندي آهي، پوءِ خدمت جيتري وڌيڪ هوندي آهي ته اُن شيءِ جو وجود به اوترو ئي اهم سمجهيو ويندو آهي. اڳ اها شيءِ نقصانڪار ۽ غير ضروري

آهي ته اُن کي ختم ٿيڻ گهرجي. شاه سائين بار بار مشاهدو ڪري ڏٺو ته ملائيت (ملاشاهي) انسانيت لاءِ نهايت هاجيڪار ۽ زهر قاتل ثابت ٿي هئي. جنهن لاءِ تاريخ گواهه آهي ته دنيا ۾ سڀ کان وڌيڪ خونريزي ۽ بدامني مذهب جي نالي ۾ ٿي آهي. شاه سائين جو چوڻ هو ته وقت دوزخ جي دڙڪن، بهشت جي دلاسن جو ناهي. هي وقت علم، فن، ۽ مشاهدات جو آهي. هي وقت وڏين دستارن پڳڙين ٻڌڻ ۽ جُبن ۾ ويڙهجي سيڙهجي وڏيون تسبيحون هٿن ۾ ڪري لوڏي هلڻ، ڊگهي ڏاڙهي ڇڏائي منبر تي ويهي معجزن ۽ ڪرامتن جون فضول ڳالهيون ڪري، مريد خادم وڏائي سڻييون مانيون کائڻ، چندا چوڙي، نذر نياز وصول ڪرڻ ۽ پاڻ پوڄرائڻ جو ناهي. اهڙي قسم جو مذهب اسان جي ڪابه مدد ڪري نٿو سگهي. اوهان کي گهرجي ته عملي طرح امن امان پيدا ڪري عام انسانيت جي ڀلائي ڪريو. ڇاڪاڻ ته خدمت خلق افضل عبادت جو نالو آهي. پاڻ سڳورن هڪ هنڌ واضح ڪندي چيو آهي ته:

روزا نمازون، اِيءُ پڻ چڱو ڪم

اهو ڪو ٻيو فهم، جنهن سان پسين پرينءَ کي

پرينءَ جي پسڻ لاءِ شاه سائينءَ جو اشارو انسانيت جي ڀلائيءَ طرف آهي. مرشد لطيف مذهب جي نالي ۾ ملن مولوين جي انسان دشمنيءَ واري عمل کي نهايت نفرت جي نگاهه سان ڏسي، اُن کي سخت ننڍيو آهي. هن مذهب کي رڳو زبان سان رسمي ۽ سطحي طرح سان نه، پر يقين ۽ بصيرت سان نرت ۽ سُرَت سان مڃڻ جي تلقين ڪئي آهي. عاشقانه روش والهان انداز سان مڃڻ لاءِ فرمايو آهي. ايمان جي ڪيفيت کي زباني ڪلمي گوءِ ۽ دل ڪهڙي ڪم جي؟ جنهن دل ۾ دغا، فريب، ڪوڙ، ٺڳي، دوکي، مڪر ۽ شرارت جي باهه ٻريل هجي، شرڪ ۽ شيطان منجهس خيما کوڙيو ويٺو هجي، انسان کي حيات ۽ ڪائنات جي حقيقت ۽ رازن جو احساس نه هجي، رڳو بيت پوڄا ۾ پورو هجي، اهڙي منهن ۾ موسيٰ اندر ۾ ابلبس ڇاپ ملا کي ڀٽائي گهوٽ مخاطب ٿيندي چوي ٿو ته: اي ملا! تون رڳو منهن ۾ مسلمان

آهين، جو ڊگهي ڌاڙهي ڇڏائي جُبن ۽ دستار ۾ ويڙهجي سيڙهجي ڊگهيون آڙانون پيو ڏين ۽ وڏي آواز سان ذڪر پيو ڪرين، انهيءَ لاءِ ته جيئن ماڻهو چون ته تون ڪو وڏو الله وارو ۽ بزرگ آهين، پر ائين هرگز ناهي، ڊگهي ڌاڙهي رکڻ، ڊگهيون ٻانگون ڏيڻ، بلند آواز سان 'الله هو الله هو' چوڻ ۽ تسبيح هٿ ۾ ڪري لوڏي هلڻ سان بزرگي ناهي ملندي! اوهان جي مُلايت جو وڏي وڃڻ انسانيت لاءِ خطري کان خالي ناهي، اوڻياڳا، اوچنڊا، ڇا تو حضور پُر نور جو فرمان نه ٻڌو آهي، سچو مسلمان اهو آهي، جنهن جي هٿ ۽ زبان کان ٻيا سلامت هجن! ۽ چڱو انسان اهو آهي، جيڪو ٻين کي فائدو پهچائي! پر اوهان مُلا مولوي اڪثر انهيءَ فرمان کي وساري مذهبي نفرتون پيدا ڪري ماڻهو ويڙهائي سڄي ڌرتيءَ کي شيطاني آکاڙو بنائي ڇڏيو آهي. مذهب جي نالي ۾ هر روز هڪ نئين ڪوڙڪي هڻي، نئين ڪا قاسطي هڻي نوان نوان شڪار پيا ڪريو. اوهان کي مُلا نه چئجي، مُلا نام موتي جو آهي! اوهان کي آهيڙي (شڪاري) چئجي، اوهان ته پيت ۽ پيسي جي لالچ ۾ اچي حقيقت کان مُنهن موڙي ويٺا آهيو. اوهان دين کي دنيا تي وڪرو پيا ڪريو. اوهان پيا ٿا ڪريو جڻ مرونءَ جي ماس تي جڻ ماڻڪن جو سودو پيا ٿا ڪريو اهڙي گڏي عمل تي اوهان مٿان لعنتون هجن! دين جي نالي ۾ فساد ۽ نفرتون پيدا ڪري انسانيت لاءِ خطرو بنجي ويل مُلن مولوين لاءِ چوي ٿو ته:

اُن پر نه ايمان، جي ڪلمي گو ڪوٺائين،

دُعا تنهن جي دل ۾، شرڪ ۽ شيطان،

مُنهن ۾ مسلمان، اندر ۾ آزر آهين.

-

مُلا مُلا مَ چئو، هُو آهيڙي آهين،

مرون سَندي ماس تي، ٿا ماڻڪ مٽائين،

اُنهن تي آهين، لعنتون لطيف چئي.

-

ڦريا ڀسي ڦيٽ، ڪريل ڪير نه چڪيو
دنيا ڪارڻ دين، وڃائي ولها ٿيا؟

شاه سائين پنهنجي دور ۾ سنڌ اندر ڌارين جي ظلم زيادتي
بربريت ۽ لٽمار خلاف جيڪا مزاحمتي جنگ شروع ڪئي هئي، سا ختم
ناهي ٿي، هواج به اسان جي رهبري ڪري ٿو ۽ زندگيءَ جي راه تي هلڻ لاءِ
اسان کي همت ڏياريندي 'تتي ٿڌي ڪاه، ڪانهي ويل ويهڻ جي' جو
پيغام ڏئي ويو آهي. اها شروع ڪيل جنگ اڄ جي ڌارئي ڌاڙيل جاري رکي
آهي. شاه سائينءَ جي دور ۾ سنڌ اندر ٿيندڙ ڦرلٽ ۽ اڄ جي ٿيندڙ ڦرلٽ ۾
رات ڏينهن جو فرق نظر ايندو. شاه سائينءَ جي دور واري ڦورو سڀ ڪجهه
ڦريو هو، پر معدنيات ۽ پاڻي ڪونه ڦريو هو. اڄ جو ڦورو مرشد لطيف واري
دور جي ڦوروءَ کان وڏو ڦورو آهي، اڄ جي ڦورو سنڌ جو پاڻي ڦري، سنڌ ۾
ڪربلا برپا ڪري ڇڏي آهي. يقين ڪريو ته سنڌوءَ جو پيٽ مهينن جا
مهينا سڪو پيو آهي ۽ سنڌي ماڻهن جي اهڙي بدحالي ۽ بيوسيءَ تي شاه
سائينءَ جو روح تڙپندو هوندو. وقت جي ظالم ۽ سندس ديسي دالان لاءِ بد
دعا ڪندي چوندو هوندو ته:

متو آهين مڇ، ٿلهو تان ٿونا هڻي،
تو جا پائين اڄ، تنهن پاڻي پنا ڏينهڙا!

[روڙاني پاڪ ڪراچي بروز آچر 28 اپريل 2002ع ۾ چيو.]

شاه عبداللطيف ۽ سھڻي

شاه عبداللطيف ڀٽائي، سھڻي، سسئي، ليلا، مومل، نوري، مارئي ۽ سورٺ جهڙين سورمين جو شاعر آهي! موهن جي دڙي جي مٽيءَ جو شاعر، سنڌ جي سري، وچولي، ڪوهستان ۽ لاڙ جو شاعر، جهنگ، جبل جهاڳي، گونا گونا، شاهديءَ وارو شاعر! فرعون جي نسل خورن وطن ۽ زبان جي مضبوط ڳانڍاپي جو شاعر! آزادي ۽ سخاوت جا سبق سيکاريندڙ شاعر! موڪ ميهلا، لکر لاڻي، پڪن پيرن، ڳم ڳنڍير، لوڻڪ، مريڙي، کير مڪڻ ۽ مهيءَ جي خوشبوءِ جون ڳالهيون ڪندڙ شاعر! چڙن جي چُونگارن جو شاعر، مالوندن جي هُونگارن جو شاعر! کٽي ۽ لوڻي، اجرڪ، چُني پوتي، پتڪي پڳ، چنن چپرن، چونئرن ۾ رهندڙ ماروئڙن جو شاعر! ڪارين ڪڪين رچن چچين، مڙين مهاڻن مڪڙين جو شاعر! ڏاڳهن ڏونگرن جو شاعر، لاهوت باهوت، جبروت ۽ ملڪوت جو شاعر! مڙهين مڪانن، اوطاقن، اوتارن جو شاعر، پنڌن پيچرن گهٽن گهيڙن جو شاعر، ڪوپن ڪُونڌرن، بهادرن ۽ جُهونجهارن جو شاعر! سنياسين، آديسين، جوڳين، ڪنوتين، ڪاپڙين جو شاعر! هارين نارين، ڪنڀرن ڪورين لوهارن، سونارن ۽ واڍن جو شاعر! مذهبي ڪتريڻي، تعصب پرستي، ذات پات جي پليٽائي کان پاڪ صاف شاعر! صوفي لاکوفي شاعر! هندو مسلمان لاءِ هڪ جهڙي هدايت ڏيندڙ شاعر! سُستي ۽ غفلت مان ڪڍي سڄي حياتي اُوج ۽ عروج تي پهچائيندڙ شاعر! نياز نوڙت، محبت ۽ انسانيت جو پرچارڪ شاعر! تڪبر هٽ وڌائيءَ کان دور رهي، هٿ جوڙي حق موجود چوڻ کان اڳ، وجود وڃائڻ جو پيغام ڏيندڙ شاعر، سنڌي قوم کي انساني عزت ۽ قومي غيرت ڏياريندڙ شاعر! ’پلي بک ڀرم جي، شال نه وڃي شان‘ ۽ ’سون تي سيڻ نه

مٿائڻ، جون صلاحون ڏيندڙ شاعر! سنڌي ٻوليءَ ۾ شاعري ڪري سنڌي ٻوليءَ کي امر ۽ آيتون بنائڻ وارو شاعر! سنڌ جي ثقافتي تهذيبي ڳانڍاپي وارو شاعر! مطلب ته انسانيت جي هن عظيم صوفي شاعر جي شاعريءَ ۾ روز ازل جون صدائون گونجندي نظر اچن ٿيون. ڏٺو وڃي ته جهڙيءَ طرح مولانا جلال الدين رومي رح جي مثنوي لاءِ مشهور آهي ته:

مثنوي و مصنوي و مولوي هست قرآن در زبان پهلوي

تهڙي طرح اسان جي سهڻي ڌرتيءَ سنڌ جي صدا حيات شاعر شاهه عبداللطيف ڀٽائي گهٽ جو رسالو پڻ انسان ذات جي زندگيءَ لاءِ هڪ رهنما اصولن جو انمول خزانو ۽ هدايتن جو اڻ ڪٽ بحر آهي، جنهن جي هڪ ڦڙي نصيب ٿيڻ سان اندر جون اکيون کوليو پون، مطلب ته شاهه سائينءَ جو رسالو هڪ اهڙو ترياق آهي، جو زندگيءَ جي هر زهر کان انسان کي پاڪ صاف بنايو ڇڏي، يعني ٻُرا ٻلا ٿيو پون، اهو ئي سبب آهي، جو شاهه سائين پنهنجي رسالي ۾ ڏنل بيتن متعلق فرمايو آهي ته:

جي تو بيت ڀانئيا، سي آيتون آهين،

نيو هن لائين، پريان سنڌي پار ڏي

اها هڪ زنده حقيقت آهي، جنهن جي تصديق سنڌ جي جيد عالم

شهيد عبدالرحيم گرهوڙي ڪندي فرمايو آهي ته:

آهي عبداللطيف جو اسان تي احسان،

جنهن جوڙي قرآن، سنڌيءَ ۾ صحيح ڪيو!

شاهه سائين سنڌي ٻوليءَ کي فقيري فيض ۽ عشق جمال سان اهڙو ته اُجاري اڇو ڪيو آهي، جو ڪنهن به دشمن جي دشمنيءَ سان سندس قومي ٻوليءَ واري اهميت ۽ عظمت کي ريتي مڙهي نٿو سگهجي، ائين ڪٿي چئجي ته سنڌي ٻولي، لطيفي پارس سان لڳي سون بنجي چُڪي آهي، شاهه سائينءَ جو اهو احسان گهٽ چئبو! جو سندس وقت جي حاڪماڻي ٻولي، جيڪا فارسي هئي، اُن جي وڏي بهادريءَ سان مخالفت ڪندي چيائين ته:

تو جو سڪيو فارسي، گولو توءِ غلام!

اُن جي جڳهه تي پنهنجي سنڌي زبان ۾ شاعري ڪري، سنڌي ٻوليءَ کي جڻ زمين کان مٿي ڪٽي آسمان تي پهچائي، سنڌي قوم کي آهل ڪتاب بنائي ڇڏيو. سچي دنيا کي اها ڳالهه تسليم ڪرڻي پئي ته شاهه جي شاعريءَ ۾ جيڪو فهم ۽ فڪر موجود آهي، سو ايترو ته وسيع ۽ مضبوط آهي، جو سنڌي ٻولي دنيا جي عظيم ٻولين مان هڪ ٿي پئي آهي. شاهه سائين جي شاعريءَ کي واقعي پياري پاڪستان ۾ سياسي تعصب ڪري قومي شاعر تصور ٿيو ڪيو وڃي، پر وقت گذرڻ سان جڏهن سڀ شيون پنهنجي اصليت طرف موٽ ڪاٽي، پنهنجي جاءِ وٺنديون، پوءِ شاهه سائينءَ جي اُتڻ آيتن جي اُونهي اسرار ۽ رُوحاني رازن جي پروڙ پوندي. شاهه سائين ابن الوقت نه پر ابو الوقت صوفي شاعر هو. هن اعليٰ هستيءَ جو پيغام مڪمل انسان ذات لاءِ هڪ جهڙي هدايت وارو آهي ۽ هر زماني لاءِ فائدي وارو آهي. هن نابوديءَ کي نئين عبد کي اعليٰ ڪرڻ جو ڏس ڏنو آهي ۽ صبر جي شمشير سان ڪيئي کي قتلام ڪرڻ جي هدايت ڪئي آهي، ۽ سماجي ناانصافين، اخلاقي اوڻائين کي ڏور ڪرڻ لاءِ تاڪيد ڪيو آهي. ڪٿي وري سُستي غفلت ڇڏي ’تتي ٿڌي ڪاهه، ڪانهي ويل ويهڻ جي‘، ڳالهه ڪئي آهي، ڪٿي وري درد مند دليين جو آئينو بنجي ’پيڙي پيڙي ٻڌ، سوراتتي سندرو‘، چئي همت ڏياري اٿس. ڪٿي وري اُگهور نند ۾ ستلن کي سجاڳيءَ جا سڏ ڪندي چيو اٿس، ’مُتا اتي جاڳ نند نه ڪجي ايتري‘، ڪٿي وري مذهبي ڪٽرپڻي جو زهر پڪيڙيندڙ وحشين لاءِ پيو چوي ته ’مُلا نام مولا جو آخوند سڀ انڌا‘، عام طرح ڪنهن غلط فهميءَ وچان صوفيءَ کي اهڙو شخص سمجهيو ويندو آهي، جيڪو دنيا کي ترڪ ڪري لوڪان لڪي جهنگلي جانورن وانگر جهنگ مُنهن ڪري يا وڏا وڏا چڙا ڳچيءَ ۾ پائي پنگ جا ڪُونڊا، چرس جا سُوتا ۽ آفيم جا روڙا چٻاڙي نشي ۾ ڏُت ٿي نڪموبنجي ويهي رهي، يا رلي ڪُلهي تي رُلندو پنندو وٽي! پر شاهه سائين هڪ اهڙو صاف نظر صوفي هو جنهن سچائي ۽ محبت جي لافاني لات

سان اجتماعي زندگي گذارڻ جي واٽ ڏيکاري ۽ رُوحاني داستان وسيلي خُودي کان خدا تائين رسڻ لاءِ رهبري ڪئي آهي. سندس سَوَن مضمونن ۾ فهم جي خيال کان ڪانه ڪا حق سچ جي هدايت ۽ ڪونه ڪو پيغام پوشيده آهي. خاص طرح سندس سُورمين وارن قصن ڪهاڻين ۾ ته عشق، محبت جو سمنڊ اُچلون ۽ ڇوليون هڻندي نظر ايندو. هُو عشق ۽ محبت وارن جي ايمان جو استاد ۽ رهبر نظر ايندو. سندس عشق ۽ محبت، فڪر ۽ دليل کان مٿانهون آهي. آءُ، شاه سائين جي شاعريءَ ۾ سُهڻي ميهار کي انساني محبت جا ٻه روشن مينار سمجهي، سبق آموز ڪردارن متعلق پنهنجي وٽ ۽ وس آهر ڪجهه عرض ڪندس. سُر سُهڻيءَ ۾ ’سُهڻي ۽ ميهار‘ جي محبت جي پيٽا ڪجي ته سُهڻي محبت جي ميدان ميهار کان الائي ڪيترا پيرا سوائي نظر ايندي. پر پوءِ به ميهار جي محبت کي وساري نٿو سگهجي، سندس محبت جا ڪئي مثال موجود آهن. سُهڻي ويچاري ميهار جي عشق ۾ دل دهلائيندڙ درياه ۾ ڪاهجي پوي ٿي، نڪو جر جي جانورن جو ڪو خوف خطرو اٿس. نه وري درياه جي اُونهي پاڻيءَ جي پرواهه عشق محبت وارن لاءِ درياه جي هستي مستي يا جر جي جانورن جو ڪو خوف خطرو ڪا معنيٰ ڪونه ٿا رکن. هُو سِر جو سانگو لاهي ميهار جي عشق محبت ۾ نڪري ٿي پوي، چوي ٿي ته مون کي ميهار جي محبت جي تار لڳل آهي ۽ ميهار کي وري منهنجي محبت جي ميخ لڳل آهي. اهڙن محبتي ماڻهن لاءِ حقيقت ۾ تَرڻ لاءِ ترو هو پُٽڻ کان بچاءُ نه پرائين ڪٿي سمجهو ته اُن کي ڪٽڻ ٿي هڪ ٻار مثل آهي. محبت جو تمام ۽ تمام ٻُڌند ۽ بالا آهي، جنهن جو مقابلو ڪونه ڪري نٿو سگهي، ڇاڪاڻ ته سُهڻي جي ايمان جي رهبري حضرت عشق ڪري رهيو هو. عشق فڪر ۽ دليل وغيره کان مٿانهون آهي. عشق وارن جا ڪم به فڪر ۽ دليل کان مٿانهان هوندا آهن. خبر ئي ڪانه پوندي آهي ته اُهي ڪيئن ٿيا؟ خوف خطرن جي باوجود به هيڏو سارو درياه هڪ ضعيف ۽ نازڪ مزاج عورت آسانيءَ سان پار ڪري ميهار سان وڃي ٿي ملي! اهو سڀ ڪجهه حضرت عشق جو ڪمال هو.

صدقو ٿيان عشق وارن جي نام تان! ڏٺو وڃي ته سڀ شيون محبت جون محتاج آهن ۽ سڀئي محبت جي سهار ۽ پيون ٿڳن. سڀني جي رهنمائي محبت ٿي ڪري هر شيءِ محبت جي صدقي موجود آهي. اها محبت آهي، جيڪا هر چيز کي بي چيز ۾ گم ڪريو ٿي ڇڏي، محبت ئي ساهڙ آهي، محبت ئي سُهڻي آهي ۽ محبت ئي درياهه آهي! محبت جي اها ڳالهه هڪ ڳوڙهو ۽ اُونهون اسرار آهي، جنهن کي محبت وارا ئي سمجهي سگهن ٿا، ٻئي جي جاءِ تي ناهي! پاڻ مالڪ خدا ۽ هي انسان، جنهن کي پاڻ ئي اشرف المخلوقات جي پڳ پٿرائي اٿس ۽ پنهنجو نائب سڏيو اٿس، اهو حضرت انسان، هي سڄي ڪائنات، ٽيئي محبت جو نالو آهن. سُهڻي کي ميمار جي محبت هُئي، اُن ڪري درياهه جو جتان تيز وهڪرو هو، اهو ئي هن لاءِ آساني وارو هو، ڇاڪاڻ ته آسانيءَ واري وات ۽ گهيڙ ڪنڌيءَ ڪپر جي تانگهه ڪوڙيون ڪنڊيون آهن، جن کي ساهڙ جي محبت هُئي، اُهي آساني واري گهيڙ گهٽ جوڀڻن تي ڪونه، انهن لاءِ هيڏو سارو درياهه هڪڙي وڪ برابر آهي. سُهڻي ويڇاريءَ کي به اُن وقت جي ظالم معاشري هروڀرو به ڏهه زروي ڪٽي مڙس مڙهيو هو، هن جي روح جو ڳانڍاپو ميمار سان هو، اُن کي ئي حقي ورتي سمجهيائين ۽ اُن جي طلب ٿي رکيائين، اُن ڪري ئي نه ملاح جو ٿي پڇيائين نه سندس ٻيڙيءَ جو ٿي پڇيائين، نه ئي نوڙ ٻڌي اُن جو سهارو ٿي ورتائين، هُن کي ميمار سان آڻاهه محبت هُئي ۽ محبت جو ئي سهارو هوس، جيڪو هن لاءِ ڪافي هو جو هيڏي ساري درياهه جي سير واري پاڻيءَ کي بلڪل گهٽ، اصل ٻنيءَ ٻوڙ تي سمجهيائين، اُن ڪري ملاح مڪڙي ۽ نوڙ ٻڌڻ جي ڪا ضرورت ئي ڪانه ٿي سمجهيائين، ڇاڪاڻ ته محبت هڪ نادر ۽ بي بها شيءِ آهي. محبت ۾ ئي فراخ دلي ۽ پاڪيزگي آهي، محبت نفس جي تقدس جو ٻيو نالو آهي، محبت جي تڪميل انسانيت جو معراج آهي، انهيءَ معراج انساني جو شاهه سائينءَ محبت جي متوالي سُهڻيءَ جي واتان هن طرح بيان ٿو ڪرائي چورائيس ٿو ته:

پڇن جي ميمار کي، پڇي سي ميمار،
ترهو ٿي يار، عشق جنين اتامرو

يا

ساهڙ سا سهڻي، سائر پڻ سو ٿي
آهي نڃوئي، گجھ گجهاندر ڳالهڙي.

جتان وهي تتان واٽ، ڪپر پڇن ڪوڙيون،
جن کي سڪ ساهڙ جي، سي گهيڙ نه پڇن گهاٽ،
جن کي عشق جي اُساٽ، سي واهڙ پانئين وڪڙي.

يا

هئي طالب حق جي، تڏي لاکون تور
نه ملاح نه مڪڙي، نڪي ٻڌي نوڙ
پاڻي پني ٻوڙ سهڻي، ليکي سير ۾.

اسلام کان اڳ ۾ خاص طرح چوڪريءَ جي رضامندي جو شاديءَ دوران ڪوبه ضرور ڪونه هو. اسلام انهيءَ تفريق کي ختم ڪري ڇڏيو. شادي دوران چوڪري ۽ چوڪريءَ جي رضامندي ضروري سمجهيو ويو. اُن کان سواءِ نڪاح ٿي نٿو ٿئي. اسان جي معاشري ۾ اُن ڳالهه تي عمل گهٽ ڪيو وڃي ٿو. هزارين سال اڳ وانگر اڪثر چوڪرين جا بغير رضا منديءَ جي نڪاح ڪيا وڃن ٿا، اڪثر محبت دشمن ملا انهيءَ ڳالهه جو خيال گهٽ ڪندي، چار پئسا وٺي، سڀني ماني کائي، نڪاح پڙهندا آهن، ان ڪري معاشري ۾ ڪئي برايون جنم وٺنديون آهن، ٿي سگهي ٿو ته سُهڻيءَ سان براها وڃن ٿي هُجي، جو سندس زوريءَ نڪاح ’ڏم‘ سان ڪرايو ويو هُجي، جنهن کي هن قبول ٿي نه ڪيو هُجي! جيئن هن وقت جي معاشري جي گڏين ريتن رسمن تحت نياڻين جا ننڍپڻ ۾ ئي نڪاح ٿيڻ، نوجوان نياڻين

جا پڙ ڏاڏي، پڙ ناني جي عمر وارن کي پوڙهن سان نڪاح ڪري رين
 بڪرين وانگر وڪرو ڪري پرڻائي ڏيڻ وغيره. سُهڻيءَ سان به اڄ ڪلهه جي
 نياڻين سان ٿيندڙ ظلم واري ڪار ٿيل ٿي ڏسجي، جوهن ڏم کي پنهنجو ئي
 نه ڪيو. ڪيس ڏسڻ ئي ڏوهه ٿي سمجهيائين، ڪيس ڪوڙو ۽ ڪوڙهو ٿي
 ڪوٺيائين ۽ ميمار کي پنهنجو سُپرين ٿي چوي. سُهڻي پنهنجي نفرت جو
 اظهار ڪندي چوي ٿي ته:

ڪوڙهيو ڏم ڪوڙو، مون ميمار من ڀر!

يا

ساهڙ مَنهنجو سُپرين، ڏم ڏني ٿي ڏوهه!

ڏم کان سُهڻيءَ جي نفرت کي ڏسي بلڪل يقين سان چئي
 سگهجي ٿو ته ڏم سان سُهڻيءَ جو نڪاح، سندس رضامنديءَ کان سواءِ ٿيو
 آهي، جيڪڏهن نڪاح سندس رضامنديءَ سان ٿئي ها ته پوءِ ڏم کان ايتري
 نفرت ڇو ۽ ڇا لاءِ؟

سندس حقي لاڙو ميمار جي طرف آهي، جو تڙ ٽڪڙ ۾ درياهه جي
 تار ۾ ڪاهي ٿي پوي ۽ چوي ٿي ته ’اهو ڪم غرض وارين، ضرورت مندن جو
 آهي، جنهن بابت وڌيڪ چوي ٿي ته:

”ڏم وٽان ميمار سان محبت هجڻ جا طعنا مهڻا مون کي ڏينهن ۾
 ڏهه ڏهه ڀيرا ملي رهيا آهن، پر آءٌ ڇا ڪريان، جو نينهن عشق مَنهنجي عقل
 هوش، شر حيا کي ختم ڪري ڇڏيو آهي، مون کي جنهن طرف جي ڪشش
 آهي، مَنهنجي من جو لاڙو به تنهن طرف آهي، ۽ درياهه جي پاڻيءَ جي تڪ به
 اُن طرف آهي، جو گڙگات ڪندو وهندو پيو وڃي، اي ڏٺي! مون کي اُنهن تيز
 لهرن وسيلي ئي ميمار سان ملاءِ!“

محبت نفس جي تقدس جو ٻيو نالو آهي، محبت جي تڪميل ئي
 انسانيت آهي، آسمان کان زمين طرف ايندڙ سڀني شين مان محبت وڌيڪ اُتم
 آهي. محبت سڀ کان وڌيڪ معصوم شيءِ آهي، محبت هڪ ازلي بشارت

آهي، اُن جي خوشي آبدي آهي، محبت جي شاهراهه کي 'صِراطِ مُستقيم' چئجي ٿو، محبت رُوح جي خواهش آهي، محبت ئي ڪونين جي تخليق جو سبب آهي، هن ساري جهان جو قيام ۽ بقا اُن تي ٻڌل آهي، خدا وند ڪريم پنهنجي مخلوق کان محبت جي سواءِ ٻيو ڪجهه نٿو گهري، خدائي جُستجو جون سڀ ڊڪٽون محبت تي ئي ختم ٿين ٿيون. محبت اُهو نشو آهي، جنهن سان دل کي آرام نصيب ٿئي ٿو، سُهڻيءَ کي ميهار جي محبت جي نشي جي ضرورت هُئي، اُن ڪري هوءَ اُن لاءِ پريشان هُئي، وٽس عقل ۽ شرم واري ڳالهه ڪانه رهي هُئي، ڇاڪاڻ ته جڏهن حضرت عشق اندر ۾ اچي خيما کوڙيندو آهي ته عقل ۽ شرم کي چونڊو آهي ته اوهان هاڻ ٽپڙ گول ڪريو! پٽائي گهوت سُهڻيءَ جي ڪهاڻي جو منطقي عڪس اجهو هن طرح بيان ڪيو آهي ته:

تَر تَڪَرُ تار گهڙڻ، اِي ڪاٺيارين ڪَم،
 ڏَه ڏَه پيرا ڏينهن ۾، ڏئي ڏوراپا ڏَم،
 عَقْل مَت شَرَم ٿيئي نينهن نهوڙيا!

يا

جيڏانهن جِت چاهه گهڙو آڙ به اوڏانهين،
 وڃي وهه واکا ڪيو تڪو تيڏانهين،
 ميهار ملائين، لهرن منجهان لطيف چئي!

هي دنيا چوايتري حسين آهي ۽ انسان چو خود بخود اُن جي طرف مائل ٿي چڪي وڃي ٿو؟ اُن جو سبب فقط اهو آهي ته هي ڪائنات ۽ انسان ذات جي ٺاهڻ وارو هڪڙو ئي مالڪ آهي، اُن ڪري ئي پنهني شين جو پاڻ ۾ گهاٽو تعلق آهي، اُنهيءَ خالق ئي انسان جي دل ۾ هن جهان ۽ اُن جي شين لاءِ محبت جو جذبو پيدا ڪيو آهي ۽ انهيءَ محبت جي ڪري ئي هي دنيا دائم قائم آهي. انسان جي ٺاهڻ وارو به خود هڪ مجسم محبت آهي، جتي محبت آهي، اُتي ئي خالق آهي! هن دنيا مان جيڪڏهن محبت کي ڪڍي الڳ ڪري ڇڏجي، سچ ته نه هي دنيا قائم رهي سگهندي، نه دنيا وارا رهي سگهندا.

هن ڪُل ڪائنات جو ڪارخانو محض محبت جي ڪري ئي هلندو رهي ٿو. سُهڻيءَ ساهڙ جي محبت کان سواءِ ڪُجهه ناهي ۽ ميهار وري سُهڻيءَ جي محبت کان سواءِ ڪُجهه ناهي! سُهڻيءَ ۽ ميهار فطري طرح سان هڪ ٻئي لاءِ لازم ملزوم آهن. ساهڙ کانسواءِ سُهڻي ناپاڪ آهي، سندس آستان تي ساڻس ملڻ کانپوءِ ئي پاڪ ٿئي ٿي، اهڙيءَ طرح پاڪ ٿئي ٿي، جيئن معصوم ڪير پياڪ ٿا ٿين. ساهڙ کان سواءِ سُهڻي بلڪل بيمار ۽ آگهي آهي، سُهڻيءَ جي درد جي دوا ساهڙ جي ديدار ۾ ئي آهي، ڏم وٽ سندس صحت خراب ۽ تمام خراب ٿيو وڃي، سندس چنگ پلائي ميهار جي ڏسڻ سان ٿئي ٿي، هوءَ ميهار جي مُنهن ڏسڻ سان خوش ٿيو ٿي وڃي. شاهه سائين سُهڻي ميهار کي پنهنجي جادو بيانيءَ سان معنيٰ جي معراج تي هن طرح پهچايو آهي تہ:

ساهڙ ڌاران سُهڻي، آهي ۾ آزار
ڏم پاسي ۾ ڏُڪندو صحت وٽ سنگهار
توڙي سنڌي ٿن جي، دوا ۾ ديدار.
جي پسي مُنهن ميهار تہ آگهيائي سگهي ٿئي!

ڏٺو ويو آهي تہ اڪثر انسان انهيءَ ڳالهه جو خواهشمند رهيو آهي تہ کيس آرام نصيب ٿئي ۽ سڪون قلب حاصل ٿئي، کيس معلوم به آهي تہ اهي سڀ ڳالهيون انهيءَ نظرياتي اصول محبت جي ذريعي حاصل ٿي سگهنديون، تنهن هوندي به هي نادان انسان محبت جي سمنڊ ۾ دشمني تحت پتر اُچلي پريشان ڪندڙ ڪيئي لهرن پيدا ڪري ٿو، جنهن سبب پاڻ به پريشان ٿئي ٿو ۽ ٻين کي به پريشانيءَ ۾ مبتلا ڪري ٿو، جهڙيءَ طرح سُهڻيءَ سان ڪيو ويو هو، جو هوءَ پڪي گهڙي تي تري وڃي ميهار سان ملندي هئي، جيڪا ڳالهه سندس مخالفن، خاص طرح سندس نٿان کي پسند ڪانه هئي، شايد ڪاريءَ ڪري گهاڙين سان مارائڻ بجاءِ کيس اٽڪل بازيءَ سان مارڻ جي خيال ڪري سُهڻي جي لڪايل پڪي گهڙي کي ڪٽي، گم ڪري اُن جاءِ تي ساڳيورنگ ڏنل ڪچي گهڙي کي رکي ڇڏيو. سُهڻي ويچاري اُن دوکي کي سمجهي ڪانه

سگهي ۽ دستور موجب جيئن ڪچو گهڙو کڻي، آلا توهار ڪري درياھ ۾ گهڙي اڳيرو ٿي، وچ سِير ۾ مَس پُھتي تہ ڪچو گهڙو ڳري ختم ٿي ويو ۽ هوءَ ٻُڌڻ لڳي ۽ ميهار کي وڏا وڏا سڏ ڪيائين، جنهن وري ملاحن کي سڏ ڪري پُڪاريندي چيو تہ وارو ڪريو اوهان بہ پنهنجا رَچ اُچلائي وجهو آءُ هٿ تڻو جهان درياھ ۾ ڏاڍو وهڪرو آهي، گهوريو اهو وهڪرو جنهن ۾ منهنجي سُهڻي ٿي ٻُڌي! اي ملاح واهر ڪريو، اوهان کي خوش ڪندس! اوهان همت ڪري منهنجي سُهڻيءَ جي زندگي بچايو! اوهان پرياسي ۾ پنهنجا رَچ اُچلي وجهو مَن سُهڻي سلامت ملي وڃي! ملاحن سان گڏ ميهار بہ گهڻي ڪوشش ڪئي، پر سُهڻي ويچاري ٻُڌي مري وئي ۽ ملي ڪانہ سگهي، پوءِ ميهار بہ پاڻ کي اُچلي سِير ۾ وڌو. هن درياھ سُهڻيءَ کان اڳ ۾ ڪيتريون ئي حياتيون ٻوڙي ختم ڪيون آهن، پر سُهڻي تہ هن دل دهلائيندڙ درياھ کي ئي ٻوڙي ختم ڪيو آهي ۽ هي ساگر هاڻ پنهنجو ڪنڌ ڪنڌيءَ سان هڻي پڇتاءُ ڪندي حال کان بي حال ٿي ويو آهي، هن سُهڻيءَ کي نہ ٻوڙيو آهي، پر سُهڻيءَ جي همت ۽ محبت درياھ کي ٻوڙيو آهي، مرشد لطيف هن منظر جو عڪس هن ريت چٽيندي چيو آهي تہ:

آءُ پڻ وَجهان هَتڙا، آوهين پڻ وَجهو رَچ،
گهوريو ڪارونپار، مان مڙن سُپرين.

يا

ميهار ملاحن کي، اُيو آچي آچ،
آءُ پڻ وَجهان هَتڙا آوهين پڻ وَجهو رَچ،
ڪنڌي ڪُنڊ ڪڙچ، هون سلامت سُپرين.

يا

سَئين سائر ٻوڙيو، مُنڌ ٻوڙيو مهران،
وہ وڃايو پاڻ، هڻي ڪنڌ ڪپن سين.

[روزاني هلال پاڪستان، ڪراچي، سومر 15 اپريل 2016ع ۾ ڇپيو]



شاه جي شاعريءَ ۾ حب الوطنيءَ جا اولڙا

شاه عبداللطيف ڀٽائي گهوت جو جنم 1689ع ۾ هالا حويليءَ ۾ ٿيو. سياسي لحاظ کان اهو دور سنڌين لاءِ غلاميءَ وارو دور هو. سنڌ جا ڪلهوڙا حاڪم دهليءَ جي مغل حڪمرانن جا ڏن ڀڙو ۽ جي حُضوري ڪرڻ وارا هئا، اُن وقت دهليءَ جو حاڪم اورنگزيب عالمگير هو. جيڪو انتهاپسند مذهبي ماڻهو هو. هن جڏهن وفات ڪئي هئي ته شاه سائين جي جوانيءَ جي شروعات ٿي چُڪي هئي، يعني سندس عمر 16 سالن جي لڳ ڀڳ هئي ۽ جڏهن حضرت صوفي شاه عنايت کي دوکي سان مير شهداد نور محمد پليجي، يارو ڪلهوڙي، حمل جت ۽ سنڌ جي گورنر اعظم خان پناڻ ملي، اُن وقت جي مُلن مولوين کان سندس خلاف ڪفر جون فتوائون وٺي شهيد ڪرايو ته اُن وقت شاه سائينءَ جي عمر 28 سالن کي پهتل هئي ۽ ڌارين ڌاڙيلن جي زيادتين ۽ پنهنجن جي بيواجبين، بيوفائين ۽ مذهبي ٽيڪيدار مُلن جي پيٽ ۽ پئسن جي لالچ تي فتوائون جاري ڪرڻ واري حرفت کي چڱي ريت سمجهندو ٿي رهيو. صوفي شاه عنايت جيڪو طبقاتي ۽ قومي جنگ جو سرواڻ هو، سندس شهادت تي ڪيترن ئي فقيرن سميت شاه سائينءَ کي ڏاڍو ڏک ٿيو هو ۽ سنڌي ماڻهن کي وڌيڪ غلاميءَ جي ڦٽڙي ۾ ڦاسندو ڏسي، نهايت ڏکيو انداز ۾ چيائين ته:

ساڻي تہ ڀسان سي، جي هيَم هيَنَتَڙي ٿو ٿِيُون،
هاڻي ڪتي جي، اڱڻ ويڃڻ آوريان!

يا

جا پُونءِ پيرين مُون، سا پُونءِ مٿي سَڄڻين،

ڏڱ لتبا ڏوڙ ۾ اِيي ڏنا سُون،
ڏينهن مِڙئي ڏُون، اُئي لوچ لطيف چَئي!

يا

ساٿي نه ڀسان سي، جي مُون ويڙهه وڃائيا!

صوفي شاهه عنايت جي شهادت جو شاهه سائينءَ تي وڏو اثر پيو هو ۽ پاڻ پنهنجن پيارن فقيرن سميت ماتمي لباس پائي، تنبورو ۽ ڪڙتال کڻي، سنڌ جي گنڊ ڪڙچ ۾ ڪاهجي پيو ۽ چڇي چڇي ۽ وسڻي واهڻ وڃي، سنڌي قوم پرستيءَ جي رُوح جو محافظ ۽ آزاديءَ جو پروانو بڻجي، سنڌي قوم کي حُب الوطني ۽ آزاديءَ جو پيغام راڳ ويراڳ ۽ ساز آواز رستي ڏيڻ شروع ڪيائين ۽ اُن عمل ۾ به گهٽتائي ڪانه ڪيائين:

تَنِيءَ تَنِيءَ ڳاهه، ڳانهي ڦيل ويهڻ جي!

چئي اهو سلسلو زور شور سان جاري رکيائين. شاهه جي اُن ڪچهري ۾ ماڪيءَ جهڙن منن ڳڻتن ۽ سچائيءَ جي شفاف چشمن مان ڪيترن ئي سنڌي ماڻهن فيض پرايو، سندن هي حال هو جو ’ڪوڙين ڪن سلام اچي آسڻ اُن جي!‘ اُن دوران جڏهن سنڌ تي نادر شاهه دراني جو لشڪر بکايل بگهڙن وانگر ڪاهي پيو ۽ سنڌي قوم کي ڦرڻ مارڻ شروع ڪيو. شاهه سائينءَ کي ڌارين جي سنڌ ۾ اهڙي ڦر مار ۽ ڳجهن وانگر لامارا ڏئي، سنڌين جي جسم مان پوڻيون پٽيندي ڏسي حُب الوطني ۽ آزاديءَ جو پيغام مارئيءَ جي رُوپ ۾ تيزيءَ سان ڏيڻ شروع ڪيائين. شاهه سائينءَ جي سُر مارئي جي هر لفظ ۾ روشن صبح جو نياپو ۽ نئين جياپي جو حال سمايل آهي. شاهه سائين ڪيائين ۽ ڪيائين، هڪ هنڌ فرمايو اٿس ته:

هستي سڀ حرام، نوڙت سڀ نماز!

شاهه سائين هيڪڙائي واري عقيدتي کي ئي انسانيت جي عظمت جو سر چشمو سمجهيو ٿي. هُن جملي جلال کُل ڪائنات جي طاقت هڪ ئي مولا پاڪ جي ذات کي سمجهيو ٿي، انهيءَ ڪري ئي ڪنهن ٻئي جي

اڳيان سر جھڪائڻ جي منع ٿو ڪري، انهيءَ حقيقت کي ماريءَ جي زباني پنهنجي الفاظن کي معنيٰ جي معراج تائين هن طرح پهچايو آهي، چوي ٿو ته:

اول الله مڃان، جو مڙني مٿانهون،
ته پوءِ ڪيئن ڪري مڃان، عمر کي آءِ.

عمر جهڙي ڏاڍي لاءِ ماريءَ جي روپ ۾ مقابلي ڪرڻ لاءِ چيو اٿس، ان ۾ سنڌي قوم جي چوٽڪاري ۽ پلائي جو راز سمايل آهي، لاَ اِللهِ اِلّا الله انقلابي ڪلمو پيو ڪونهي، الله کان سواءِ عمر جي اڳيان (غير اڳيان) جھڪڻ ماريءَ کي پسند ئي ڪونه هو، عمر بادشاهه جي قيد ۾، ٿر ڄائي ماريءَ کي رهڻ لاءِ محل ماڙيون، ڪاٺ لاءِ ست رچيون، سُمهڻ لاءِ پٿرائيون ڏنيون هيون، پر ماريءَ اُنهن سڀني ڏي اک ڪٽي نهاريو به نه ته اُهي شيون ڪهڙيون ٿينديون آهن! عمر کي دل ۾ بي ايماني سمايل هئي، تنهن هن غريب ڄائيءَ کي پنهنجي ڪرڻ لاءِ ڪئي هيا هلايا، پر ماريءَ کي عمر جي محل ماڙين کان پنهنجا اباڻا جُهڙا پيارا هئا، عمر بادشاهه جي غلاميءَ جي پوڻن پلائن کان، ملير ۾ آزاديءَ وارو ڏٺو وڌيڪ پيارو هو. عمر جي ڪتن مٿن شريستن کان پلر جو پاڻي وڌيڪ پيارو هو، عمر جي ويس وڳن کان اباڻن جا ڪهرا ڪٿا ۽ لوبون پسند هيون، عمر جي پلنگ پٿرائين کان واريءَ جو وچاڻو وڌيڪ پسند هو، انهيءَ ڪري عمر جي ڪوٽ ۾ پَت تي ٻانهن سيرانديءَ ڪري سُمهندي هئي، هُن کان پنهنجا ملير جاوا ماروڙا اصل نه وسريا هئا، عمر جي ڪوٽ ۾ سڀني سهوليتن هوندي به پاڻ کي قيد پاڻي سمجهي عمر کان مليل ڪنهن به سهوليت واري شيءِ کي پنهنجي استعمال ۾ نه آندائين، هر وقت اوچنگارون ڏئي پئي رُڻندي رُڻندي هئي، عمر بادشاهه کيس نِت نيون نيون لالچون پيو ڏيندو هو ۽ کيس پَت رائيءَ بڻائڻ لاءِ چيائين، پر ٿر جي هن غريب نياڻيءَ اخلاق جو دامن هٿان نه ڇڏيو، پنهنجي سيل ستر بچائڻ لاءِ همت جو سندرو ٻڏي بيهي رهي ۽ عمر جي ڪابه آڇ قبول نه ڪيائين، سندس اڳيان فولاد جي ديوار بنجي بيهي رهي، عمر کيس جيڪا به آڇ ٿي ڪئي، سا هُن

نُڪرائي ٿي ڇڏي، عمر کيس تڏيون مڻيون ڳالهيون ڪري، کيس خوش ڪرڻ جي ڪوشش ٿي ڪئي، پر مارئي هڪدم ملير طرف منهن ڪري زارو زار روئي رڙي ريهون ڪري ائين چوندي هئي ته اي عمر بادشاهه! آءُ تنهنجا هي سڀئي سُڪ سُوري ٿي سمجهان، آءُ غريب ٿري ماروڙن جي ملڪيت آهيان، زور ظلم ۽ زبردستيءَ سان تنهنجي زال نٿي بنجي سگهان، مون کي مٿي تي جيڪا مسڪين ماروڙن لوئي پهرائي آهي، سا نه لاهينديس نه لڄائينديس! اي عمر! هرو ڀرو اشرافن کي پنهنجي ڏاڍ ڏم سان ظلم جا زنجير وجهي پنهنجي بناڻڻ جي ڪوشش نه ڪر، آءُ تو عمر جي ٿي نٿي سگهان. شاهه سائين مارئيءَ جي واتان عمر کي هن طرح چورايو آهي ته:

سون برابر سڳڙا، مارو سندا مون،
پتولا پنهور کي، عمر آڇ مَر ٿون،
ورلوي جي لونءِ، ڏاڏائن ڏنيام جا!

مارئيءَ کي پنهنجي حياتيءَ کان پنهنجي عزت وڌيڪ پياري هئي، هن کي پنهنجن ذاتي مفادن کان ملير جي مڙني ماروڙن جا گڏيل مفاد پيارا هئا، عمر بادشاهه وٽ وڪامجي ويڃڻ سان ملير جي غريب ماڻهن جي عزت ۽ وقار کي ڇهيو ٿي رسيو، مارئي ملير ۽ پنهنجن ملير جاون ماروڙن تان قربان ٿي ويڃڻ کي بهتر ٿي سمجهيو ۽ هوءُ پنهنجي حياتي جي قرباني ڏيڻ لاءِ تيار ٿي هئي، ڇاڪاڻ جو قومي ڪردار کي بچائڻ زندگي جو مکيه فرض ٿي سمجهيائين، هن نه ٿي چاهيو ته عمر بادشاهه وٽ وڪامجي ملير جي مڙني ماروڙن کي مهڻي هاب ڪريان. مارئي پنهنجي ٿر ۽ ٿري ماروڙن کي، هڪ مضبوط زبان ۽ تهذيب تمدن جي هزارين سالن جي ڳانڍاپي جي نالي سان ٿي سمجهيو، هن پنهنجي ٿري ماروڙن کي ڪنهن بي رحم آقا جو غلام يا ريڻ، پڪرين جو ڌڻ ڪونه ٿي سمجهيو، جو هرو ڀرو بگهڙن جو ڪاڇ پيو ٿئي! هن جوا هو ايمان هو ته ٿري ماروڙا، هڪ ظالم جابر هٿان زوري ڪڍي ويڃڻ تي مون کي وساري ڪونه ويهندا، ڇاڪاڻ ته آءُ روز ازل کان به اڳي انهن

ٿرين جي آهيان، اڃا ڪُن فيڪون جي ڳالهه ٿي ڪانه هئي، نه وري ڪنهن
 بني بشر جي وجود جي ڪا ڳالهه هئي، منهنجو آدم جي پيدا ٿيڻ کان به اڳ
 ۾ پنهنجي ٿري ماروٿڙن سان ڳانڍاپو آهي، انهيءَ ڪري مارئي، عمر بادشاهه
 جي ڪنهن لالچ لوپ ۾ نه آئي، ۽ عمر کي ٿي چيائين اي عمر بادشاهه! آءُ
 پنهنجن ملير جاون جي پچر ڪيئن ڇڏيان، جو انهن سان منهنجي فطري
 محبت آهي! انهن سان منهنجي محبت جون ميخون لڳل آهن، مون کي
 تنهنجي قيد ۾ گهڻا ڏينهن گذري ويا آهن، جومون پنهنجن پنهورن جا پڪا نه
 ڏٺا آهن، جن کي ڏسڻ لاءِ ڏاڍي پريشان آهيان. جهڙي ريت ڪپڙي کي
 ڪنهن سنهي سئي سان توپو ڏئي ڳنڍي سوگهو ڪبو آهي، اهڙي ريت
 منهنجو ساهه ملير جي ملڪي ماروٿڙن سان سڄي سوگهو ٿيل آهي ۽ مون
 کي ملير جا گولاڙا ۽ گاهه، ڏاڍا ياد پيا ٿا پون، هت تووٽ منهنجو فقط جسم
 آهي، منهنجو روح ملير ۾ آهي، منهنجو ساهه روح پنهنجن اباڻن ڪڪن ۽
 پڪن ۾ آهي، سچ مچين ته تنهنجي ڪوٽ ۾ مون مجبور جو خاڪي جسم
 آهي، شاهه سائين مارئي جي واتان انهي ڪيفيت کي هيئن بيان ٿو ڪرائي
 ته:

آءُ ڪيئن ڇڏيان سُومرا! ٽن پنهورن پڇار؟

جڙ جنين جي جان ۾ لڳي ريءَ لوهار

ميخون محبت سنڌيون، هيئنڙي منجهه هزار

پڪا ۽ پنهور ڏني مئون ڏينهن ٿيا.

مارئي ويچاري ٿري ماروٿڙن جي ڳاٽ اوچي ڪرڻ لاءِ ظالم عمر
 بادشاهه جون سڀئي سُور سختيون سهندي رهي، مگر اُن ظالم اڳيان جُهڪي
 اصل ڪانه، هن اُن ظالم اڳيان جُهڪڻ کي وڏو عيب ٿي سمجهيو، جي هي
 اُن جابر اڳيان جُهڪي پوي ها ته سڀني ٿري ماروٿڙن کي وڏو داغ لڳي وڃي
 ها ۽ عمر جو به من وڌي وڃي ها ۽ پوءِ ٿر جون ٻيون نياڻيون به ظلم جو نشانو
 بنجن ها، پر مارئي همت ۽ حوصلي سان اهڙو ته پاڻ ملهايو جو عمر جا ڏند

ڪٿا ٿي پيا، جيئن مٿس سختي ٿي ٿئي، تيئن هن ۾ خانداني شرافت ۽ نسلي عظمت نمايان ٿي ٿئي. عمر جهڙي حاڪم وٽ قيدياڻي هوندي به بنا ڪنهن خوف خطري جي سندس هر ڏاڍ جو مقابلو ڪيائين ۽ حق سچ کان نه هٽي ۽ عمر بادشاهه کي مخاطب ٿي چيائين ته:

جي لوڻ لڳين لائين، چيري چيري ڄم،
مُون ڪُر اڳي نه ڪيو اهڙو ڪوجهو ڪم،
جان جان دعويٰ دم تان تان پرت پنهور سين!

ٿري نياڻي مارئي کي، عمر بادشاهه پنهنجي ڪوٽ ۾ جڏهن ڪٽي اچي قيد ڪيو هو، ان وقت کان ئي مارئي، هن ڌارئي ڌاڙيل جي ڪنهن به آڇ کي قبول نه ڪيو. رڳو پنهنجي ماروٽڙن کي ياد ڪري پئي رڻندي رڙندي هئي، عمر ڪانئس روج راڙي جو سبب پڇندو هو ته وڌيڪ روئي رڙي ڪيس چوندي هئي ته اي عمر بادشاهه! ڳنڍير جي گاهه وانگر منهنجي دل جون ڳنڍيون ملير جي ماروٽڙن سان آيل آهن، آءُ ۽ منهنجا ماروٽڙا هڪڙي ئي مٽيءَ جي پيداوار آهيون، اُهي ٿري ماروٽڙا ڏاڍا قربانتا آهن ۽ احسان ڪندڙ آهن، انهن کان ڌار رهڻ ڏاڍو ڏکيو آهي، تنهنجي قيد ۾ منهنجا ڏاڍا ڏکيا ڏينهن ٿا گذرن، منهنجو اهو وڙناهي جو ذاتي لالچ ۾ اچي پنهنجا ٿري ماروٽڙا وساري تو وٽ ويهي رهان! مارئي جيڪا فطري طرح آزاد هئي، پر زبردستي عمر جي ڪوٽ ۾ اچڻ کان پوءِ غلاميءَ جي زندگيءَ ۽ ماڙن جي وچوڙي جي ڪري ڏينهن ڏينهن ويئي جهرندي، آخر ڪنڊا ٿي وئي، هڪ ڏينهن عمر بادشاهه کي پاڻ وٽ گهرائي چيائين ته اي عمر بادشاهه! مون کي ٿر ۽ ٿري ماروٽڙن جي وچوڙي نهايت جهوري وڌو آهي، موت جو ڪارو ڪانءُ منهنجي مٿي تي اچي ويٺو آهي، منهنجي زندگي پوري ٿيڻ واري آهي، جيئن آءُ تنهنجي قيد ۾ سڄڻ ۽ ساڻيه لاءِ سڪندي سڪندي مري وڃان ته پوءِ منهنجي توکي هي وصيت آهي ته منهنجو لاش، منهنجي ٿري ماروٽڙن ڏي

موڪلي ڏجانءِ ته جيئن منهنجي مٽ ڪي ٿر جي وارين جو واس اچي سگهي
۽ منهنجي قبر پنهنجي ٿر جي ڌرتيءَ ۾ پنهنجي اباڻي قبرستان ۾ ٿئي. جي
ائين ٿيو ته آءُ ڄڻ مٿل به جيئري ٿي پونديس! شاهه سائين مارئي جي واتان
حُب الوطنيءَ جو اظهار هن طرح ڪرايو آهي ته:

واجهائي وطن کي، آءُ جي هٿ مٿياس.

ته گور منهنجي سؤمرا! ڪڇ پنهورن پاس.

ڏج ڏاڏائي ڏيهه جي، منجهان ولڙين واس.

مٿيائي جياس، جي وڃي مٿه ملير ڏي!

مارئي جيڪا سچ جو سندرو ٻڌي، ٿر جي عزت ناموس آزاديءَ ۽
قومي روايتن جي بقا لاءِ عمر بادشاهه جي قيد ۾ رهي ٽڪر کاڌو، ٽڪر به اهڙو
کاڌو جو هيڏي ساري بادشاهه کي ٿر جي غريب نياڻي مارئي جي سچائي،
همت ۽ قومي غيرت اڳيان جُهڪڻو پيو ۽ مارئي کي آزادي ڏنائين! اڄ مارئي
کي سنڌي قوم آزاديءَ جي علامت سمجهي ٿي.

[روزاني هلال پاڪستان، ڪراچي، خميس 17 اپريل 2003ع ۾ ڇپيل]



Gul Hayat Institute

اک اُتي ڌار...

اک اُتي ڌار وئون ايتو عام کان

جي لوڪ لهوارو وهي، تون اونچو وه اوپارا

مھراڻ جي ماڻھيءَ جي سدا حيات ۽ جڳ مشھور شاعر شاھ
عبداللطيف ڀٽائيءَ جي بيتن جي اُونھي اڀياس کان پوءِ اُنھن ۾ وڏي سمجھ
جو ساگر نظر ايندو، جنھن مان دل جي دليري ارادي جي پُختگي، غيرت،
شرافت، سچائي جي لافاني لات ۽ اجتماعي زندگي گذارڻ جي وات ملي ٿي.
مرشد لطيف جي بيتن ۾ جيڪي نصيحت جا نُڪتا سمايل آھن، جي اُنھن
تي ويھي لکجي ته ڪيترا ڪاڳر ڪارا ٿي پون، اُن ڪري مون فقط مرشد
لطيف مٿيون هڪ بيت شرح لاءِ چونڊيو آهي، اُنهيءَ لاءِ ته هن ڊيس جا ڊيسي
ماروئڙا، سانگيڙا پنهنجي ذهن مان لوپ، لالچ، نفرت، تکبر، ڪُپت ۽
ڪيني کي اندر مان ٽڙي ڪين ۽ پاڻ ۾ سچ تي ساه ڏيڻ جي جُرئت پيدا
ڪن، هر ڦورو ۽ ظالم جي هر مصيبت کي مردانگيءَ سان منهن ڏئي پاڻ
بچائين، جيئن سندن تاريخ پنهنجن وڏڙن وانگر سُنھري اکرن ۾ لکجي ۽
سندن مان شان تي سندن ايندڙ نسل فخر سان ڳات اُوچي گُھمي سگهي.
مرشد لطيف هڪ مڇيل حقيقت جو مالڪ آهي، جنهن رومانوي داستانن
وسيلي خُوديءَ کان خدا تائين رسائي جا راز ڏنا، جنهن سڃاڳيءَ جا سڌ
ڪندي چيو ته 'سُتا اُتي جاڳ نڊ نه ڪجي ايتري'

جنهن پنهنجي حق حاصل ڪرڻ لاءِ وڏي مصيبت ۾ به ڪاهي پوڻ
جي همت ڏياريندي چيو ته 'مئي متي مھراڻ ۾ پئو پئو ڏئي، انسان سائنسي
ترقيءَ جي زور تي چنڊ تي پيرگسائڻ ۽ مريخ ڏي موت کائي پهچڻ کان پوءِ
ڪمپيوٽر جو ڪمال حاصل ڪيو. تاريخ جي روشنيءَ ۾ انسان جي

شخصي يا اجتماعي زندگيءَ تي غور وڀجار ڪرڻ سان معلوم ٿيندو ته اها نا انصافي ٿي هئي، جنهن انساني حياتيءَ جي هر حصي کي تباھ برباد ڪيو آهي، جنهن مان اهو به معلوم ٿيندو ته انسان جي زبان تي لت رکي ڪيئن سندن آواز کي دٻايو وڃي ٿو! مذهب جي مقدس نالي ۾ انسانن جي حقن تي ڌاڙا هنيا وڃن ٿا، علم سان مقابلو ڪري کيس ڪيترو نه نقصان پهچايو وڃي ٿو، عزت ۽ شرافت سان ڪهڙا ڪهڙا ڪُلور ڪيا وڃن ٿا ۽ ڪيئن نه سچي عزت ۽ اصلي شرافت کي هٽائي، ڪوڙي عزت ۽ نقلي شرافت جو پوش پهرايو وڃي ٿو. عزت آبرو جي معنيٰ آهي، دنيا ۾ محبت ۽ احترام حاصل ڪرڻ. هر انسان ان مقصد جو ڳولائو خواهشمند ۽ شيدائي رهيو آهي، تان جو نبين، اوليائن، صوفي فقيرن ۽ بزرگن کي به سندس طلب هئي ۽ آهي، عزت احترام ۾ هڪ خاص روحاني لذت آهي، جيڪا هر انسان کي ايتري ته پياري آهي، جيتري ڪنهن ولي کي معرفت، ڪنهن حڪيم کي حڪمت، ڪنهن غريب کي ڌن دولت ۽ عاشق کي معشوق جي محبت، اهو ئي سبب آهي، جو انسان عزت خاطر پنهنجو ڌن، تن ۽ من قربان ڪري ڇڏيندو آهي، ڪيتري مدت تائين انساني اڳواڻن سياسي رهبرن ۽ اخلاقي ماهرن ۾ بحث هلندو رهيو ته انسان کي زندگي وڌيڪ پياري آهي يا عزت؟ گهڻي بحث کان پوءِ آخر اهو فيصلو ڪيو ويو ته آزاد ۽ غيور انسان عزت کي حياتيءَ کان وڌيڪ سٺو سمجهندو آهي. صحيح عزت جو رستو اهو آهي ته انسان اجتماعي زندگي کي بهتر بڻائڻ لاءِ پنهنجي شخصي مفادن کي قربان ڪري ڇڏي. اجتماعي قربانيءَ جا ٽي قسم چيا وڃن ٿا.

① مالي قرباني، جيڪا گهٽ ۾ گهٽ قرباني آهي.

② علمي ادبي قرباني، جيڪا وچولي درجي جي قرباني آهي.

③ جاني قرباني، جيڪا وڏي ۾ وڏي قرباني چئي وڃي ٿي، نه معلوم

ان قربانيءَ جو حسن خداداد ڪهڙو نه من موهيندڙ ۽ دلڦريب آهي، جو ڪيترائي انسان پروانن جيان مٿس قربان ٿيا ۽ ٿيندا رهن ٿا، پر ڪنهن کي

به اهو افسوس ۽ ارمان ناهي ٿيو. سڀ جا سڀ خوشيءَ سان قربان ٿيندا رهيا، اهڙن غير متمندن انسانن لاءِ مرشد لطيف چيو آهي ته:

گهوڙن ۽ گهوڙن جيئڻ ٿورا ڏينهن،
گڏهن منجهه گوٽن، گڏهن راهي رڻ جا!

حضرت مخدوم بلاول کي، شاهه بيگ ارغون جڏهن گهاٽي ۾ پيڙڻ جي سزا ٻڌائي ته ’مخدوم صاحب فرمايو ته مون کي پيرن کان گهاٽي ۾ وجهجو، جيئن آءٌ پنهنجي ڪنن سان، پنهنجي هڏين جا ٽڙڪا ٻڌي سگهان‘، ۽ کيس پيرن کان پيڙجڻ شروع ڪيو ويو ته سندس تنگن جي هڏن ٽڙڪا ڪيا ته شاهه بيگ ارغون هلندڙ گهاٽي کي روڪرائي، مخدوم صاحب سان مخاطب ٿيندي چيو ته: ”ڇا تُو سمجهين پنهنجن هڏن جا ٽڙڪا ٻڌين ٿو؟“ شاهه بيگ جو خيال هو ته مخدوم صاحب ضرور پڇتاءُ ڪندو پر مخدوم بلاول وڏي بهادري ۽ وڏي حوصلي سان کيس چيو ته: ”اهي ٽڙڪا سنڌ ۾ رهندڙ ارغونن جي پاڙن جا آهن، جو سنڌ مان سندن لاه اصل لاءِ پتجي رهيا آهن.“ ڦورو شاهه بيگ ارغون سندس اُهي لفظ ٻڌي بيحد شرمندو ٿيو ۽ پوءِ مخدوم بلاول کي گهاٽي ۾ پيڙڻ جي ڪارروائي پوري ڪرايائين. حضرت صوفي شاهه عنايت ڦورو ظالمن خلاف قومي ۽ طبقاتي جنگ لڙي رهيو هو اها جنگ ڊگهي ٿي وئي هئي، سنڌ جي گورنر اعظم خان پٺاڻ، مير شهداد، جيڪو حضرت صوفي شاهه عنايت جو سنيو هو انهيءَ کي پنهنجو ڪري صوفي شاهه عنايت ڏي موڪليو جنهن کيس قرآن شريف جو قسم ۽ ڏاڙهيءَ تي هٿ ڦيري واعدو ڪيو ۽ صلح جي بهاني صوفي شاهه عنايت کي گورنر اعظم وٽ وٺي آيو هي هڪ ڊرامو هو گورنر صوفي شاهه عنايت کي هڪدم گرفتار ڪرائي، جلاو گهرائي کيس قتل ڪرڻ جو حڪم ڏنو، اُن وقت حضرت صوفي شاهه عنايت غدار مير شهداد ڏي نھاري چيو ته ’ڏونگر ڏني ڏاڙهي، ڪر ڪوه ڪُتي جو پُچ‘، پوءِ چيائين ته:

سر در قدم يار فدا شد چه بجاشد،

اين بار گران بود ادا شد چه بجاشد

پوءِ جلاد پنهنجو ڪم پورو ڪيو. مطلب عزت احترام هڪ قيمتي راز آهي، جنهن کي هر غيرتمند انسان ساهه ۾ سانڍيندو آهي. عدل ۽ انصاف جي زماني ۾ عزت احترام حاصل ڪرڻ بلڪل آسان آهي، پر ڦورو حاڪم جي وقت ۾ عزت حاصل ڪرڻ سرفروشي ۽ مقابلي کان سواءِ ٻيو چارو ئي ڪونهي، اها آهي هڪ حقيقي ۽ اصل عزت، پر ان جي پيٽ ۾ ٻي نقلي ۽ ڳوڙي عزت به آهي، جيڪا نهايت شرمناڪ ۽ بيحد بُري آهي، ناظرين! منهنجو قلم اڳتي وڌڻ کان ڪيڀائي ٿو ته متان اوهان جي احساس کي ڪا ٺوڪر لڳي! پر آءٌ اوهان جي روشن ضمير کي انسانيت جو واسطو وجهي نماڻو عرض ٿو ڪريان ته هڪ لمحي لاءِ ذاتي ڳالهين کان الڳ تلڳ ٿي، منهنجي هن بيان تي غور ويچار ڪريو ته اوهان جي مهرباني ٿيندي، نقلي يا ڳوڙي عزت ڦورو حڪمران جي مڃايل ظلم جي جهنم جو هڪ ٻرندڙ شعلو آهي، جيڪو اهڙي ڦورو حڪمران جي چاڀلوس ۽ مددگار کي ان لاءِ ملندو آهي ته جيئن انسانيت، اخلاق ۽ شرافت کي جلائي خاڪ ڪري، خاڪ ۾ ملائي ختم ڪري ڇڏي! مطلب ته ڳوڙي عزت اها آهي، جنهن جي حاصل ڪرڻ سان انسان وڏي ڦورو ۽ ڏاڍي پاڇي هيٺ پلجي، هڪ ننڍو ڦورو بنجي وڃي ٿو! اڄ ڪلهه ڳوڙي عزت حاصل ڪرڻ جا ايترا ته اجايا ۽ اڍنگا رستا کلي ويا آهن، جن کي ڏسي انسانيت ته ٺهيو پر حيوانيت جو به شرم ۽ حيا کان ڪنڌ جھڪي ويو آهي، ڳوڙي عزت حاصل ڪندڙ ماڻهو پبلڪ کي ٽوڪي ڏيڻ خاطر منهن جي پڪائي ۽ نڪ نرجائي ڪري چوندا آهن ته اسان پنهنجن معاملن ۾ هر طرح آزاد آهيون، جيئن وڻندو تيئن ڪنداسون، اسان کي ڪنهن جي پرواهه ڪانهي! اسان جي عزت ۽ عظمت بلڪل محفوظ آهي! اسان جو ننگ ۽ ناموس بي داغ آهي، اسان جا هٿ صاف آهن، اهو سندن نسورو ڳوڙ هوندو آهي، نه هو آزاد هوندا آهن، نه

سندن عزت محفوظ هوندي آهي، نه سندن هٿ صاف هوندا آهن، ڇاڪاڻ ته انهن کي پنهنجي ڪوڙي عزت قائم رکڻ لاءِ هميشه ڦورو حڪمران جون جُنيون ۽ لعنتون سهڻيون پونديون آهن. پوءِ انهن جُنين ۽ لعنتن کي لڪائڻ لاءِ ڪيئي ڪوڙيون ڪوششون پيا ڪندا آهن، اهي ڪوڙا مڪار، عدل، انصاف جا دشمن، زور ۽ ظلم جا حامي هوندا آهن. اهڙن ماڻهن کي ڦورو حڪمران پنهنجي حڪومت ۾ انهيءَ لاءِ ڀرتي ڪندو آهي ته انهن غدارن کي پنهنجو هٿيو بنائي، عام ماڻهن کي آسانيءَ سان ڌوڪو ڏئي، قومي آباديءَ جي نالي ۾ قومي بربادي جي باهه پٽڪائي وڃي! ڦورو حڪمران اهڙن ماڻهن کي عزت ڏيندو آهي، ظاهر ۾ نيڪ ۽ شريف زادا نظر ايندا آهن، يعني شاه سائينءَ چواڻي:

مَنهن ۾ هُوسي اُندر ۾ اِبلِيس!

جي زنده تصوير هوندا آهن، سندن مثال اُن دغا باز واپاري جهڙو هوندو آهي، جيڪو پنهنجي دُڪان تي اڳيان سُنيون سُنيون شيون رکندو آهي ته جيئن خريدار کي ڌوڪو ڏئي سگهي، اهڙيءَ طرح ڌاريو ڦورو حڪمران اهڙن ماڻهن کي عزت بخشيندو آهي، جيڪي حد درجي جا خوشامندڙيا، ڇاپلوس ۽ لالچي هوندا آهن، هُو کين پنهنجو ڪري ڪوڙي عزت سان سَنواري سينگاري ميدان تي لاهيندو آهي ته انهن جي وسيلي پنهنجو ڪم وٺي حُڪمراني ڪري! ڪي ڏاها ۽ سياڻا ماڻهو اهڙي ڌارئي ڌاڙيل حڪمران جي دلالي ۽ ايجنٽي ڪرڻ کان لهرائيندا آهن ته کين سخت تڪليف جو منهن ڏسڻو پوندو آهي، جيل ۽ ٿاڻا سندن مقدر بنجي ويندا آهن ۽ ڌارئي حاڪم وٽ اڪثر حرام بدمعاش، خوشامندڙين، ڇاپلوس ۽ لالچي قسم جي ماڻهن کي رسوخ ملي ويندو آهي ۽ هر هڪ نااهل زليل، خوار بي غيرت، بي شرم بي حيا، ضمير فروش، ويڪائو وڏي نٿ تي پهچي ويندا آهن، جيڪي اُن جا لائق ئي نه هوندا آهن، هر هڪ باغيرت، باضمير، عوام دوست مجبور ۽ لاچار گن لڪائڻ ۾ پورا هوندا

آهن، ڌاريو حڪمران جيترو زياده ظلم ڪندو آهي، اوترو بدمعاش ۽ ضمير فروش ماڻهن کي پاڻ وٽ ڀرتي ڪندو آهي، ته جيئن سندس ظلم جو رستو صاف رهي، اهڙو ڦورو حڪمران پنهنجي هوشيار ۽ مڪاري سان اهڙن ذليل ۽ خوار ماڻهن کي چونڊيندو آهي، جن ۾ ايمان، غيرت، شرافت، حق، صداقت ۽ عزت جو زور به نه هوندو آهي، سندن عهدن، مرتبن جو فرق بلڪل ابتو ۽ التو رکندو آهي، جيڪو سڀ کان زياده ذليل ڪينو بدمعاش، بي ضمير، خوار خراب ۽ وڌ کان وڌ قوم دشمن هوندو آهي، ان کي ئي سڀ کان وڏو عهدو عطا ٿيندو آهي، اهو ئي سندس منظور نظر ۽ پروسي جوڳو هوندو آهي، اُن کان پوءِ ٻيا عهدا اُن جي نسبت سان گهٽ درجي وارن بدمعاشن کي ملندا آهن ۽ هر ڪنهن کي پنهنجي غداري، قوم دشمني ۽ ظلم پروري موجب عهدا، عزتون ۽ لقب القاب ملندا آهن، ڌاريو حڪمران هميشه اهڙن ويڪاڻو ۽ دلال قسم جي ماڻهن جو ڳولائو هوندو آهي، جيڪو سندس ظلم زيادتي ڪرڻ ۾ دل کولي مدد ڪندو پوءِ اڳواٽ، جاچي جوچي ڏسندو آهي ته هو سندس خير خواه آهي يا نه! هو اهڙي شخص کي ڪڏهن به ڪو عهدو مرتبو نه ڏيندو، جيستائين کيس لاءِ پورو يقين نه ٿيندو آهي ته هو ظلم پسند ۽ قوم جو پورو پورو دشمن ۽ غدار آهي، هو اهڙي يقين کان سواءِ ڪنهن کي به ڪو عهدو ڏئي جهوليءَ ۾ نانگ ڪونه پاليندو آهي؟ اهڙي قسم جا چونڊيل وزير، صلاحڪار، ڪڏهن به جمهوري حڪومتن جهڙا قومي وزير، صلاحڪار نه هوندا آهن، اهڙيءَ طرح ڌارئي ڦورو حاڪم جا سپاهي، قومي سپاهي نه پر قوم جا قاتل هوندا آهن، اهڙي ڦورو حاڪم جا وزير يا ٻيا عهديدار نوڪريءَ وارا اصلاح جو ڳوڙو فلسفو بيان ڪري قوم جي عشق ۾ واڳون وارا ڳوڙها ڳاڙيندي ڏسي، ڪنهن کي به ڌوڪو کائڻ نه گهرجي، اُهي غدار جيڪڏهن رات ڏينهن آهن دانهون گن، سر ۽ سينو گڏي ماتم گن، خود غرض، مذهب فروش ٿلا مولوي، جڏن جُبن دستارن ۾ ويڙهجي سيڙهجي، وڏيون تسبيحون پڙهن، ڦورو حاڪم جي ڀلائي لاءِ واعظ ۽

تقريرون ڪن، پاڻ کي حاجي نمازي سڏائين، مطلب ته ڪيترو به ڏيک ڏيکارين، پر سندن صداقت ۾ سچائي نه سمجھجي، ڇو ته اهي سڀ ڳالهيون سندن ڪردار ۽ عمل جي ابتڙ هونديون آهن، سندن آهن، دانهون واعظ تقريرون رڳو ظاهري ڪيل تماشو هونديون آهن، هو اهڙا حيلو سوچيندا آهن ته ڪهڙي بهاني سان قوم کي ڌوڪو ڏئي ڦاسائي، پنهنجو ڪم ڪيون، ڪهڙي ويس ۾ کين لتيون ڦريون، پوءِ انهن مان ڪي مذهبي ٺڳ قوم وٽ اچي چوندا آهن ته اڙي مسلمانو! مؤمنو خدا جي مرضي اها آهي، اوهان جي قسمت ۾ اهو ئي لکيل آهي، اوهان صبر ۽ شڪر ڪريو اُن کان سواءِ ٻيو ڇاڙهو ئي ڪونه آتو خدا جي رضا تي راضي رهو! ٻيو گروهه اميرن، وزيرن، ڪامورن، وڏيرن، پوتارن جو هوندو آهي، سڀئي گڏجي قوم جي اڳيان واڳون وارا ڳوڙها ڳاڙهي چوندا آهن، اسان اوهان کي هر مصيبت کان ڇڏائڻ آيا آهيون، اوهان اسان تي ڀروسو ڪريو ڪا پرواهه نه ڪريو اسان وينا آهيون، پر اهي سڀ جا سڀ اول درجي جا دغا باز ڳوڙا، مڪار غدار بيڪار، بد ڪردار ۽ ڪوڙا هوندا آهن، سندن مقصد سواءِ هن جي ٻيو نه هوندو آهي، ته هڪ طرف قوم کي ڌوڪو ڏين، ٻئي طرف ڌارتي حاڪم کي ڊيڄاري پنهنجا مقصد حاصل ڪن، اهي سڀ جا سڀ ڦورو حاڪم جا ايجنٽ هوندا آهن، جيڪي ظاهر ۾ قوم جا مددگار سڏائي، اندروني طرح ظالم حاڪم سان پٽ ۽ جُٽ ٿي قوم جو خون چوسيندا آهن. انهن جو خاص مقصد هر ايندڙ حاڪم جي مدد ڪري کيس اوج ۽ عروج تي پهچايو وڃي ۽ قوم کي خواهش جي تپاس تي تنگي ڏلت ۽ غلاميءَ جي اوڙاهه ۾ اُچليو وڃي، اهڙين ڏکين حالتن ۾ مرشد لطيف پنهنجي سنڌي قوم جي رهبري ڪندي فرمايو آهي ته:

اڪ اُلتِي ڌار وَئون اُبتو عام کان،
جي لوڪ لهوارو وهي، تُون اُوچو وهه اُوڀار.

اهڙين حالتن تي لوڪ جو مطلب آهي ڦورو حاڪم جي غلط نظام ۽ معيارن جي اڪيون ٻوٽي پوئلڳي ڪندڙ ماڻهو جيڪي قوم دشمن ماڻهن جي ڏيک وٺي، ڌن دولت، مال ملڪيت، کاڌ پيٽ، نٿ ٺانگر جي پٺيان لڳي پوندڙ ۽ انهن جي ثنا صفت ڪندڙ انهن کي ئي عزت احترام جي لائق سمجهندڙ انهن جون نيڪيون ڪندڙ انهن جي هر ٻري عمل کي سٺو سمجهندڙ انهن جي درن تي وڃي ڌڪا ٿيلها کائيندڙ ۽ انهن جي ڪوڙي عزت کي قبول ڪري، هروڀرو سندن اڳيان کڳيون هڻندڙ انهن جي اشارن تي هلندڙ سندن شان ۾ قصيدا چونندڙ ٻيا ماڻهو آهي عقل عزت غيرت شرافت وارا ماڻهو جيڪي حق سچ جو نعرو هڻي، انهن ڦورن جي شين کي رد ڪري، انهن کان نفرت ڪن ٿا، سندن آڌرپاءُ کي ٽوڪاري ڇڏين ٿا، کين قوم جو دشمن سمجهي ڪوڙي عزت کان نفرت ڪن ٿا، اهو آهي 'اوجو وهه آوڀار' جو مقصد! مرشد لطيف جو هي بيت روشنيءَ جي مينار جي حيثيت رکي ٿو، جنهن سان راهه پتڪيلن جي رهنمائي ٿئي ٿي، ڌڻي شال اسان کي رهبر لطيف جي رهنمائي نصيب ڪري. (آمين)

[روزاني هلال پاڪستان، ڪراچي، جمعي 26 جون 2004ع ۾ ڇپيل]



Gul Hayat Institute

هڏي مٿي هوڏ

لاٿاني گوهر ڀلاري ڀٽ ڌڻي شاه عبداللطيف جي پيغام جو جيڪڏهن تفصيل سان ذڪر ڪبو ته اُن لاءِ دفترن جي درڪار ٿيندي. جنهن ڪري مون شرح لاءِ فقط هي هڪ بيت چونڊيو آهي ته:

هڏي مٿي هوڏ، ڪڏانهن ڪر ڪٿن جي
هڏي ساڳي لوڏ، ڪيئي چوسيندڙ چلي ويا!

لاکيڻي لطيف جي هن بيت کي ذهن جي گسوتي تي پرکي مٿس غور ويچار ڪري ڏسو ته، ڪوڏي ۾ سمنڊ بند ٿيڻ واري چوڻي جي زندہ تصوير اُپري ايندي. شاه سائين هن بيت کي جادو بيانيءَ سان سنواري سينگاري معنيٰ جي معراج تي پهچايو آهي، جو واقعي چڻ ڪوڏي مان سمنڊ ٻاهر نڪري اُچلون ماريندي نظر پيو اچي. سبحان الله! سندس بصيرت روشن خيالي ۽ وسيع النظريي کي ڏسي، ڏندين آڱريون اچيو ٿيون وڃن، ته هن ڪهڙي طريقي سان انسان ذات لاءِ فڪر ۽ فيض جي رازن ۽ رمزن کي روشن ڪري زندگيءَ جي جدا جدا آزمائشي مرحلن ۽ انساني جذبن، احساسن جي ترجماني ڪري ۽ انساني سڀاءَ کي پرکي پروڙي، پهاڙن جيڏا اوڏا مسئلا تمام سادگي ۽ آسانيءَ سان حل ڪيا آهن. منهنجو هي ايمان آهي ته اڄ به جيڪر سنڌي قوم مرشد لطيف جي ڏنل پيغام کي پروڙي، اُن تي عمل ڪن ته جيڪر کين ڏکيا ڏينهن ڏسڻا ٿي نه پون! افسوس هن ڳالهه جو آهي ته اسان سنڌي قوم کي شاه سائين جا بيت ۽ ڪافيون ياد ته آهن، انهن کي ڳايون وڃايون به ٿا ۽ ڏاڍي چاهه سان ٻڌون به ٿا، پر عمل نٿا ڪريون. مرشد لطيف جو رسالو جنهن کي اسان عقيدت ۾ شاه سائينءَ جون آيتون ڪري سمجهندا آهيون، تنهن کي رڳو ڳائڻ وڃائڻ وارين محفلن تائين محدود نه ڪريون، پنهنجي مرشد لطيف جي بيتن ڪافين ۽

واڻن کي پرکي پروڙي، سوچي سمجهي، انهن تي عمل ڪريون ته افضل ٿيندو! شاهه سائينءَ جو هر هڪ سُڙ، هر هڪ سِٽ ۽ حرف سچ ۽ صداقت جو آئينو آهي. مرشد لطيف جو رسالو هڪ روشن شمع آهي، جنهن سان حق جي واٽ آسانيءَ سان حاصل ڪري سگهجي ٿي، پر افسوس پنهنجي بدنصوبي تي، جو سنڌ جي گهر گهر ۾ رسالي جو صورت ۾ مرشد لطيف موجود آهي، پوءِ به وتون ٿا جهنگ جهانجن. شاهه سائينءَ جي رسالي جي مطالعي مان معلوم ٿو ٿئي ته هُو اُتر ڪاچي، وچولي، لاڙ جي هر ماڻهوءَ جي اندر مان گهمي آيو آهي، هُو دردمند دلين جو آئينو آهي، اُن ۾ جيڪو به ليئو پائيندو، اُن کي پنهنجو عڪس نظر ايندو، مون وٽ جيڪو مرشد لطيف جو بيت زير بحث آهي سو هي آهي ته:

هڏي مٽي هُوڏ، ڪڏانهن ڪرڪتن جي

هڏي ساڳي لوڏ، ڪيئي چوسيندڙ چلي ويا!

شاهه سائين مٿئين بيت جي پهرين سِٽ ۾ هڏي مٽي جو جيڪو اشارو ڏنو آهي، انهيءَ ۾ هڏي جي حقيقت ناجائز مال ملڪيت، ڌن دولت طاقت، اقتدار، سياست، رياست آهي، اُن جون آفتون ايتريون ته سخت آهن، جو جسم ڏڪيو وڃي، اُن ڪري عقلمند ۽ خوددار انسان آزادي ۽ عزت جا عاشق هوندا آهن، ناجائز مال ملڪيت کي نفرت جي نگاهه سان ڏسندا آهن، سندن چوڻ آهي ته ناجائز دولت سواسو مصيبت آهي، اُن کي ميڙجي به مصيبت سان ٿو لڪائجي به مصيبت سان ٿو اُن جي حفاظت ۽ سلامتي خاطر هر جابر ظالم اڳيان جُهڪڻو پوي ٿو، جيڪا وڏي ۾ وڏي لعنت آهي! صوفي فقيرن عنايت ۽ قناعت کي وڏي دولت سمجهيو آهي ۽ ناجائز ميڙيل دولت کي هڏي سان مشابهت ڏني آهي، ڏٺو ويندو ته ٻين ساهوارن کان، انسان جي فطرت ۾ هَوس وڌيڪ ڀريل آهي، کيس دولت گڏ ڪرڻ جي عادت وڌيڪ آهي، همت هڏي جو مقصد اهو وڃي ٿيندو ته، اها دولت، جيڪا ٻين جي حقن تي ڌاڙا هڻي، ظلم زيادتي، ڏاڍ ڌم سان حاصل ڪئي وڃي، انهيءَ

ڪي مرشد لطيف هڏو سڏيو آهي! ڇاڪاڻ ته اهڙي قسم جي دولت جي گهڻائي اخلاقن ۽ اعليٰ عادتن کي ختم ڪري ڇڏيندي آهي! انسان جڏهن پنهنجي چؤطرف مال ملڪيت جا ڍير ڏسندو ته ٽڪر ۽ غرور جي نشي ۾ سرشار ٿي ويندو آهي. سندس دماغ ڦري ويندو آهي. سندس مزاج متجي ويندو آهي. منجهس فرعونيت گهر ڪري ويندي آهي. اهڙا ڪيئي مثال موجود آهن. جو وڪ وڪ تي هڪ ننڍو وڏو فرعون ويٺو آهي. اهوئي سبب آهي. جو تمدني طريقن، اخلاقي اصولن ۽ آسماني ڪتابن ۾ وياج خوري، ذخيري خوري ۽ ٻين جي حقن تي ڏاڙو هڻي گڏ ڪيل دولت کي حرام ڪوٺيو ويو آهي. ته جيئن اهڙي دولت کان پري رهجي. جيئن مالي توازن برابر رهي. مساوات جو اصول نه بگڙي. ڇو ته شخصي سرماڻيڊاري، جاگيرادري هر طرح جي ظلم جو باعث بنبي آهي. انسان ذات کي ٻن ٽولن آقا ۽ غلام ۾ ورهائيندي آهي. غريبن ۽ غلام قومن جي حقن تي ڏاڙا لڳندا آهن. مرشد لطيف اهڙي دولت کي هڏي سان مشابھت ڏني آهي ۽ هڏي کي اُن هڏي کي حاصل ڪرڻ لاءِ لوپ لالچ ۾ اچي. دغا دولاڻ جي رُج ۾ رُلڻ، پٺڻ، ڏاڙهي پٽ ڪري وڙهي ٻُڇڙو ٿيڻ کي هڏي چيو ويو آهي. يعني هڏي کي حاصل ڪرڻ واري مند کي هڏي چيو ويو آهي. مرشد لطيف فرمائي ٿو ته هن دنيا ۾ لالچ جي اُج اُجهائڻ لاءِ انسان حيران پريشان نظر اچي ٿو. اُن کي لوپ لالچ اهڙو ته ذليل ۽ ٻُڇڙو ڪيو آهي. جو هو انسانيت واري درجي تان هٽي ڪري ڏوهه، ڏوهه جو شڪار ٿي نهايت ٻُڇڙو بيڪار بنجي وڃي ٿو. اهڙا لالچي انسان، عام انسانن لاءِ هاجيڪار ۽ نقصانڪار ثابت ٿين ٿا ۽ ٿيا آهن. اُنهن جي اها ويڙهه گير، نسل درنسل هلندي پئي اچي. بگهڙ پيتان، بگهڙ پيدا پيا ٿين. هڪڙا غدار ظالم، ظلم ڪري، مري ڪپي، مٽي ۾ ملي مٽي ٿي وڃن ٿا، وري سندن اولاد سندن گادي سنڀاليندي پنهنجن ابن ڏاڏن کان وڌيڪ ظالم ڦورو ۽ ڌارين جا دلال ثابت ٿين ٿا، ۽ ظلم ڪندي ڪندي ڏينهن ڀڄائڻا آهي به مري ڪپي وڃن ٿا، وري اُنهن جو اولاد عام انسانن تي ظلم

زيادتي ڪرڻ ۾ شروع ٿو ٿئي، اهڙيءَ طرح انهن ظالمن جي ظلم جو سلسلو ۽ سندن ويڙهه گير صدين کان هلندي پئي اچي، اُن ۾ ڌن دولت، مال ملڪيت، جاگيرون، عهدا، گُرسِيون، ساڳيون هلنديون پيون اچن، يعني اهو هڏو ساڳيو ئي آهي، پر اُن جي مزي وٺڻ وارا مَتبا رهن ٿا. تجربو شاهد آهي ته هر ڌارئي ظالم حاڪم پنهنجي مڪاري ۽ چالبازيءَ سان اهڙي ماڻهوءَ کي پنهنجي حڪومت ۾ شامل ڪيو آهي، جيڪو (هڏي مٿي هوڏا) واري ويڙهه ۾ سڀني کان اڳڀرو هوندو آهي، جنهن ۾ ايمان، غيرت، شرافت، حق ۽ صداقت جو ذرو به نه هوندو آهي، اُن کي ئي وڏو عهدو ملندو آهي، گهٽ عهدو گهٽ درجي وارن ويڪائو ۽ گهٽ درجي جي بدمعاشن کي ملندو آهي، اهڙي ريت هر وقت هر پيري (هڏي مٿي هو) واري ويڙهه وڙهندڙ پنهنجي غداري، ظلم پروري موجب عهدا، عزتون، لقب، القاب ۽ نعمتون رعايتون حاصل ڪندا رهندا آهن، سندن اهو سلسلو صدين کان هلندو پيو اچي، جن هر پيري هر ڌارئي ڌاڙيل جي مدد ڪري، اوج ۽ عروج تي پهچايو آهي ۽ پنهنجي سنڌي قوم کي خواهشن جي تياس تي تنگي، نئين سر، نئين غلاميءَ جي اوڙاهه ۾ اُچلي تباهه برباد ڪيو آهي ۽ اهو سلسلو اڄ به جاري آهي. شايد مرشد لطيف اهڙن خود غرض لالچي ليڊرن، جاگيردارن، پوتارن لاءِ چئي ويو آهي ته:

هڏي مٿي هوڏا، ڪڏانهن ڪر ڪتن جي

هڏ ساڳي لوڏا، ڪيئي چوسيندڙ چلي ويا!

[روزاني عبرت حيدرآباد، بروز جمع 23 جولاءِ 2004ع ۾ ڇپيل]



شاه سائينءَ جو ديسي دالان خلاف جهاد

جي توبيت پانئيا، سي آيتون آهين!

شاه سائين جي رسالي جي هر هڪ سر ۾ مضمون جي خيال سان ڪانه ڪا حق سچ جي هدايت ۽ ڪونه ڪو پيغام پوشيده آهي، ڪنهن نه ڪنهن اونهي اسرار ۽ روحاني راز جو پيغام سمائيل آهي. سندس جدوجهد جا ڪئين رُخ آهن، ڪيئي موڙ آهن، هن وقت اسان ڪهڙين حالتن مان گذري رهيا آهيون، اسان کي ڪهڙي قسم جي جدوجهد ڪرڻ کپي، انهي کي هر زي فهم، باضمير ۽ باغيرت ماڻهو سمجهي ٿو، ڄاڻي ٿو پر پوءِ به ذهني تازگيءَ لاءِ آءُ شاه سائينءَ جي ٽن قسمن جي جدوجهد تي روشني وجهندس.

① سنڌ ۾ ڌارين ڌاڙيلن خلاف جدوجهد

② سنڌ ۾ ديسي دالان خلاف جدوجهد

③ مذهبي ڪٽرپڻي خلاف جدوجهد

شاه سائينءَ جو جنم 1689ع ۾ ٿيو، اُن وقت جو دور سنڌين لاءِ نهايت دهشتزده ۽ غلاميءَ جو دور هو. سنڌ جا سنڌي حاڪم دهليءَ جي مغل حڪمرانن جا ڏن پڙو ۽ جي حُصوري ڪرڻ وارا هئا، ڪجهه وقت کان پوءِ سنڌ تي جڏهن نادر شاه دراني حملو ڪيو ۽ نسوار خور لالڻ جو لشڪر ٻُڪايل بگهڙن وانگر سنڌ ۾ ڪاهجي پيو ۽ سنڌ جو حاڪم نور محمد ڪلهوڙو سنڌي قوم کي اڪيلو ڇڏي، پاڻ اُت پڪيءَ وانگر ڀڄي وڃي ريگستاني علائقي ۾ لڪو. سنڌ جي هر شيءِ ڌارين حوالي ٿي وئي، جن سنڌين جي مال ملڪيت کي خوب لُٽيو ساڙيو تباھ برباد ڪيو. شاه سائين پٺاڻن جي لشڪر کي گهمندي ڦرندي سنڌ پيڙهندي ڏٺو، جنهن جو کيس گهڻو ڏک ٿيو ۽ هو نور محمد ڪلهوڙي وانگر مصيبت وقت سنڌي قوم کي اڪيلو ڇڏي ڀڄڻ بجاءِ، پنهنجن فقيرن سميت ماتي لباس پائي،

تنورو ۽ ڪڙتال ڪٽي، سنڌ جي ننڍن وڏن ڳوٺن ۾ ڪاهي پيو ۽ سنڌين کي سڃاڳيءَ جا سڏ ڪندي چيو ته: سنڌيو! اُتو سڃاڳ ٿيو. اوهان کي ايتري ننڊ ڪرڻ نه گهرجي، ڇاڪاڻ ته آزاديءَ واري نعمت ننڊ ڪندي حاصل ڪانهي ٿيندي. اُن وقت سنڌ جا اڪثر وڏن ماڻهن خوف ۽ لالچ ۾ اچي، ڌارين جا دلال بنجي، اُنهن جي اڳيان اچي پنهنجي سنڌي ٻوليءَ کان پاسيرا ٿي، ڌارين وٽ سرخرو ٿيڻ ۽ پاڻ وٽائڻ خاطر پارسي ڳالهائڻ شروع ڪئي، جيئن اڄ ڪلهه ڪي واٽڙا واٽڙپ جو شڪار بنجي، هروڀرو به ڌاري ٻوليءَ ڳالهائيندا آهن. اُن وقت شاهه سائين کين ننڍيندي چيو ته اي سنڌيو! خبردار ٿيو، اوهان خود مطلب، ڇاپلوسي ڇڏي ڏيو، خدا اوهان کي پنهنجي سنڌي زبان بخشي آهي، جيڪا دنيا جي قديم ترين ۽ شاهوڪار زبان آهي، جيڪا ادب، اخلاق جي زيور سان سنواريل سينگاريل آهي. اوهان جي ماڻهن انهيءَ زبان ۾ اوهان کي لوليون ڏئي ننڊون ڪرائي وڌو ڪيو آهي. اُها زبان اوهان جي بزرگن وڏڙن جي زبان آهي، حيف آهي اوهان جي حال تي، جو اوهان پنهنجن بزرگن ۽ پنهنجي امڙ سنڌ جي زبان کي ڇڏي، پارسي زبان ڳالهائڻ شروع ڪئي آهي! خبردار! جي اوهان پنهنجي سنڌي زبان ڇڏي، سنڌ تي ڪاهي ايندڙ ڌارين ڌاڙيلن جي پارسي زبان سکي ته پوءِ ائين سمجهو ته اوهان غلامي قبول ڪري ورتي آهي، جيئن اُڃايل پاڻي گهرندو ۽ ٻُڪيو ماني گهرندو آهي. پر ڪي اُڄ ٻُڪ هوندي به ڪنهن کان ڪُجهه نه گهرندا آهن ۽ خاموش هوندا آهن. ڪنهن جي اڳيان محتاج نه ٿيندا آهن، اهڙا ماڻهو ئي خاص سمجهيا ويندا آهن، جيڪي ’پلي ٻُڪ ڀرم جي شال نه وڃي شان!‘ تي قائم رهندا آهن. اهڙين حالتن ۾ شاهه سائين اُن وقت جي سنڌي ماڻهن کان وٺي، هن وقت جي سنڌي ماڻهن جي رهنمائي هن طرح ڪندي فرمايو آهي ته:

تو جي سِڪيو پارسي، گولو توڻو غلام

اُچيو تان آب گهري، ٻُڪيو تان طعام

اي عامين سندو عام خاصن منجهان نه ٿئي!

سنڌ تي ڌارئي ڌاڙيل جي حملي ڪري سنڌ کي وڏو ڇيهو رسيو

انهيءَ سياسي سماجي ردوبدل، اُٿل پُٿل ۽ ڌارين جي ڦرلٽ سبب سنڌ ۾ ڏُڪار

واريون حالتون پيدا ٿي ويون. سنڌي ٻڪن ڏکڻ ڏوجهرن جو شڪار ٿي ويا. شاهه سائينءَ جي دل ۾ سنڌ ۽ سنڌي قوم لاءِ آمر پريم جي خوشبوءِ هئي، هو بهراڙيءَ جي ماحول جو نياپيل هو. ٻولي توڙي احساس ۽ جذبن ۾ سنڌي قوم جي وڌيڪ ويجهو هو. تنهن هن پسمنظر کي چڱي ريت پرکي پروڙي ڏنو. سندس دل ۾ درد ڏکڻ شروع ٿيا ۽ اُهي هنڌ، اُهي ماڳ مڪان روبرو وڃي ڏٺائين، جتي ڌارين جي لشڪر تباهي بربادي ڪئي هئي، مار ڌاڙ ڪئي هئي، ڦرلٽ ڪئي هئي، ظلم زيادتي ڪئي هئي، مرشد لطيف سنڌ جي چڇي چڇي وڪ وڪ وسڻي واهڻ شهرن بازارين کي گهمي ڏنو پنهنجي سنڌي قوم کي ڏکيبل حال ۾ ڏسي پاڻ به ڏاڍو ڏکي ٿيو ۽ انهيءَ درد جون دانهون ڪندي چيائين ته: افسوس! جو سنڌي ماڻهو ڌارين جي غلاميءَ ۾ اچي ويا آهن. سندن شڪ ۽ آرام تباهه ٿي ويو آهي، هو ٻڪن ڏکڻ ڏولون جي ور چڙهي ويا آهن. سندن بنيون پارا تباهه ٿي ويا آهن. سندن شهرن جون بازاريون بند ٿي ويون آهن، رونقون ختم ٿي ويون آهن، وڻج واپار نپ ٿي ويو آهي، چئو طرف سچ واکا پئي ڪري نه ڪا وونتڻن ۾ ڪپهر رهي آهي، نه ڪٽڻ واريون رهيون آهن، ڪپڙي جا ڪارخانا بند ٿي ويا آهن، واپار بند ٿي ويو آهي، سنڌي قوم جي اهڙي تباهي کي ڏسي منهنجو هيئنئون جهجي لوڻ وانگر ڳري رهيو آهي، انهيءَ وقت جي تباهي جا منظر مرشد لطيف هن طرح بيان ٿو ڪري ته:

نہ سي وونتڻ وڻن ۾، نہ سي ڪٽاريون،

پسڻو بازارين، هيئنڙو مون لوڻ ٿئي!

② مرشد لطيف جو سنڌ جي ديسي دالان خلاف جهاد!

شاهه سائين ڏٺو ته ڌاريا ته ڌاريائي آهن، انهن کي سنڌ ۽ سنڌي قوم سان دشمني جي ڪهڙي ميار ڏجي، ڇو ته هو ڌاريا آهن، اُهي اسان جا ڪڏهن به سڄڻ يا مائٽ نه ٿا ٿي سگهن، اُهي اسان جا بدخواه ٿي رهندا، پر سنڌي قوم مان ڌارين جا دلال بنجي ويل، جيڪي اسان ۾ اتي ۾ لوڻ برابر مس آهن، پر مڪاري منافقي ڪري قومي مفادن کان هٽي ڪري ذاتي

مفادن کي منو ڪري. ڌارين جي دلاليءَ سان طاقتور بنجي ويا آهن. اوهان جيڪي به ڪُجهه آهيو سو پنهنجي سنڌيءَ جي وجود جي ڪري آهن. اُهي ئي اوهان جي اصل طاقت آهن. انهن جي صدي ئي اوهان جو نالو آهي. سنڌي غريب قوم جا ماڻهو ئي اوهان جا بازو آهن. انهن تي ظلم ٿا ڪريو ڇو اوهان پاڻ تي ظلم ٿا ڪريو! اي هچارو! اوهان سنڌي قوم سان غداريون ڪري سڄي سنڌ کي ڌارين جي غلاميءَ ۾ ڦاسائي تباهه برباد ڪيو آهي. اوهان هميشه چالاڪي ۽ چاڀلوسيءَ سان حيلًا بهانا سوچي رهيا آهيو ته پنهنجي سنڌي قوم کي ڪهڙي نالي سان ڌوڪو ڏئي. ذاتي مفادن خاطر خواهشن جي تياس تي لتڪائي، ڏلت ۽ غلاميءَ ۾ ڦاسائي ڌارئي حاڪم کان پنهنجا ذاتي مفاد حاصل ڪريون. اُن وقت جي دلالن کان وٺي، اڄ ڏينهن جي دلالن کي شاهه سائين پٽون پاراتا ڏيندي چيو ته. اي قوم جا غلام، تون مانگر مڇ وانگر ٿلهو ٿيندو پنهنجن کي پيو مارين تباهه ڪرين پر ياد رک جنهن پاڻي جي زور تي (ڌارين جي ٽيڪ تي) تون آهين ۽ سمجهين ٿو ته اهو پاڻي سدائين هوندو (سدائين ڌارين جي ٽيڪ تي هوندس پر ياد رک اهي ڌاريا جلد ختم ٿي ويندا ۽ انهن سان گڏ تون به ختم ٿي ويندين! انشاءِ الله. مرشد لطيف قديم ترين قوم دشمن کان وٺي، اڄ جي جديد ترين قوم دشمن لاءِ هي پيغام ڏيندي چيو آهي ته:

هي منهن ڏئي ٻن، تون وه ڪاڻي نه مَرين،
تان جي ملير ڄايون، توسين سڱ نه ڪن،
پوءِ تون ڪيئن منجهان تن، پاڻ ڪونائين ماري!

يا

متو آهين مڇ، ٿلهو تان تون هڻين،
تو جا پانعين آڇ، تنهن پاڻي پنا ڏينها.

③ شاهه سائينءَ جو مذهبي دلالن خلاف جهادا

شاه سائين ڏنو ته ڌارين ڌاڙيلن جي اشارن تي ڪيئي پيٽ پرست، مذهب فروش ۽ مڻا مولوي جُبن ۽ دستارن ۾ ويڙهجي سيڙهجي، هڪ رڻيل منصوبي تحت، ٽولا ناهي، سنڌ ۾ ڪاهجي پيا آهن ته جيئن سنڌي ماڻهن جي ذهني سجاڳي ۽ آزاديءَ واري اُڀرندڙ جذبي کي ختم ڪري، کين مذهبي مَن جهڙن ڳالهين ۾ ڦاسائي، سُست، بيڪار ڪانئر، ڪمزور، رُڳو قصا ۽ قسمت جهڙين ڳالهين تي پاڙي ويهي رهڻ جو عادي بنائي ڇڏجي! انهن مذهبي ڳڻن پنهنجي چال بازي ۽ مڪاريءَ سان مذهب جي نالي ۾ سنڌي قوم کي بيوقوف بنائي، کين مذهبي فرقي پرستي، ذات پات، اُوچ نيچ ۽ قبيلن جي بنياد تي گروه بنديون ڪرائي، سنڌي ماڻهن ۾ هڪ ٻئي جي خلاف نفرتن جو بيج پختل شروع ڪيو. ايتري قدر جو هڪڙي قوم جا ماڻهو، مذهب ۽ فرقي پرستيءَ جي بنياد تي هڪ ٻئي جي خوف جا پياسا بنجي ويا هئا، انهن ڌارين جي مذهبي دلائل اهو ٻڌايو ته هندو پيل، ڪولهي، باگڙي، مينگهواڙ ڪڇي، اوڌ، جوگي، هڏواڙ، شڪاري وغيره ڪافر آهن، اُهي مذهب اسلام جي خلاف آهن، تنهن ڪري انهن سان سياسي سماجي لڳ لاڳاپا ختم ڪيا وڃن، انهن سان ناتو واسطو رکڻ يا ساڻن ڀلائي ڪرڻ ڏوهه آهي، ايتري قدر جو انهن کي هٿ ٿو لڳي ته ماڻهو پليٽ ٿيو وڃي، تنهن ڪري انهن پليٽن کان پري رهجي، انهن سان ڪوبه واسطو نه رکجي، مڻا مولوي پير مير، شاهه، مجاور انهن جا ظاهر ۾ لڇڻ ڪيترا به خراب چون هُجن، پر پوءِ به هُو عام ماڻهن کان ڀلارا، سڳورا ۽ پاڪ پوٽي آهن، چو ته هُو ڀلارن ٻُزرگن جو اولاد آهن. جاگيردار پوتار، رئيس، وڏيرن مان هر هڪ ڪيترن ئي اوليائن جي طاقت ٿو رکي، انهن جي عزت ڪرڻ ضروري آهي! ميربحر، مهاڻا، ماڇي، مڱڻهار، ڪوري، موچي، لوهار، ڪنڀار، واڍا، ڌوبي، شيخ، ٻالا، وغيره گهٽ ذات آهن، شاهه بروچ اوچي ذات آهن، سندن لڇڻ ڪيترا ٻُڄڙا، بيڪار بي حياتي، بي شرمائي وارا هُجن، پر پوءِ به هُو اوچي ذات وارا آهن. سنڌ ۾ اهڙي قسم جي اُوچ نيچ ۽ ذات پات وارن انساني اصولن جي پائمالِي کي ڏسي مرشد لطيف کي چوڻو پيو ته:

راڻي وٽان رات، مٿن کي نئون نياپو آيو
لڏي سون لطيف چڻي، گنان ڏاتر ڏات،
ڪونه پڇي ٿو ذات، جي آيا سي آگهيا.

هونءَ به اهو دور سنڌ جي غلامي، بڪ، بدحالي وارو دور هو. ان وقت جا
ملا مولوي سڀي ٽڪر پيٽ ۽ پئسي تي وڪامجي طاقتور ماڻهن جي
طرفداريءَ ۾ هليا ويا، ٿيوائين جو اتحاد جي جڳهه تي تعلق اچي ويو ۽ محبت
جي جاءِ تي نفرت اچي وئي، مٿن مولوين جي اهڙين حالتن مذهبي ڪٽرپڻي ۽
ذات پات واري نفرت سنڌ ۾ باهه ٻاري ڏني هئي، اهڙين حالتن تي مرشد لطيف
مان ڪري ڪونه ويٺو. مٿن مولوين جي آجيان ۽ فرسوده هٿ ٺوڪين ڳالهين
تي مان ڪري ڪونه ويٺو. ڪين شرمائيندي چيائين، اي ملعو! هي وقت هن
ڳالهه کي ڏسڻ جو بلڪل ڪونهي، ته ڪو نماز پڙهي ٿو يا نٿو پڙهي، يا هٿ
ٻڏي ٿو پڙهي يا کولي ٿو پڙهي؟ ماڻهو روزا رکن ٿا، يا نٿا رکن، ڏاڙهيون ڊگهيون
ٿا رکن يا ڪوڙائين ٿا؟ بهشت يا دوزخ جا قائل آهن يا نه؟ مٿن مولوين جا واعظ
تفريرون ٻڌن ٿا يا نٿا ٻڌن؟ مٿن مولوين کي دعوتون ڪارائين ٿا ۽ ڪين نذر نياز
چندا چوڙيون ڏين ٿا يا نٿا ڏين؟ وغيره وغيره جهڙين ڳالهين کي ڇڏي هن وقت
اهو ڏسڻو آهي ته سنڌي ماڻهن کي ڌارين جي غلاميءَ واري مصيبت مان
ڪيئن ڇڏائجي؟ سنڌي ماڻهن جو ڇا حال آهي؟ مرشد لطيف کي بلڪل
معلوم هو ته سنڌ جا ماڻهو مٿن مولوين جي انڌي تقليد جي ڪري مصيبت
جي منهن ۾ اچي ويا آهن، سوچيائين ته:

ذات ناهي ذات، جو وهي سوکهي!

مرشد لطيف جو چوڻ هو ته اسان سڀئي انسان برابر آهيون، اهو
ضروري ناهي ته اوچي ذات وارو اعليٰ حيثيت رکي ٿو ۽ گهٽ ذات وارو نيچ
آهي! اسان آدم جي نسبت سان بلڪل برابر آهيون، انسان دشمني وارو عمل
خراب آهي، جي ملا مولوي اهو عمل ڪن ٿا ته ان کي خراب سمجهيو وڃي،
هو ته دنيا جي لالچ ۾ اچي حقيقت کان منهن موڙي ويٺا آهن، انهن دنيا تي

دين کي وڪرو ڪري، پاڻ کي حق کان خالي ڇڏيو آهي، انهن کي مٿا مٿا نه چئو هُو ته آهيڙي (شڪاري) آهن، مذهب ته انسان ذات کي پاڻ ۾ پيار محبت سان رهڻ جو درس ڏنو آهي ته پوءِ هي مذهبي جهيڙا جهڳڙا ۽ نفرتون ڇو ۽ ڇا لاءِ؟ مذهب اسلام پنهنجي تعليم جو بنيادي اصول انسانيت تي قائم ڪيو آهي! شاه سائينءَ جو چوڻ هو ته هاڻ اهو ڏر نه رهيو آهي، جو خدا کي انسانن ورهائي رکيو هو اڄ جو خدا هندن جو به ساڳيو آهي ته مسلمانن جو به ساڳيو آهي، هن جي روشني هر انسان لاءِ برابر آهي، هن جي حُسن جو جلوه گُل ڪائنات جي هر شيءِ ۾ موجود آهي، ڪائنات جي نبض ۾ گرم خون وانگر ڊوڙي رهيو آهي، گويا هڪ مرڪز ۾ اچي ماضي حال مستقبل سڀ هڪ بنجي ٿا وڃن، ڇو طرف تون ئي تون! يعني جيڏانهن ڪر نگاهه، تيڏانهن سڄڻ سامهون آهي! اهو سڄڻ، اهو مالڪ مسجد، مندر، ڪليسا، چرچ تائين محدود ناهي رهيو، هاڻ اُن کي فطرت جي وصيت ۾ تلاش ڪيو وڃي، هر دل جي اندر سندس آستانو سمجهيو وڃي ته پوءِ نفرت ڇا جي؟ مرشد لطيف بار بار مشاهدا ڪري ڏنو ته مذهب فروش، فتويٰ باز ۽ فتني باز مُلن مولوين ذاتي مفادن ۾ ظلم جو ساٿ ڏئي، دنيا ۾ سڀ کان وڌيڪ خونريزي ۽ بدامني، مذهب جي نالي ۾ ڪرائي آهي، هن جو خيال هو ته هي وقت دوزخ جي دڙڪن ۽ بهشت جي دلاسن جو ناهي! هي وقت دستارن ۽ جُبن ۾ ويڙهجي وڌيون تسبيحون هٿ ۾ ڪري، ممبر تي ويهي، رُڳو معجزن ۽ ڪرامتن جا داستان ٻڌائي، مُريد خادم وڌائي، چهر يون، مڻيون، سٽيپيون مانپون ڪاٽڻ ۽ چندي وٺڻ جو ناهي! اهڙي قسم جو مذهب اسان جي ڪابه مدد يا رهبري ڪري نه ٿو سگهي، اي مُلغو مولويو! اوهان کي گهرجي ته عملي طرح امن امان پيدا ڪري، عام انسانن سان ڀلائي ڪريو، اهو نه سوچيو ته ڪير هندو آهي، ڪير مسلمان! ڇاڪاڻ ته خدمت خلق افضل عبادت جو نالو آهي! تڏهن ته پاڻ هڪ هنڌ واضح ڪندي فرمايو اٿس ته:

روڙا نِمَارُون، اِي پڻ چڱو ڪَم.

اُهو ڪو پيو فُهر، جنهن سان پَسين پرينءَ کي.
 پرينءَ جي پست لاءِ شاه سائينءَ جو اشارو انسانيت جي بهتري
 طرف آهي، مذهب جي نالي ۾ ملن مولوين جي انسان دشمنيءَ واري عمل کي
 ننڍيو اٿس، مذهب کي رڳو زبان سان رسمي ۽ سطحي طرح سان نه، پر
 عقيدت ۽ بصيرت سان عزت ۽ سيرت سان مڃڻ جي تلقين ڪئي آهي،
 عاشقانه روش ۽ والھانه انداز سان مڃڻ لاءِ فرمايو آهي، هو ايمان جي
 ڪيفيت کي رڳو زباني ڪلمي گوھڙي، اسلام ۽ ايمان لاءِ ڪارگر بلڪل
 نٿو سمجھي. مرشد لطيف حق جي انڪاري ملن لاءِ چيو آهي ته:

مُلا مُلا مَر چئو، هُو آهيڙي آهين،
 مَرُون سَندي ماس تي، ٿا ماڻڪ مٽائين،
 اُنهن تي آهين، لَعنتُون لَطيف چئي.

قُريا پَسي قُين، ڪَربل ڪَيرن چَڪيو،
 دُنيا ڪارڻ دِين، وِڃائي وَلَها ٿيا!

يا

ان پَر نَ ايمان، جي ڪلمي گو ڪونائين،
 دغا تنهن جي دل ۾، شرڪ ۽ شيطان،
 مُنهن ۾ مُسلمان اَندر ۾ آزر آهين!

اَندر ڪارو ڪانءُ، ٻاهر ٻولي هنج جي،
 اهڙو ٺهلو ٿانءُ پيچي چو نه پورا ڪرين!

[روزاني عبرت حيدرآباد، جمع 25 مارچ 2005ع ۾ ڇپيل]



شاه سائينءَ جي طبقاتي ۽ قومي جدوجهد

سنڌ جي حالتن، سياسي سماجي ردو بدل ۽ عوامي ماحول کي شاه سائين رڳو سطحي حيثيت سان نه پر بصيرت وارين اکين سان مطالعو ڪيو ۽ پوءِ هڪ پيغمبر جي زبان سان بيان ڪيو اهو ئي سبب آهي، جو سندس ڪلام تمام صحتمند قدرن جو حامل آهي. شاه سائينءَ جي نگاهه رڳو مسلماني واري دور شروع ٿيڻ تائين محدود ڪانهي، سندس شاعريءَ ۾ هندو مسلمان لاءِ هڪ جهڙي هدايت موجود آهي، سندس شاعريءَ ۾ مندرن جي گهنڊ گهڙيالن جي آوازن سان گڏ، مسجدن مان الله اڪبر جون صدائون به ٻڌڻ ۾ پيون اچن هو فطري طرح سڀني سنڌ واسين جو شاعر هو. رڳو مسلمانن جو شاعر ڪونه هو، اڃا به وڌيڪ انصاف واري نگاهه سان ڏٺو ويندو ته شاه سائين پوري دنيا جي انسانن جو شاعر هو، پاڻ هڪ هنڌ فرمايو اٿس ته:

سائين سدائين گرڻ مٿي سنڌ سڪار
دوست مٺا دلدار عالم سڀ آباد گرڻ.

هن بيت ۾ ڏٺو ويندو ته شاه سائين، سنڌ سان گڏ پوري ڪائنات لاءِ دعا خير گهري آهي، هن ائين ڪڏهن ڪونهي چيو ته رڳو مسلمانن کي آباد ڪجانءِ ۽ ٻين کي نه، هن ته هندو مسلمانن کان وٺي، عام انسانيت لاءِ دعا خير گهري آهي، هن جي دل جي ڪشادگي جو ڇا بيان ڪجي؟ هن جڻ فٽيري فيض واري گودڙيءَ ۾ پوري دنيا کي سمائي ڇڏيو آهي، اسين ڪهڙين حالتن مان گذري رهيا آهيون؟ انهيءَ کي هر زي فهم ۽ باضمير ماڻهو سمجهي ٿو، پر پوءِ به ذهني سجاڳيءَ لاءِ آءُ شاه سائينءَ جي طبقاتي ۽ قومي جدوجهد تي روشني وجهندس! تاريخ جي روشني ۾ ڏٺو ويندو ته 1621ع ۾

جڏهن سنڌ جي جاگيردارن پوتارن، رئيس، وڏيرن ۽ ميرن پيرن سنڌ جي ڌارڻي گورنر اعظم خان پٺاڻ سان ساز باز ٿي، وقت جي ويڪاڻو مذهب فروش ملن مولوين کان صوفي شاهه عنايت خلاف فتوائون وٺي، کيس مريدن سميت شهيد ڪرايو هو. اهو سڀ ڪجهه شاهه سائين پنهنجين اکين سان ڏسندو رهيو ۽ مشاهدو ڪندو رهيو ته ڪيئن نه وڏيرا شاهي، ڪمال بي حياتي ۽ نڪ نرجاڻي ڪري، سنڌ ۽ سنڌي قوم سان اُره زورائي ۽ غداري ڪري ڌارين ڌاڙيلن جو ساٿ پئي ڏئي! ڪٿان جو به ڪو لتيرو سنڌ مٿان ڪاهي ٿو اچي ته اُهي غدار سنڌين جو ساٿ ڏيڻ بجاءِ ڪاهي آيل ڌارڻي جو ساٿ ڏئي، پنهنجن جا پير پيا کين، ڌارڻي کي سنڌ ۽ سنڌين خلاف ڪيڏو به گڏو ڪم وٺو ٿو پوي، سو هو بنا ڪنهن حيا شرم جي ڪري ٿا وٺن. صوفي شاهه عنايت جي شهادت کان پوءِ شاهه سائين پنهنجن طالبن فقيرن سميت ماتمي لباس ڪري تنبورو ۽ ڪٽڙال کڻي سنڌ جي چپي چپي وڃي، سنڌي ماڻهن کي قومي ۽ طبقاتي پيغام راڳ ويراڳ ساز آواز رستي ڏيڻ شروع ڪيو ۽ اهو سلسلو روز ۽ شور سان جاري رکيائين. شاهه سائين جي انهن راڳ ويراڳ جي ڪچهرين سنڌي ماڻهن ۾ ڪافي سجاڳي آندي. ائين جڻ مرشد لطيف جي بيتن سنڌي ماڻهن جي ذهنن کي سِراڻ چاڙهي تيز ٿڪو ڪيو هو. انهيءَ ڪري سندس عقيدتمنديءَ ۾ اضافو آيو. ملن مولوين کي اها ڳالهه بلڪل پسند ڪانه ٿي آئي، ۽ هنن پنهنجين ڪار گذارين ۾ اضافو آڻي ڇڏيو. شاهه سائين ڏٺو ته صوفي شاهه عنايت جي شهادت کان پوءِ به ملا مولوي ماڻ ڪري نه ويٺا آهن، سياسي توڙي سماجي ڳالهين ۾ هرو ڀرو به تنگ اڙائي، جائز ناجائز جو راڳ ڪري ظلم ڪندا رهن ٿا ۽ سندن هٿ ڌرمي واري مذهب مان خون خرابي، ظلم زيادتيءَ کان سواءِ ٻيو ڪجهه نصيب نٿو ٿئي، ملا شاهي، انسانيت لاءِ نهايت هاڃيڪار ۽ زهر قاتل ثابت ٿي آهي. پرينءَ جي پسڻ لاءِ شاهه سائين جو اشار انسانيت جي بهتري طرف آهي ۽ مذهب جي نالي ۾ انسان دشمني واري عمل کي ننڍيو آهي. ايمان جي

ڪيفيت کي رڳو زباني ڪلمي گو هجڻ، اسلام ۽ ايمان لاءِ ڪارگر نٿو سمجھي، اها ڪلمي گو دل ڪهڙي ڪم جي؟ جنهن دل ۾ ڪوڙ لوپ لالچ، ٺڳي ۽ دغا سان پري پئي هجي، رڳو منهن ۾ مسلمان ۽ اندر ۾ ابليس هجي. شاهه سائين کي ٺٽا مولوي، جاگيردار، پوتار، رئيس، وڏيرا ۽ ڌن اوڳاڙو پير تي ئي ڪين پوندا هئا، هو انهن سڀني کي سنڌي قوم جي مصيبتن جي جڙ سمجهندو هو. هو پاڻ جُستجو ۽ ڪاهوڙي قسم جو ماڻهو هو ۽ ڪاهوڙي قسم جا ماڻهو ڪيس وٺندا هئا، جيڪي نه ڪنهن لوپ لالچ ۾ اچي سگهن، نه وري ڪاڪ جهڙي طلسم ۾ ڦاسن، هن کي پنهنجي جُستجو تي پورو يقين هو ته هڪ ڏينهن زندانن جا دروازا ٽٽندا، هن کي مزاحمت ڪري، پنهنجي سنڌ کي بچائڻ جهڙي مقدس نصب العين وارا ماڻهو پسند هئا، اهڙن ماڻهن جي ساٿ تي ڪيس زندگي بخشي چُست ڪيو هو. شاهه سائين اهڙن سچن ۽ جُستجو ڪندڙ انسانن جي نشاندهي هن طرح ڪئي آهي ته:

گاڪ نه جُهليا ڪاڙِي، موهيا ڪُنهن نه مال،
جي چورين ڏنا چال، ته به لاهوتي لنگهي ويا.

يا

هَلو ته ٽڪيا پَسُون تِن جا، ههڙا جنين حال،
لاهُوتي لطيف چَئي، موهيا نه ڪُنهن مال،
تِن سامين جي سَنِيال، مُنهنجو چت چڱو ڪَيو!

شاهه سائين جي وقت ۾ جڏهن نادر شاهه دراني، سنڌ تي حملو ڪيو هو ۽ دالان جو لشڪر سنڌ ۾ ڪاهجي پيو هو. شاهه سائين کين گهمندي ڦرندي ۽ ڏاڍ ڌم ڪندي، سنڌ پيليٽي ڏنو ته ڪيس ڏاڍو ڏک ٿيو ۽ چيائين ته هي جيڪي اوڀر ماڻهو سنڌ ۾ ڪاهجي پيا آهن، سي مون اڳ ڪڏهن به ناهن ڏٺا، جن کي پٺاڻ چيو وڃي ٿو. هو اهڙا ته بد مزاج آهن، جو منهنجي سنڌي ٻولي سمجهن ئي ڪونه ٿا، آءُ ساڻن سنڌيءَ ۾ ٿو ڳالهايان ته هو وري پشتو ۾ ٿا ڳالهائين، ڌاريا ماڻهو اسان سنڌين جا خير خواه نٿا ٿي

سگهن، اُنهن ڌارين کي نقصانڪار سمجندي سنڌي ماڻهن کي خبردار
ڪندي چيو ته:

بيم پٺاڻن سين، ٻولي جي نه بجهن،
آءُ سنڌي سمجھان، هو پارسيون پڇن،
مون وٽان تن، سرتيون سور پرائيا!
اُن وقت کي سنڌي ماڻهو واٽڙ جو شڪار بنجي پنهنجي ٻوليءَ
کان پاسيرا ٿي ڌارين وٽ سُرخرو ٿيڻ ۽ پاڻ وٽائڻ خاطر پارسي ڳالهائڻ
شروع ڪئي ته شاهه سائين اُنهن کي خبردار ڪندي چيو ته:
تو جي سڪيو پارسي، گولو توءِ غلام
اُچيو تان آب گهري، بکيو تان طعام
اي عامن سندنو عام خاصن منجهان نه ٿئي.

[روزاني عبرت حيدرآباد، 2007ع ۾ ڇپيو]



Gul Hayat Institute

سچل سرمست جو پيغام

صوفي جي نظر ۾ انساني زندگيءَ جا ٻه پهلو رهيا آهن. هڪ جو واسطو ماديت سان آهي، ٻئي جو واسطو روحانيت يا اخلاقيات سان آهي. اڪثر مٿا مولوي، مُجاور پير، دُئوي زندگيءَ کان لاتعلقي ڏيکاريندي سُونهاري (ڊگهي ڌاڙهي) تي هٿ ڦيريندي چوندا آهن. يار اسان کي ته الله رسول صلعم جي ڳالهه کان سواءِ ٻي ڳالهه وڻي ٿي ڪانه، يا روزي نماز ڪلمي قرآن کان پري وڃون ٿي ڪونه ٿا، نڪو وڃڻو ئي آهي وغيره وغيره. حقيقت ۾ ماديت ۽ روحانيت ٻنهي کي مرڪزي حيثيت مليل آهي. مذهب اسلام کي دين فطرت اُنهي ڪري چيو وڃي ٿو، جو ضرورت زماني تحت پنهنجي پاڻ ۾ سُڌاري جي گنجائش منجهس موجود آهي. حقيقت ۾ مُلن مولوين پير مجاورن جي انڌي تقليد جي ڪري ئي خواري خرابي پيدا ٿي آهي. مذهبي جهيڙا فساد وڌي وڻ ٿيا آهن، ڪڏهن ڪٿي ڪڏهن ڪٿي ناحق انساني خون پيو وهي، اهڙن مُلن مولوين کي هُجري ۽ مسجد ۾ مذهب جي نالي ۾ چمرا، مِٺا ۽ سَڻا طعام ڪاٽڻ مُلن کي ختما ڏيڻ، پئسا وُصول ڪري اُنهن لاءِ بخشش جون دُعاون گهرڻ، جنت جون حُورون، غِلمان، مدرسي لاءِ چندي وٺڻ جون ڳالهيون ته ياد آهن، باقي اسلام ۾ امن امان، خدمت خلق افضل عبادت جون ڳالهيون الائي ڇو ياد ناهن! سچل سائين سان ظاهر پرست مُلن مولوين جو جهڳڙو اُنهيءَ ڪري هو، جو هو سندن مذهبي مڪارين کي بي نقاب ڪري رهيو هو. ۽ کين سمجهائيندي چيائين ٿي ته: اي مٿا مولويو، پيرو! اوهاڻ پنهنجي جيئري ئي بيائي کي دل مان ڪڍي ڇڏيو ۽ سوڀري ئي مذهبي ڪٽرپڻي کان آجا ٿي وڃو. هندو مؤمن جا ويڇا وساري پاڻ ۾ هڪ ٿي وڃو، چو ته وڻل وقت هٿ نه ايندو آهي، هندو مؤمن جي محبت ۾ ئي پلائي جوراز سمايل آهي. ملا! اوهاڻ هن رمز کي سمجهو ته اول ڪم مڃڻ پوءِ اسلام

گُفر ٿي اسلام جي آمد جو سبب بڻيو آهي. اوهان مَلا مولوي اها حقيقت نٿا سمجھو اهو ته محبوبن جو هڪ عام راز آهي! جيڪو نيچ کان اوچ تي ٿو آڻي، گُفر ۽ اسلام هڪ وڻ جي تاريءَ مثل آهن. محبت جي ميدان ۾ گُفر ۽ اسلام جو ڪو وجود ئي ڪونهي، چؤطر حق ئي حق جو آواز آهي، سچل سائين پنهنجن لفظن کي سچ جو ويس ڍڪائي هن طرح بيان فرمايو آهي ته:

وَقْتِ اِها تِي وِيل دَوِي دُور ڪرڻ جو
گَڏِ مَڏاهب مَن تان، ساجهو ساڻ سويل،
هندو مؤمن سان ملي، مُحبت جا گر ميل،
مَتان ٿِي آويل، اولهه سِج نه اُلهي!

يا

اول گُفر پوءِ مَچڻ پوءِ مَنجهه اسلام
مَلا سمجھين ڪيَنڪي، ٿُون محبوبن جي مام
گَمج هي گلام جيڪي ناقصئون نڳيا.

سچل سائين ڏٺو ته سنڌ ۾ سنڌي ماڻهو ڏن اوڳاڙو ٺڳ پيرن جا معتقد بنجي ويا آهن، وقت به وقت انهن کي دعوتون ڪارائين ٿا ۽ نذرانا ڏئي خوش ٿا ڪن، اهو سڀ ڪجهه سنڌي ماڻهن جي سادگيءَ جو سبب آهي، جو هُو نونگي پيرن کي وڏي ڪرامت وارو سمجھي، انهن وٽ ڦرجي رهيا آهن، اهڙن پيرن جي اهڙي مڪاريءَ جي ڪري، سنڌ جا غريب ابوجهه سنڌي ماڻهو روز بروز غربت جي گهاٽي ۾ پيڙجي تباهه ٿي رهيا آهن ۽ ڦورو پير روز بروز ترقي ڪري رهيا آهن، ايتري قدر جو ڪوپينو سرڪتو گلهي تي رکي، سنڌ جي سرحد ٽپي، سنڌ ۾ داخل ٿي، هروڀرو به ڪنهن امام جي نسل مان ٿو سڏائي ته سوين ماڻهو سندس سلامي ٿي، سندس مريد خادم ٿي ٿا وڃن ۽ اهو جُڙتو مرشد انهن غريبن کي ڪنهن نه ڪنهن بهاني ۾ پتي، ڪاٺي، چند مهينن ۽ چند سالن ۾ ماني مڇيءَ وارو بنجي ٿو وڃي، سندس مريد ٻُڪن بيمارين ۾ تباهه پيا ٿين، اهڙيءَ طرح نام نهاد مرشد سنڌ ۾ اچڻ کانپوءِ وڏا وڏا

تونگر ۽ وڏا گادي نشين بنجي ويا ۽ سندن مريد قرضن مرضن جي ڌٻڻ ۾
قاسي پنڻ جهڙا ٿيندا ٿا وڃن، سنڌ ۾ اهڙن پيرن وڏي تباهي آندي آهي، اهڙا
ٺڳ پير جيڪي پنهنجي گذران لاءِ غريب مريدن جا محتاج آهن، ته پوءِ
ڪاٺي ڪرامت ڇا جي؟

ابوجهه غريب سنڌي ماڻهن کي ڪاٺي ڪرامت جي دڙڪي دهمان
۾ آڻي، کين پتي ڪاٺ کان آهي پير ٻڌي مري وڃن ته سٺو آهي! سنڌي ماڻهو
صوفي بزرگن جي تعليم تي عمل ڪن ۽ اهڙن مڪار مُرشدن جي مڪاريءَ
کي سمجهي، اُنهن وٽ نه فُرجن ته فريبڪارين جا اهي هيڏا سارا بُت ڊهي
مليا ميت ٿي وڃن. سچل سائينءَ اهڙن ٺڳ مُرشدن کي لُٽيرو سڏيو آهي ۽
چيو آهي ته سنڌ ملڪ کي اهي لُٽيرا لُٽي رهيا آهن، هُو اهو نٿا سمجهن ته
الله تعاليٰ هڪ وارن کان وڌيڪ هڪ ڄاڻي ٿو آهي الله پاڪ سان به
آٽڪلون ٿا ڪن، هن، مُريد ڪري ماڻهو ڦُرڻ واري عمل کي ننڍيو آهي ۽
چيو آهي ته مريد ڪرڻ جو خيال نه رکڻ ۽ عاشق بنجي نروار ٿيو! بيائي ٻوڙي
ختم ڪريو، مذهبي ڪٽرپڻي فرقا پرستي ڇڏي ڏيو، مان ۽ مون واري طلسم
کان بچو، جو پاڻ پاڻ سان انسان جي اندر جو ڏيو اهو نڪري ويندو آهي.
سچل سائين پنهنجي سچ جو سنيهو هن ريت ڏنو آهي ته:

مڪر سان مُلڪ کي ٿا لُٽيرا لُٽين،

والله خَير الماڪرين، سچل نا سمجهين،

گريو پيا گرڻ، آٽڪلون الله سان!

يا

مُريد ڪرڻ جو خيال نه رکجانءِ عاشق ٿيڻ نرالو

دين مذهب ٻوڙ بيائي، هست فُرح منوالو

مان ۽ مون جي سودي اندر متان گڏين ڏيوالو.

سچل حق آهي، سچل سارو سچ آهي، سچل عاشق آهي، سچل

عاشقن جو اڳواڻ آهي، سچل سنڌ جو منصور آهي، سنڌ اندر صوفي سلسلي

هر سچل سائين هڪ يگاني رُوپ وارو بزرگ آهي، هن بزرگ تعصب پرست ملن مولوين تي جيڪي ڀرپور وار ڪيا، اهڙا وار سچل کان نه اڳ ڪنهن صوفي ڪيا، نه وري سچل کان پوءِ ڪنهن ڪيا! اهڙيءَ طرح سچل سائين بي شمار وصفن جي مالڪ هُجڻ سان گڏ وڏو وطن پرست، وڏو قوم پرست هو. سندس وطن پرستي ۽ قوم پرستيءَ جا مثال هن کان وڌيڪ پيا ڪهڙا ٿي سگهن ٿا، جو پاڻ عام مسلمانن وانگر مقدس جاين تي وڃي مرڻ جون دُعاون ڪونه گهريون اٿس، نه وري اُتان جي پترن کي گهوتي، سُر مو ڪري اکين ۾ پاڻڻ جي ڳالهه ڪئي اٿس، هن رسول صلعم جي هن حديث ته ’حُب الوطن مِنَ الْاِيْمَانِ‘ کي نرت ۽ مُرت سان سمجهي، بنا ڪنهن هٻڪ جي چيو ته منهنجو ديس سهي نموني سان درازا آهي، آءٌ نه مڪي جو رهواسي آهيان نه وري مُلتان جو ملتان آهيان! بلڪل صاف صاف چيائين ته:

ديس سچل دا دَرس درازا، نامڪا، نا مُلتانا!

سچل سائين سنڌ جي ڪُڪ مان جنم ورتو هو، ديس واسيءَ کيس ڏاڍا پيارا هئا، جيئن جسم جي ڪنهن عضوي ۾ درد پيدا ٿيندو آهي ته سڄو جسم بيقرار ٿي ويندو آهي، اهڙيءَ طرح سچل سائين هر سنڌيءَ جي تڪليف کي پنهنجي تڪليف ٿي سمجهيو. پاڻ سنڌ واسين کي دُعاون ڪري چيائين ٿي ته هو سدائين سَرها هُجن ۽ سدائين پنهنجي سنڌ ڌرتيءَ تي آباد هُجن، ٻئي ڪنهن ملڪ جا محتاج نه ٿين، هن ڌرتيءَ تي ئي خوش گذارين. پاڻ سنڌين ۾ شعور ۽ سڃاڻپ پيدا ڪرڻ جي ڪوشش ۾ مست رهيو، کين قوم پرستيءَ جون رمزون سيکاريندي چيو ته غيرت وارا انسان ٻنيون ۽ ونيون نه ڇڏيندا آهن، جوان اُن کي چئبو آهي، جيڪو ننگن ۽ دنگن تان قربان ٿئي! بني (ڌرتي) ۽ وني ڇڏڻ وارا انسان ديس ۽ ديسي لڄائيندا آهن! سچل سائين قومي سڃاڻپءَ جو سڌ ڏيندي چوي ٿو ته:

سنگهاري ساڻيه شل هُنن سدائين سَرها،

وڃن نه پرڏيهه خوش گذارين اُتُهين.

يا

هڪ جُوءَ ٻي جوءَ، ڇڏين ڪين جُوان،
اُهي ئي انسان، جي ٽنگن تان نثار ٿيا.

يا

هڪ جُوءَ ٻي جوءَ، مرد نه ڇڏين ميندرا،
تو پڻ پرين پوءِ، گوه لڄايو گاڪ ڪي.

سچل سرمست جو پيغام هر دور ۽ هر زماني لاءِ سچ جو سنيهو
سمجھيو وڃي ۽ اهو به سمجھيو وڃي ته اهو ڪتر مذهبي ٺُلو، جنهن سچل
سائينءَ جي مخالفت ڪري، مٿس ڪُفر جي فتويٰ جاري ڪئي هئي، سواجا
جيئرو آهي، جيڪو سچل ۽ سندس مريدن تي ڏند پيو گرتي، اهو پير به
زنده آهي، جيڪو سچل تي ڪاوڙيو هو، سمجھجي اهو ٿو ته جيستائين
'حجاج بن يوسف' جو وارث زنده هوندو، تيستائين سچل سائينءَ جو ڏنل
تصور مڪمل پورو نه ٿيندو، شل خدا خير ڪري! شل مالڪ رحم ڪري!!
آمين.

[روزاني هلال پاڪستان، ڪراچي، آچر 30 سيپٽمبر 2007ع ۾ ڇپيل]



Gul Hayat Institute

شاه جي شاعريءَ ۾ پورهيت پچار!

مھراڻ جي ماڻھو قديم دور کان وٺي، علم ادب جو سرسبز مرڪز بڻجي رھي آھي. ھن ڀلاڙي ڀُڻيءَ جي ڳک مان ڪيترن ئي عظيم انسانن جنم ورتو آھي. جن پوري دنيا لاءِ امن، پيار، محبت، غيرت، شرافت، صداقت، عزت، آزادي ۽ انسانيت جو پيغام پڻي ڏنو آھي. انھن حق پرست بزرگن مان شاه عبداللطيف ڀٽائي گھوٽ بہ ھڪ آھي. شاه سائينءَ جو سارو ڪلام معاشري کي معياري بنائڻ ۽ انسانن کي انسانيت واري ناتن ڀائڻ وارن سھڻن سخنن سان ڀريو پيو آھي. سندس روحاني ۽ اخلاقي قدرن جو ڏنل پيغام ڪن خاص ماڻھن لاءِ نہ پر ڪُل ڪائنات جي ڪُل مخلوق لاءِ برابر درس جو درجو رکي ٿو. شاه سائين اھل سنت کي ذات، پات، اُڇ، نيچ، نسلي مت پيد ۽ مذھبي ڪٽرپڻي مان آزاد ٿي، مٿانھين سوچ سوچڻ ۽ عالمي برادريءَ سان ڳلھو ڳلھي ۾ ملائي زندگي گذارڻ جو سبق ڏنو آھي. ھن ھر دور جي جديد ايجاد کي خدا تعاليٰ کان ھڪ نئون پيغام آيل ٿي سمجھيو ۽ اُن جي حاصل ٿيڻ کي مالڪ وٽان مليل ذات ٿي سمجھيو. اُن کي حاصل ڪرڻ لاءِ ھن ڪنھن بہ ذات بات جي قيد يا پابنديءَ جي ڳالھ ڪانہ ڪئي، بس مالڪ مھربان جي حضور ۾ اچڻ سان اڳھامڻ جي ڳالھ ڪئي آھي، چوي ٿو تہ:

راڻي وٽان رات، مُون کي نئون نڀايو آيو،
لڏي سُون لطيف چڻي ڪنان ڏاتر ڏات،
ڪو نہ ڀڄي ٿو ڏات، جي آيا سي اڳھيا.

جيڪڏھن عالمي برادريءَ واري تخيل کي حقيقت واري رُوپ ۾ ڏسڻو آھي تہ اُھو سُخو شاه سائينءَ جي بيتن مان ئي حاصل ٿي سگھي ٿو. نہ ڪنھن بي ھنڌ! شاه سائين جي شاعريءَ جي روشنيءَ ۾ سنڌ جي تاريخ،

سنڌ جي تهذيب، تمدن، اکين اڳيان نمايان نظر پيو اچي، جنهن ۾ موهن جو دڙو به نظر پيو اچي. موهن جي دڙي جون ناچڻيون ۽ موهن جي دڙي جا پُٽ به نظر اچي رهيا آهن. مرشد لطيف جي شاعريءَ تي نظر ٿا ڪريون ته اُن ۾ اسان کي هندو به نظر اچي ٿو. مسلمان به نظر اچي ٿو. پورو به نظر اچي ٿو. ته ڪارو به نظر اچي ٿو. وڏو به نظر اچي ٿو ته ننڍو به نظر اچي ٿو. مسجد به نظر اچي ٿي ته مندر به نظر اچي ٿو. مندر مان گهنڊ گهڙيال جو آواز پيو اچي. ٻئي طرف مسجد مان الله اڪبر جي صدا جو آواز ٻئي هڪ ئي وقت پيا ٻُڌجن، سبحان الله چو طرف ٿون ٿي ٿون آهن! هڪ ڀيري شيڪسپيئر چيو هو ته: ”اي انگلستان! آءٌ تنهنجي غدان سان به پيار ڪريان ٿو!“ اڪثر ڏٺو ويندو ته غدار هميشه وڏا ماڻهو ٿيندا رهيا آهن ۽ ٿيندا رهن ٿا، جن جي غداري سان قومن کي غلاميءَ جا ڳرا ڳٽ پوڳڻا پوندا آهن ۽ قومون تباهه برباد ٿي وينديون آهن. شيڪسپيئر انهن وڏن ماڻهن سان محبت جي هام هڻين آهي، پر اسان جي جڳ مشهور شاعر پٽائي گهوت ’جيها سي تيجا مارو مون مڃيا!‘ چئي، پنهنجن اُڀرن سڀرن غريبن کي ناهي ڇڏيو آهي اُڀرا سڀرا سڀئي غريب پورهيت طبقي جا ماڻهو ٿيندا آهن، جن ۾ ڪوري، وايو، لوهار، ڪنڀار، مهاڻا، سونارا، اوڏ ۽ هاري ناري اچي وڃن ٿا. شاهه سائين انهن کي پنهنجي شاعريءَ ۾ آڻي کين امر بڻائي ڇڏيو آهي، سندس بيتن پڙهڻ مان معلوم ٿو ٿئي ته پاڻ وطن جا سچا سپاهي سنڌي ماڻهن جا وفادار ۽ انسان ذات جا هڏ ڏوڪي هئا. هن بزرگ هستيءَ جو جنم 1689ع ڌاري هالا حويليءَ ۾ ٿيو. اُن وقت سنڌي حاڪم ڪلهوڙا ذهني توڙي جسماني طرح هندوستان جي مغل حڪمرانن جا غلام هئا، شاهه سائين غلام ڌرتيءَ تي هڪ غلام جي حيثيت سان جنم ورتو هو. اُن وقت دهليءَ جو حاڪم اورنگزيب عالمگير هو، جنهن تازو پنهنجي پيءُ کي هٿ ڪڙيون پارائي جيل موڪليو هو. ۽ پنهنجي وڏي ڀاءُ دارا شڪوه، ننڍن ڀائرن مراد، ڪامران ۽ حضرت صوفي سرمد کي شهيد ڪرائي ٺهي ٺڪي حڪومت تي قبضو ڪيو هو. شاه

سائين، جيڪو ڄمندي ڄام هو، جو شايد ڄمڻ وقت ئي اُوٿان جو آواز ڪري اُن ڪري ٿي رُٺو، جو هُن کي ديس ۽ ديسي ماڻهن جي غلاميءَ جو احساس ٿيو هو، جو ڄمڻ وقت ئي دانهون ڪري روئي پنهنجي ڏک جو اظهار ٿي ڪيائين. شاه سائين اُنهن عاشقن ۽ اُنهن صوفين هيئن فرمايو آهي ته:

سي اڻ پڙهيا ئي پڙهيا ٿيا، جن پڙهايو پاڻ،

پيا ڪوڙين ڪتابن ساڻ، هونئين وٽن هلندا.

آءُ هاڻ اڃان توهن مضمون جي اصل موضوع 'شاه جي شاعريءَ ۾ پورهيت پچار' تي! ڏٺو ويندو ته پورهيت طبقي جي ماڻهن جو تعداد وڏن ماڻهن جي طبقي کان گهڻو رهيو آهي، اُنهن گهڻائي وارن پورهيت ماڻهن جي ڳچيءَ ۾ اُنهن مٿ جيترن وڏن ماڻهن جو ڦاهو پيل آهي، جن کي جاگيردار پوتار، رئيس وڏيرا، زميندار، سردار پير، مير ۽ ٻيو لائي ڪهڙن ڪهڙن نالن ۽ لقبن سان سڏيو وڃي ٿو جيڪي حقيقت ۾ سڀ جا سڀ مُفت خور، حرام خور، زيان خور، ظالم ۽ وحشي درندن سميت سڀ ڪُجهه آهن، جيڪي سنڌ ڌرتيءَ جي پورهيت ماڻهن جي مٿان رڳو هيٺ ناهن، اهي چئڻون هزارين سالن کان هلنديون پيون اچن، ائين ڪٿي چئجي ته سنڌ جي سڄي تاريخ گهڻي ڀاڱي اُنهن رت پياڪ چورن جي تاريخ آهي، جو اُنهن چند مفت خور ماڻهن جي نڪ نرجائي، بي حياتي، بي شرمائي، خود غرضي، بزدلي، غداري، مڪاري، فنڪاري ۽ نااهليءَ جي ڪري ئي سنڌ مٿان جڳ جهان جا رولاڪ، ڀڳوڙا، ڦورو لوفر، لُٽيرا ۽ ٺڳ لاما ڏٺي، سنڌين کي پٽيندا ڪائيندا رهن ٿا، سنڌ جي پورهيت طبقي جا اصل دشمن اُهي وڏا ماڻهو آهن، جيڪي سدائين ڌارين ڌاڙيلن سان ملي، پنهنجن جو رت چوسيندا رهندا آهن ۽ ماريندا گُٽيندا ڪمزور ڪندا رهندا آهن. شاه سائين جي زماني ۾ به سنڌ جا پورهيت هاري ناري ڦرلٽ جو شڪار هئا، اڄ وانگر هر وڏي ماڻهو پنهنجا مقصد حاصل ڪرڻ پئي گهريا، اُنهي لاءِ پورهيت غريب ماڻهن کي پاڻ ۾ ويڙهائي مارائي ڌارين جي دلالي ڪري، سندن حق غضب ڪري، کين

انگ اگهاڙو پيت بکيو قرضن ۽ مرضن ۾ مجبور ۽ لاچار ڪيو ويو هو. غريب سنڌي ماڻهن جي اهڙي ڏکوئيندڙ حالت تي شاه سائينءَ کي ماڻ ڪري ويهڻ نه آيو ۽ ماتي لباس پائي، تنورو ۽ ڪڙتال هٿ ۾ کڻي نڪري پيو. مصبيت ۾ گهيريل طبقي کي، پنهنجي شاعريءَ ۾ ناصحانن نُڪتن سان اشارن اشارن ۾ سمجهاڻ شروع ڪيائين، کين پنهنجن حق حاصل ڪرڻ لاءِ جدوجهد جي واٽ ڏيکاريندي چيو ته، اي ڏکي! ايترا سارا مينهن پيا آهن ۽ پوءِ به توو ڏڪار چو لڳو پيو آهي؟ اي پورهيت! سُڪار تنهنجن پورهيت هٿن ۾ ته آهي، اهي هٿ تنهنجي وس ۾ آهن، غفلت ڇڏي همت ڪري پورهيو ڪر ته ڏڪار کان بچي سگهين، تنهنجا هٿ ته سون پيدا ڪري سگهن ٿا، ته پوءِ تون مجبور چو ٿيو آهين؟ اُتي همت ڪر! شاه سائين پورهيت سان هن طرح مخاطب ٿيو آهي ته:

ڏکي توو ڏڪار توڙي وسن مينهڙا،
پورهيتي هٿ سُڪار تو وس آهن هٿڙا!

1. ڪوري:

شاه سائين ڪيڏي نه پيار ۽ پابوه سان، اسان کي فڪر ۽ عمل جي دعوت ڏيندي، وڏي واڪ فرمائي ٿو ته اچو اچو هلو هلو! مُرشد سائين ڪيڏانهن؟ ڪورين ڏانهن! قبلا سائين ڇا لاءِ؟ پيار ۽ محبت جي ونڊ ونڊ لاءِ، جو اُهي ئي نينهن جا نمائندا آهن، سارو ڏينهن تتل تندون وَر وَر ڏئي پيا ڳنڍين، سندن اها ڳنڍ ڳنڍيان واري جُستجو ڏاڍي سُني آهي، چنڊ واري منجهن ڳالهه ٿي ڪانهي، سندن هن عمل ۾ وڏو راز پلائي آهي! مُرشد لطيف ڪوري پورهيتن کي محبت ۽ دلي لڳاءُ سان پورهيتي ڪرڻ جي صلاح ڏني آهي، ڇاڪاڻ ته محبت سان ڪيل ڪم ۾ ڪا اوڻائي ٿئي ٿي ته محبت جي صدقي ٿي اجائي سجائي ٿيو پوي، پر محبت کان خالي بيائيءَ سان ڪيل ڪم، جنهن ۾ نااه ٺوه چمڪ ڌمڪ گهڻي آهي، پوءِ اهو ڪم محبت

سان ڪيل ناهي ته اهو ڪم نٿو آگاهي ۽ بيڪار ٿيو پوي انهيءَ لاءِ مرشد
لطيف پنهنجي روشن خياليءَ جو بيان هن طرح ڪيو آهي ته:
هلو هلو گوريبن، نازڪ جنين جو نينهن.
ڳنڍين سارو ڏينهن، چنڻ مَور نَ سِڪيا!

يا

مُحبت پائي مَن ۾، رَندِيا رَوَڙيا جَن،
تِن جو صَرافَن، آڻ تَوَريو ئي آگهائيو.

يا

چاڻت پائي چت ۾، سَنهون گَتيو جَن،
تِن جو صَرافَن، ڏُڪو ئي ڏاڍل نَ گيو.

شاهه سائينءَ جي وقت ۾ جڏهن نادر شاهه دراني، سنڌ ملڪ تي
حملو ڪري تباهي مچائيندي، وڻن جو فصل تباهه ڪري ڇڏيو، شهرن
کي باهيون ڏئي بازاريون ساڙي ويران ڪيون، جن ۾ گتن جا اڏا به تباهه ٿيا
۽ ڪنڌ واريون بيروزگار بنجي ويون هيون، شاهه سائين پورهيت ماڻهن جون
تباهه ڪاريون ڏسي، پنهنجي ڏک جو اظهار ڪندي چيو ته:

نَ سي وونعڻ وڻن ۾، نَ سي گاتاريُون،
پَسَئو بازارِيُون، هيئنڙو مُون لُون ٿِي.

2. پورهيت واڍو ۽ مهاڻو:

شاهه سائين پنهنجن بيتن ۾ واڍي ۽ مهاڻي کي نه وساريو هڪ هنڌ
فرمايو اٿس ته، ٻيڙي وچ درياهه ۾ اچي لوڏا لڻا پئي ٿي ڪائي، پوءِ ٻڏي يا تري
واڍي جيڪي ٺپ ٺپن ۾ ملائي ڇيڙيون ڇاڙهيون هيون، سي گهڻو وقت پاڻيءَ ۾
رهڻ جي ڪري ڳري سڙي ويون آهن، ملاح (مهاڻا) پنهنجين اڳين جاين تي
ڪونهي، يعني جيئن اڳ ۾ مضبوط ۽ چوڪس هئا، هاڻ ائين ڪونهي رهيا،
سندن پاليسيون ڦلهڙيون ٿي ويون آهن، انهيءَ ڪري ئي ٻيڙي کي ڦرنگي
(ڌاريا) گهڻو ڪري ويا آهن، اي ملاح! تنهنجي ٻيڙي تي چور اچي چڙهيا

آهن. اي منهنجا مالڪ! اهڙيون حالتون پيدا ٿي ويون آهن، جنهن جي ڪري وڏا وڏا ٻيڙا به ٻڏي ويندا آهن، اهڙين حالتن ۾ تنهنجي ٻاجه ۽ رحم جي ضرورت آهي، شاه سائينءَ جو هي اشارو ملڪ سنڌ جي حاڪم ڏانهن آهي، جنهن ۾ سندس پاليسيون به اچي وڃن ٿيون. شاه سائين سنڌ کي هڪ ٻيڙي سان مشابھت ڏني آهي ۽ وقت جي بادشاهه کي مير ملاح سان مشابھت ڏني اٿس. ۽ کيس مخاطب ٿيندي چيو آهي ته اي ملاح! توکي هي ڳالهيون زيب نٿيون ڏين، جو تون پنهنجي ٻيڙي (سنڌ ملڪ) لاءِ ڪجهه نٿو سوچين، رڳو غفلت ۽ لالچ ۾ اچي، هن ٻيڙيءَ ۾ رهڻ جي باوجود به سر ٽڪيو ستويو آهين، ڇا هن ٻيڙيءَ کي ڪجهه ٿيو ته تون ٻچي سگهندين؟ سنڌ جون سرحدون محفوظ نه رهيون آهن، اُتي ڌارين جو مائٽاڻو متل آهي، انهي صورتحال ۾ مرشد لطيف سجاڳيءَ جا سڏ ڪندي چيو آهي ته:

دنگي منجهه درياھ ڪين ٻڏي ڪين اُٻي
هو جي وڏي واڻيا، سي سوھڻ سڀ سريا،
معلم ماڳ نه اڳهين، فرنگي منجهه ڦريا،
ملاح! تنهنجي مڪڙي اچي چور چڙھيا
جتي ڊينگ ڍريا، تني تاري تنهنجي!

يا

بندر جان پئي تان، سُڪاڻيا مَ سُمھو
ڪَڇرُ ٿو ڪُن ڪري، جيئن ماڻي منجهه مھي،
ايڏو سُور سھي، نڊو نہ ڪجي ناڪڻا!

3. پورهيت لوهار:

شاه سائين لوهار جهڙي سخت جان پورهيت کي ته خاص ياد فرمايو آهي، هن جي ڳالهه ڪندي چوي ٿو ته باهه جي سختيءَ سان گت پگهرجي ٿو ۽ لوھ جڻ ٻرڻ شروع ڪيو ڏٺي، اُن لوھ مٿان لوهارن جي مٽرڪن جي ڌڪن جي مار ماران هوندي آهي، اُن وقت اهڙو منظر هوندو

آهي، جڻ مٿرڪا ٽڪجيو ٿا پون ۽ ساندائون تيز هلي هلي سهڪيو ٿيون
پون، اُن وقت اڳڙين (توهان) جو مچ مٿان ميڙو متل هوندو آهي ۽ وڌيڪ
فرمائي ٿو ته، جيئن لوهار لوه مان گڙا ڪُنڊا ٺاهي، هڪ ٻئي سان ملائي
قابو ڪندو آهي، اهڙيءَ طرح منهنجي سچڻ، منهنجي ساهه کي پنهنجي
ساهه سان ملائي سوگهو کڻي ڪيو آهي. شاهه سائين پورهيت لوهار کي
پنهنجي بيتن ۾ ياد فرمائي، هُن کي امر ٻڌايو آهي ته:

گت گڙهي لوه ٻري، ڌوڏا جت ڌڳن،
مٿرڪن منهن ڪڍيو، جت ساندائون سهڪن،
اڃ پڻ آڱرين، ميڙو آهي مچ تي!

يا

گڙو منجهه گڙي، جيئن لوهار لپيٽيو
تيئن منهنجو جيءُ جڙي سڀيريان سوگهو گڙيو!
پورهيت سونارو:

4.

سچ ۽ ڪوڙ (سون ۽ روپي) کي سڃاڻڻ جو ڪهڙو قدر هوندو؟
شاهه پنهنجي خيالن جو اظهار هن طرح ڪيو آهي ته:
جي صرافن لڌيو ته ٿون به لڌسون،
قدر ڪندئي ڪونه، تيئي گڏيندئي گڏون سان،

يا

قدردان گم ٿيا، ڪٿا خريدار،
سون، روپي جي، سالڪ آهن نه سار،
جي لوهه گڏين لوهار تن ڪهڙو قدر سون جو.

5. پورهيت ڪنڀار:

شاهه سائين مٽيءَ مان ٿانو ٺاهيندڙ ڪنڀار کي پنهنجن بيتن ۾
اڻي خاص اهميت ڏني آهي، هڪ هنڌ فرمايو اٿس اي عاشق! تون پنهنجي

عشق کي ڪنڀار جي آويءَ جي ٺهائين وانگر پوشيده رک، ڇو ته جيئن باهه جي ٿڪو گهٽجڻ سان ٿانوَ سٺا نه پڄندا آهن ۽ ڪچا رهجي ويندا آهن! تون ائين ڪر، جيئن ڪنڀار باهه کي ڍڪيندو آهي ته جيئن ٿانوَ سٺا پڄي راس ٿين. تون عشق ڪرڻ ٺهائين کان سڪ، جو ڏينهن جا ڏينهن پئي ٿي سڙي، پر باقي باهر ڪا نه ٿي ڪڍي ۽ ٿانوَ سٺا پڄي راس ٿا ٿين، تون به پنهنجي عشق جي باهه کي ٺهائين وانگر سيني ۾ سانڍي رک. جي باهر باقي ڪڍي ته تون عشق ۾ ڪچو رهجي ويندين. ڏسو ته شاهه سائينءَ جي جادو بياني سان ڪيئن نه عام فهم وارا الفاظ معنيٰ جي معراج تي وڃي پهتا آهن:

ٺهائين کان نينهن، سڪ مٺهنجا سڀرين،
سڙي سارو ڏينهن، باهر ٻاف نه نڪري

يا

نينهن ٺهائين جيئن، ڍڪيو گوهر نه ڍڪين،
جن جهڙي ڇڏي، رڇ پڄندا ڪيئن،
تون پڻ گريج ٿيئن، جيئن ڪنڀار ڪن گم سين.

6. پورهيت اوڏ:

سنڌيءَ ۾ چوڻي آهي ته اوڏ مٽيءَ جا ڪوڏا ڪٽي به زمين کوٽي آهي، ته اتان ننڍا ننڍا ڪوڏا نڪرندا آهن، جيڪي مٽيءَ سان مليل هوندا آهن، اوڏ به سڄو ڏينهن مٽيءَ جي ڪم ۾ رڏل رهندا آهن، مٽيءَ کان جدا ٿي نٿي ڪونه. ان ڪري ئي هي چوڻي ايجاد ٿي ته ’اوڏ مٽيءَ جا ڪوڏا‘ جيئن ڪوڏا مٽيءَ سان مليل هوندا آهن، مٽيءَ جي ڪم سان محبت ڪندڙ اوڏن کي شاهه سائين پنهنجي شاعريءَ ۾ آڻي امر بنائي ڇڏيو آهي، هڪ هنڌ فرمايو اٿس ته، پورهيت اوڏن کي چنل چچ هٿن ۾ آهن ۽ گلن تي ڪوڏراڻن ۽ انهن جي پورهئي سان اهڙو پيار آهي، جو سوڀر ٿي اٿي، پنهنجي مٽيءَ جي ڌنڌي سان لڳي وڃن ٿا، لاڪا! اهڙا عظيم پورهيت، جيڪي ٻين کي اڏي ڏيڻ لاءِ هيٺيان هٿان! هٿان هٿ لڏو ٻڌيو وتن، ڪڏهن ڪٿي، ڪڏهن ڪٿي! اهڙيءَ طرح پنهنجي

لاءِ ڪو خاص آجهو ڪونه اٿن، ڪٿي ڪٿي ڪي نشانين پيون ڏسجن. شاه سائين سندن محنت ۽ عظمت جو بيان هن طرح ڪيو آهي ته:

چنل چچ هٿن ۾ گلن ڪوڌارا،
پورهئي ڪارڻ پيت جي، ائين سوارا،
اوڏ به ويچارا، لاڪا! وڃن لڏيو

يا

آڏي آڏي اوڏ، ڇڏي ويا پيڻيون،
ڪوڏار ۽ ڪوٽ، پيا آهن پت تي!

7. پورهيت هاري:

شاه سائينءَ جي زماني ۾ سنڌ جا پورهيت هاري هينئر وانگر ڦرلٽ جو شڪار هئا، ڌارين ۽ ميرن پيرن کي لٽ ۽ چٽ ڏيکاري پنهنجو طرفدار بنائي رکيو هو. غريب هاري طبقو بلڪل هينئر وانگر حاڪم طبقي جي عذاب ۾ پيڙجي رهيو هو. اصل 'بيداد نگري' چرٻت راجا! وارو مثال هو. فرق رڳو اهو آهي، جو شاه سائينءَ جي زماني ۾ قديم وڏيرو هو هينئر جديد وڏيرو آهي، پر ڪم ٻنهيءَ جو ساڳيو غريب هارين کي انگ اگهاڙو پيت ٻُڪيو. قرضن ۽ مرضن ۾ مبتلا ڪري مارڻ جو پيو ٿيو خير، اُن چڪتاڻ واري ماحول ۾ پٽائي گهوت پورهيت هارين جي حقن جي ڳالهه سان گڏ، سندن خوشحاليءَ جو ذڪر پڻ ڪيو آهي ته: اڄ اتر طرف تازي تنوار شروع ڪيو آهي، ۽ هارين هر سنڀايا آهن ۽ مالوند ماڻهو ڏاڍا خوش ٿا ڏسجن، منهنجي حقيقي مالڪ، جهڙ ڪري ڄڻ آسمان کي مينهن پوڻ جو لباس پهرايو آهي، ۽ برسات کان پوءِ خوشحاليءَ جا منظر روشن ٿيا آهن، جو غريبن جي جهوپڙين مان ولوڙي جا آواز پيا اچن، غريب عورتن جي هٿن ۾ مڪڻ جا چاڻا آهن ۽ ڪير جا ساڙا آهن، مال پڻ خوش ٿو ڏسجي، ٻايون توڙي ٻانهيون، پنهنجن پکن ۾ پيون ٻهڪن. شاه سائين سنڌ جي خوشحاليءَ ۽ سُڪار لاءِ ڌڻي در هٿ ڪئي دعا گهرڻ سان گڏ، ساري جهان ۽ سڄي سنسار لاءِ دعائون گهريون آهن:

اڄ پڻ اُتر پار ڏي، تازي گئي تنوار
هارين هر سنڀايا، سرها ٿيا سنگهار
اڄ پڻ منهنجي يار وسڻ جا ويس ڪيا.

يا

بر وٺا ٿر وٺا، وٺيون ٽرائيون،
پرھ جو پتن تي، ڪن ولوڙا وائون،
مڪڻ پرين هٿڙا، سنگهاريون سائون،
ٻانهيون ۽ ٻايون، پڪي سونهن پانهنجي.

يا

سائينم سدائين گرڻ مٿي سنڌ سڪار
دوست مٺا دلدار عالم سڀ آباد گرڻ.

[روزاني عبرت حيدرآباد، جمع 22 فيبروري 2008ع ۾ ڇپيو]



Gul Hayat Institute

سچل جو پيغام سچ جو سنيهو!

سائنسي ترقي ۽ واڌاري جي زور تي چنڊ جي چهري تي پير گهمائڻ کان پوءِ پنهنجون وڪون وڌائي، مريخ تائين پهچڻ وارو انسان، هن ڌرتيءَ تي لوپ ۽ لالچ جي اُڇ اُجهائڻ لاءِ دُعا ۽ فريب جي رُج پويان رُلندي ڏاڍو حيران ۽ پريشان نظر پيو اچي، انساني هن سماج ۾ موجوده رساڪشي، علم ۽ تجربي جي کوٽ سبب نه آهي، پر هن بين الاقوامي بيچيني جو خاص ڪارڻ لوپ ۽ لالچ آهي، جنهن جي نتيجي ۾ روز بروز انسانيت ظلم ۽ ڏاڍ جي گهيڙي ۾ گهيڙجي رهي آهي. انسان تمدن جي اوسر جي تصوير پيش ڪرڻ بجاءِ، مارڌاڙ ۽ خونريزيءَ جا دل دهلائيندڙ داستان ٻڌائي ٿو، جنهن سان شايد شيطان به ڪُنن جون ٻئي پاپڙيون پڪڙي ٿو ٻه توبه ڪري، شرم کان ڪنڌ جُهڪائيندو هوندو! ڌارين جي اهڙي مصيبت ۾ آيل سنڌ سونهاري جي ڪُڪ مان ڪيترن ئي عظيم انسانن جنم ورتو، جن مصيبتن کي منهن ڏيڻ لاءِ همٿايو، امن امان جو درس ڏنو، نابودي نئيئي، عبد کي اعليٰ ڪرڻ جي راهه ڏيکاري، سُجود کان اڳ وجود وڃائڻ جو درس ڏنو، اکرڻ اُچارڻ بجاءِ اندر اُچارڻ جو چيو، سچ تي ساهه صدي ڪرڻ جي تلقين ڪئي، خُوديءَ کان خُدا تائين رسڻ جا راز سليلا، جن انسانن کي غفلت جي غر مان ڪڍي زندگيءَ جي پيچرن تي پهچايو، جن انساني عظمت کي محسوس ڪري ’مُون ۾ آهين ٿون، تو ۾ آهيان مان!‘ جي ڳالهه ڪئي، اُنهن صوفي لاکوفي عظيم بزرگن مان ’سچل سرمست‘ به هڪ آهي، جنهن جي بيت جي هي سِٽ مشهور آهي ته: ’جنهن دل پيتا عشق دا جامر سا دل مستو مست مدام!‘ هن بزرگ هستيءَ، جيڪو چيو سو ڪيو، ڇاڪاڻ ته حضرت عشق جو فرشتو پنهنجي ڏوٽرن ۾ مافوق الفطرت جي سگهه رکي ٿو، اُن جي تلوار جو پهريون وار ڏنوي دلفريبين ۾

جڪڙيندڙ زنجيرن کي ڇيهون ڇيهون ڪري ٿو ڇڏي، دل جڏهن هر قسم جي بندڻن کان آزاد ٿي، پنهنجو پاڻ کي پسي ٿي، اُن وقت حلقه ازل کان سواءِ ٻيو بندڻ کيس پيرن نظر نه ايندو آهي. حضرت سچل سرمست کي به جڏهن عشق جو ڀرپور پيالو نصيب ٿيو ته هن توحيد ۽ معرفت، عشق ۽ عرفان الاهيءَ جا واھڙ وھائي ڇڏيا. سچل جي جڏهن شاهه عبداللطيف سان ننڍڙي عمر ۾ ملاقات ٿي هئي ته، شاهه سائين سندس لاءِ فرمايو هو، 'اسان جيڪو ڪُٺو ڇاڙهيو آهي، انهيءَ جو ڍڪڻ هي نينگر لاهيندو!' ڀٽائي گهوت جي ڪُٺي جي ڍڪڻ لاهڻ وارو نينگر، جنهن کي اسان سچل سرمست ٿا چئون، سو 1739ع ۾ ضلعي خيرپور جي ڳوٺ درازا ۾ پيدا ٿيو. سندس والد جو نالو صلاح الدين فاروقي آهي، هُو اڃا ٻارڙو ئي هو ته سندس سرتان پدري شفقت جو هٿ لهي ويو ۽ هُن پنهنجي ڏاڏي خواجا ميان صاحبڏنو ۽ پوءِ پنهنجي چاچي خواجہ عبدالحق وٽ پرورش پاتي، سندس جسماني پرورش سان گڏ، رُوحاني پرورش به ٿي، پاڻ جڏهن پنهنجي چاچي خواجہ عبدالحق جي هٿ تي بيعت ڪئي، تڏهن کين ظاهري باطني علم عطا ٿيو ۽ پاڻ فرمايائون:

لانفني جو ڪلمو مَون کي مُرشد پاڻ پڙهايو

نابُودي جي نَشي آندڙ، ستگر سِير ڪرايو

هٿيو ڏٺي همت وارو، سارو بار ڪٽايو.

صلق سچل مان ستگر تان جنهن جانب جوش جڳايو!

تڏهن سندس تاثير سان هند، سنڌ واسيل آهي ۽ هندو هُجي يا مسلمان، هر سنڌي ماڻهوءَ جي دل تي سچل سرمست جو نالو سِڪي جي مُهر وانگر اُڪريل آهي، پنهنجي اصلي نالي 'حافظ عبدالوهاب' سان ياد ڪرڻ بجاءِ پيار ۽ محبت وچان کيس سچل سرمست، سچل سائين، سچو سائين وغيره سان ياد ڪندا آهن، پاڻ ستن ٻولين جو شاعر هو، جهڙوڪ، سنڌي، هندي، عربي، سرائيڪي، پنجابي، فارسي ۽ اردو! سندس شاعري حيرت ۽

عظمت جو آئينو آهي، جنهن کي پڙهڻ سان سچي پروڙ پئجي سگهي ٿي، جنهن لاءِ نانڪ يوسف جون هي ٻه سٽون ڪافي ٿو سمجھان ته:

مڪ موصحف سچل تيڏي صورت،

مُورت الله بسم الله حمد الله!

هي هڪ روشن حقيقت آهي ته سچل سرمست جهڙيون عظيم شخصيتون صدين کان پوءِ پيدا ٿينديون آهن! مولا پاڪ جو هي هڪ وڏو ڪرم آهي، جو سچل سائين سنڌ جي سباجهي ڌرتيءَ تي پيدا ٿيو. سندس خوبيون ڳڻڻ کان ٻاهر آهن، پر انهيءَ ۾ ڪوبه شڪ ڪونهي ته شاعريءَ جي دنيا ۾ سچل سائين پهرين صف جو شاعر آهي ۽ صوفيائي ڪردار جو روشن ستارو آهي، جنهن ٻين لاءِ فڪر ۽ فيض جي رازن ۽ رمزن کي روشن ڪيو. هُو زندگيءَ جي جدا جدا آزمائشي مرحلن، انساني جذبن ۽ احساسن جو ترجمان آهي. سچل سائين سنڌ جي حاڪم ڪلهوڙن جو زوال ۽ ٽالپرن جو ڪمال، پنهنجين اکين سان روڊروڏٺو، هي اهو وقت هو جڏهن مدد خان پناڻ سنڌ تي ڪاهي آيو هو ۽ هت ظلم ۽ بربريت جي باهه اچي پڙڪائي هئي، سا به سچل سائين ڏٺي، هڪ طرف ڌارين جي قتل غارت ٻئي طرف پنهنجن جون بيوڙايون، غداريون ۽ مذهبي ڪٽرپڻي جي عذابن سنڌي سماج کي ساڙي رکيو هو. سچل سائينءَ جي نگاهه ظاهر توڙي باطن تي هئي، هن اسلام کي رڳو ڊگهي ڌاڙهي ۽ وڏي پگڙي ٻڌڻ جي نالي کي نٿي سمجهيو. هن پنهنجي وسيع النظري ۽ روشن خياليءَ سان ڏٺو ته مُلن، مولوين جي مذهبي ڪٽرپڻي جو وڏي وچڻ عذاب الاهي آهي، جو هو پنهنجي مذهبي مڪر ۽ فريب سان ماڻهن کي تباهه ڪري رهيا آهن، هُو عقل ۽ آزاديءَ جا دشمن بنجي انسانيت کي ختم ڪري، حيوانيت کي هتي ڏئي رهيا آهن، جو پنهنجن اغراضن خاطر سموري دنيا کي گمراهيءَ جي چڪر ۾ ڦاسائي رکيو اٿن ۽ اهڙيون اهڙيون فرسوده رسمون ايجاد ڪري ورتيون اٿن، جن جي ڪري ماڻهن جو مرڻو ڀڙڻو شادي غمي، جيڪو ڪجهه به آهي، انهن مٿان

نڳن کي ڪارائت پيارڻ کان سواءِ نتوڻي سگهي. جڏهن ڪابه انساني ڀلائي يا اصلاح جي ڳالهه ٿئي ٿي ته سڀ کان پهرين هن نڳن ٽولي جا ماڻهو پنهنجن عالمانه فريبڪارين جا هٿيار کڻي، هاءِ گهوڙا ڪندي، مُنهن مٿو پٽيندي، هنن جو رستو روڪڻ لاءِ بيهي ٿا رهن ۽ اهڙو سانگ کڻي ٿا رچائين جو دنيا حيران پريشان رهيو ٿي وڃي. مذهب اسلام ته امن ۽ ڀائڻچاري جي ڳاهه ڪئي آهي، ته پوءِ هي فرقي پرستي، جهيڙا جهڳڙا، اُچ نيچ ڇو ۽ ڇا لاءِ؟ اهي جيڪي هڪ طرف ڪوڙ ڏوڪو، بليڪ ميلنگ، ذخيري اندوزي، ملاوت، وياح خوري، نڳي لالچ ۽ لوپ ۾ پنهنجو مٿ ڀاڙ آهن، ٻئي طرف هُو نمازون پڙهن ٿا، روزا رکن ٿا، قرآن پڙهن ٿا، صلواتون پڙهن ٿا، دُرود پڙهن ٿا، حج ۽ عمرڪن ٿا، تسبيحون پڙهن ٿا، پوءِ به سندن اُهي سڀئي ڳالهيون، سندن ٻُراين وارين ڳالهين کي نٿيون روڪي سگهن، ته پوءِ سندن روزا نمازون، دُرود، صلواتون، حج، عمرڪهڙي ڪم ڇا؟ هنن نڳن اسلام کي هن طرح سمجهيو آهي ته، هر ظالم حاڪم کي اولي الامر چئي سندن حمايت ڪجي، ۽ سندن مخالفن خلاف ڪوڙيون فتوتون جاري ڪري، خدا جي مخلوق کي ذليل ڪري مارجي ۽ آزار جي غلط تشريح سان پيدا ٿيل فرقن، ماڻهن کي مُنجهائي ڇڏيو آهي، ساڳيءَ طرح ٻين ۽ ڏن اوڳاڙو پيرن به ماڻهن کي حق جي راهه تان هٽائي ڇڏيو آهي، ڪي نوڙي نمازون ٿا پڙهن ته ڪن وري مندر وڃي وسايا آهن، ٻئي ڌريون حق (محبت) جي راهه ڀُلجي ويا آهن. سچل سائين پنهنجي جادو بيانيءَ سان الفاظن کي معنيٰ جي معراج تي هن طرح پهچايو آهي ته:

مذهبَن مُلڪ ۾ ماڻهو مُنجهايا،
 شيخن، پيرن، پنڊتن، بيحد ڀُلايا،
 ڪي نمازون نوڙي پڙهن، ڪن وڃي مندر وسايا،
 اوڏا ڪين آيا، عقل وارا عشق کي.

افسوس هن ڳالهه جو آهي ته عام طور سمجهيو ويندو آهي ته تصوف زندگيءَ کي ترڪ ڪرڻ جو ٻيو نالو آهي. صوفي کي غطل فهميءَ وڃان اهڙو شخص سمجهيو ويندو آهي، جيڪو دنيا کي ترڪ ڪري، لوڪان لڪي، ڪنهن ڪُنڊ ۾ جُهڻڊ هڻي، ذڪر فڪر ۾ پاڻ کي وساري ويهي رهي، رلي ڳچيءَ ۾ ست رنگي تويي پائي، ڏنڊو هٿ ۾ يا ڪندري ڪلهي تي رکي، نشي ۾ غافل بنجي، ٻار ٻچا وساري رُٿندو پُٺندو، در در جا ڌڪا کائيندو وڌي. سچل سائينءَ جي نظر ۾ صوفي اهو آهي، جيڪو پنهنجي اصلاحي شعور جي لحاظ کان صحيح سماجي نظام کي قائم ڪرڻ لاءِ سونهين جي حيثيت رکي، صوفي هڪ اهڙو صاحب نظر آهي، جيڪو نه رڳو سچائيءَ جي ڄاڻ رکي، پر پنهنجي ڄاڻ جي لافاني لات سان اجتماعي زندگيءَ کي جرڪائي، سُڌاري وغيره. سچل سائين سوچ کي سنوارڻ ۽ اندر کي اُچارڻ جي بنيادي ضرورت تي زور ڏنو آهي، جيئن فرد جي اصلاح ٿي سگهي ۽ اهڙيءَ طرح سچو سماج نيڪي ۽ ڀلائيءَ سان ڀلو ٿي پوي اخلاق، محبت، سچائي، نياز، نيوڙت ۽ ڀلائيءَ واري جدوجهد تڏهن ڪامياب ٿيندي جڏهن پورهيت الله جو دوست آهي، يعني الڪا سڀ حبيب الله آهي، سماج ۾ تمام ٿورن ماڻهن جي خوشحالي ۽ لکها ماڻهن جي بدحاليءَ کي خوشحال معاشرو نٿو چئي سگهجي. سچل سائين سنڌ جي سچي معاشري کي خوشحال ڏسڻ ٿي چاهيو. پر افسوس جو سندس اها ڳالهه مفت خور پيرن، ميرن، جاگيردارن، پوتارن، سردارن ۽ رئيسن وڏيرن، پٺڙين، مجاورن، مُلن مولوين کي پسند ڪانه هئي. سچل سائين سيڪيولر ذهن رکندڙ هو. تڏهن ته سڀني گڏجي کيس اسلام جو انڪاري ۽ ڏهريو وغيره سڏي ڪُفر جون فتوائون جاري ڪرايون. سچل سائين سندن ڪا پرواهه ڪانه ڪئي، چيائين ته مرد هميشه سچ چوندا آهن، پوءِ اهو سچ ڪنهن کي وڻي يا نه وڻي، ۽ ڪوڙي دوستي هلي يا نه هلي! ڪو فرق نٿو پوي، سچل سائين پنهنجن لفظن کي سچ جو ويس بهرائي هن ريت بيان ڪيو آهي ته:

سچ ٿا مرد چُون، گنهَن کي وڻي نہ وڻي،
گُوڙي دوستيءَ جو دَم بڻي نہ بڻي.

ڏٺو وڃي تہ صوفي هر دور ۾ انسان ذات سان محبت پائيجاري، پيار
امن سان رهڻ جي ڳالهه ڪئي آهي ۽ هر انسان، اُهو هندو هجي يا مسلمان،
تنهن کي پاڻ ۾ سمايل ٿو سمجھي ۽ پاڻ وري هُن ۾ سماجي ٿو وڃي ۽ چوي
ٿو تہ، اسان هڪ ٻئي ۾ ائين گم آهيون، جيئن ڪڪرن ۾ بجلي سمايل
هوندي آهي، پاڻ پنهنجن لفظن کي هيڪڙائي جو ويس ڍڪائي چوي ٿوتہ:
مُون ۾ آهين ٿُون، تو ۾ آهيان مان،
جيئن بجلي بادل سان، شامل آهي سڀرين.

صوفي جي نظر ۾ انساني زندگيءَ جا ٻہ پهلو رهيا آهن، هڪ جو
واسطو ماديت سان آهي، ٻئي جو واسطو روحانيت يا اخلاقيات سان آهي.
اڪثر مٿا مولوي، مڃاوار، پير ڏنوي زندگيءَ کان لاتعلقي ظاهر ڪندا آهن،
چوندا آهن تہ اسان کي الله رسول صلعم جي ڳالهه کان سواءِ ٻي ڳالهه وڻي ئي
ڪانه! مذهب اسلام کي دين فطرت انهيءَ ڪري چيو وڃي ٿو جو ضرورت
زمانِي تحت پنهنجي پاڻ ۾ تبديلي جي گنجائش موجود آهي، حقيقت ۾
مُٺن مولوين جي انڌي تقليد جي ڪري ئي خواري خرابي پيدا ٿي آهي،
مذهبي جهيڙا فساد وڌي وڻ ٿيا آهن، ڪڏهن ڪٿي ڪڏهن ڪٿي ناحق
خُون پيو وهي، اهڙن مُٺن مولوين کي هجري ۽ مسجد ۾ مذهب جي نالي ۾
چُهرا مٺا ۽ سڻيا طعام کائڻ، مُٺن کي ختما ڏيڻ پئسا وصول ڪري، اُنهن لاءِ
بخشش جون ڊگهيون دُعائون گهرڻ، جنت جون حُورون ۽ غلمان مدرسي ۽
مسجد لاءِ چندي وٺڻ جون ڳالهيون تہ ياد آهن، باقي اسلام ۾ امن امان،
خدمت خلق افضل عبادت! جون ڳالهيون الائي چو ياد ناهن! سچل سائينءَ
سان اهڙن مُٺن مولوين جو جهيڙو انهيءَ ڪري هو، جو هُو سندن مذهبي
مڪارين کي بي نقاب ڪري رهيو هو ۽ کين سمجھائيندي چيائين تہ، اي
ملا! تون پنهنجي جيئري ئي بيائي کي دل مان ڪڍي ڇڏ ۽ سوڀري ئي

مذهبي ڪٽرپڻي ۽ فرقي پرستيءَ کان آجوتِي وڃ. هندو مؤمن جا ويڇا وساري، اوهان هندو مؤمن پاڻ ۾ ملي محبت جو مزو مڇايو ڇو ته ويل وقت وري هٿ نه ايندو آهي، هندو مؤمن جي محبت ۾ ڀلائي جو راز سمايل آهي، اي مُلو! اوهان هن رمز کي سمجهو ته ڪُفر ئي اسلام جي آمد جو سبب بڻيو آهي، اوهان اها حقيقت نٿا سمجهو! اها ته محبوبن جي هڪ مام (راز) آهي، جيڪو نيچ کان اُوچ تي ٿو آئي، محبت جي ميدان ۾ ڪُفر ۽ اسلام جو ڪو وجود ڪونهي، ڇو طرف حق ئي حق جو آواز آهي. سچل سائين پنهنجن لفظن کي سچائيءَ سان هن طرح بيان ڪيو آهي ته:

گيد مذاهب من تان، ساجهر ساط سويل،
هندو مؤمن سان ملي، مُحبت جا گر ميل،

يا

اول ڪُفر پوءِ مڃڻ پوءِ منجه اسلام
مُلا سمجهين ڪين ڪي، ٿون محبوبن جي مام
گمچ هي ڪلام جيڪي ناقصئون ٿيا.

سچل سرمست ڏٺو ته سنڌ ۾ ماڻهو ڏن اوڳاڙو پيرن جا معتقد بنجي ويا آهن، ۽ وقت به وقت اُنهن کي دعوتون ڪارائين ٿا ۽ نذرانا ٿا ڏين ۽ کين هر طرح سان خوش ڏسڻ ٿا چاهين، اهو سڀ ڪجهه سنڌي ماڻهن جي سادگيءَ جو سبب آهي، جو هُو ٺڳ پيرن کي ڪنهن وڏي ڪاني ڪرامت وارو ٿا سمجهن ۽ اُنهن وٽ هر وڏو ڀرو ڦرجي رهيا آهن، اهڙن پيرن جي اهڙي مڪاريءَ جي ڪري، سنڌي غريب اڄوڃهه ماڻهو روز بروز غربت جي گهاٽي ۾ پيڙجي تباهه ٿي رهيا آهن ۽ پير روز بروز ترقي ڪري رهيا آهن، ايتري قدر جو پينو پير ڪٿو ڪُلهي ڪري، هٿين خالي سنڌ جي سرحد ٽپي، سنڌ ۾ داخل ٿئي ٿو ته سنڌ جا سوين ماڻهو سلامي ٿي، سندس مُريد ٿيو پون، ۽ اُهو رولو پير اُنهن غريبن کي ڪنهن نه ڪنهن بهاني، پتي ڪاٺي چند مهينن اندر ماني مڇيءَ وارو بنجي ٿو وڃي، اهڙيءَ طرح رولو مرشد سنڌ ۾ اچڻ کان پوءِ وڏا تونگر

بنجي ويا ۽ سندن مريد قرضن مرضن جي ڏهڻ ۾ ڊهجي پنڻ جهڙا ٿيندا ٿا
 وڃن، سنڌ ۾ اهڙن پيرن وڏي تباهي آندي آهي، اهڙا پير جيڪي پنهنجي
 گذاري لاءِ غريب مريدن جا محتاج آهن، ته پوءِ سندن ڪاٺي ڪرامت ڇا
 جي؟ سنڌي ماڻهو صوفي بزرگن جي تعليم تي عمل ڪن ۽ اهڙن مڪار
 مرشدن جي مڪاري کي سمجهي، انهن وٽ نه ڦرجن ته فريبڪارين جا آهي
 هيڏا سارا بُت ڊهي مليا ميت ٿي وڃن. سچل سائين اهڙن ٺڳن مرشدن کي
 لُٽيرو سڏيو آهي ۽ چيو آهي ته سنڌ مُلڪ کي اهي لُٽيرا لُٽي رهيا آهن، هُو
 اهو نٿا سمجهن ته الله تعاليٰ مڪر وارن کان وڌيڪ ڄاڻي ٿو اهي الله پاڪ
 سان به اٽڪلون ٿا ڪن. پاڻ مريد ڪري ماڻهو ڦرڻ واري عمل کي ننڍو
 آهي، ۽ چيو آهي ته، مريد ڪرڻ جو خيال نه رکڻ، عاشق بنجي نروار ٿيو،
 بپائي ٻوڙي ختم ڪريو، مذهبي ڪٽرپڻو ڇڏي ڏيو. مان ۽ مون واري فلسفي
 کان بچو جو پاڻ پاڻ سان انسان جي اندر جو ڏيوالو نڪري ويندو آهي،
 سچل سائين پنهنجي سچ جو سنيهو ڏيندي چوي ٿو ته:

مڪر سان مُلڪ کي، ٿا لُٽيرا لُٽين،
 وَ الله خيرُ الماڪرين، سچل تان سمجهين،
 گريو پيا گرڻ، اٽڪلون الله سان!

يا

مُريد گرڻ جو خيال نه رکجانءِ عاشق ٿيڻ نرالو
 دين مذهب ٻوڙ بپائي، مَسَتْ فَرَح مَنوالو
 مان ۽ مون جي سودي اندر مٿان گڏين ڏيوالو.

سچل حق آهي، سچل سارو سچ آهي، سچل عاشقن جو اڳواڻ آهي،
 سچل سنڌ جو منصور آهي، سنڌ اندر صوفي سلسلي ۾ سچل سائين هڪ
 يگاني رُوپ وارو بزرگ آهي، هن بزرگ تعصب پرستن تي جيڪي وار
 ڪيا، اهڙا وار سچل کان نه اڳ ڪنهن صوفي ڪيا نه سچل کان پوءِ ڪنهن
 ڪيا! اهڙيءَ طرح سچل سائين بي شمار وصفن جي مالڪن هجڻ سان گڏ

وڏو وطن پرست وڏو قوم پرست هو. سندس وطن پرستي ۽ قوم پرستيءَ جا مثال هن کان وڌيڪ ٻيا ڪهڙا ٿي سگهن ٿا، جو پاڻ عام مسلمانن وانگر مقدس جاين تي وڃي مرڻ جون دعائون ڪونه گهريون، نه وري اتان جي پٿرن کي گهوتي سُر موڪري اکين ۾ پاڻڻ جي ڳالهه ڪئي اٿس. هن رسول صلعم جي هن حديث ته، 'حُبُّ الْوَطَنِ مِنَ الْإِيمَانِ' کي نرت ۽ سرت سان سمجهي، بنا ڪنهن هٻڪ جي چيو ته مٺهنجو ديس سهي نموني سان سنڌ جو ڳوٺ 'درازا' آهي ۽ مڪي جو رهواسي سڏايائين نه وري ڀٽان جو ڀٽان سڏايائين، بلڪل صاف صاف چيائين ته:

ديس سچل دا درس درازا، نه مڪا، نه ڀٽانا!

سچل سائين سنڌ جي ڪُڪ مان جنم ورتو هو. ديس واسي کيس ڏاڍا پيارا هئا، جيئن جسم جي ڪنهن عضوي ۾ درد پيدا ٿيندو آهي ته سڄو جسم بيقرار ٿي ويندو آهي. اهڙيءَ طرح سچل سائين هر ديس واسيءَ جي تڪليف کي پنهنجي تڪليف ٿي سمجهيو. پوءِ اهو هندو هُجي يا مسلمان، پاڻ ديس واسين کي دعائون ڪري چيائين ٿي ته سدائين سَرها هُجن ۽ سدائين پنهنجي سنڌ ڌرتيءَ تي آباد هُجن، يعني ڪنهن ملڪ جا محتاج نه وڃي ٿين. هن ڌرتيءَ تي ئي خوش رهن! پاڻ سنڌين ۾ شعور ۽ سجاڳي پيدا ڪرڻ جي ڪوشش ۾ مست رهيو. کين قوم پرستيءَ جون رمزون سيکاريندي چيائين ته غيرت وارا انسان بنيون ۽ ونيون نه ڇڏيندا آهن، جوان اُن کي چئبو آهي، جيڪو ننگن ۽ دنگن تان قربان ٿي وڃي، ٻئي ۽ وٺيءَ ڇڏڻ وارا انسان ديس لڄائيندا آهن، سچل سائين قومي سجاڳيءَ جا سڏهن طرح ڪيا آهن ته:

سنگهاري ساڻيه شل هُئن سدائين سَرها،
وڃن نه پرڏيه خوش گذارين اُتھين.

يا

هڪ جوءِ ٻي جوءِ ڇڏين ڪين جوان،
اُهي ئي انسان، جي ننگن تان نثار ٿيا.

هڪ جُوءَ ٻي جوءَ، مرد نه ڇڏين مينڌرا،

تو پڻ پرين پوءِ، گوہ لڄايو گاڱ کي.

سچل سرمست جو پيغام هر دور ۽ هر زماني لاءِ سچ جو سنيهو
سمجھيو وڃي ۽ اهو به سمجھيو وڃي ته اهو ڪتر مذهبي ملو جنهن سچل
سائينءَ جي مخالفت ڪري، مٿس ڪُفر جي فتويٰ جاري ڪئي هئي، سواڃا
جيئرو آهي ۽ سچل سائينءَ جي مُريدن ۽ عقيدتمندن تي ڌم آهي، اهو
جاگيردار، پوتار، رئيس، وڏيرو ۽ پير به زنده آهي، شل خدا خير ڪري!
[روزاني عبرت حيدرآباد، خميس 27 سيپٽمبر 2007ع ۾ ڇپيو]



Gul Hayat Institute

سچل سائين پنهنجي رهڻي ڪهڻي جي آئيني ۾

مهراڻ جي ماڻھو قديم الايام کان وٺي علم ۽ ادب جو سرسبز مرڪز پئي رهي آهي. هن مُشڪان موچاري ۽ پلاري پُونءِ جي ڪُڪ مان ڪيترن ئي عظيم انسانن جنم ورتو آهي. انهن مان سچل سرمست به هڪ آهي. سندس مسلڪ ۾ ڪٿي به ڌڙي بنديءَ فرقي پرستي، تعصب پرستي، مذهبي ڪٽرپڻي ۽ اُچ نيچ جي متپيد جو ذڪر نٿو ملي. اهي سڀ ڳالهيون وٽس بلڪل فضول ۽ بي معنيٰ هيون. سچل سائينءَ جو اصلي نالو عبدالوهاب هو. جيڪو سندس پڙ ڏاڏي جونالو هو پر بالڪڻ ۾ ئي ’سچو‘ ۽ ’سچڻو‘ هجڻ ڪري سندس چاچو ميان عبدالحق پيار وچان ’سچل‘ يا ’سچو‘ سڏيندو هو. سچل پنهنجي چاچي وارن لفظن کي صحيح ثابت ڪرڻ لاءِ حق ۽ سچ جو سودو ڪري هن توحيد ۽ معرفت، عشق ۽ عرفان الاهيءَ جا واهڙ وهائي ڇڏيا. سچل جي جڏهن شاه عبداللطيف سان ننڍڙي عمر ۾ ملاقات ٿي هئي ته، شاه سائين سندس لاءِ فرمايو هو ’اسان جيڪو ڪُنو چاڙهيو آهي، انهيءَ جو ڍڪڻ هي نينگر لاهيندو!‘ پٽائي گهٽ جي ڪُنِي جي ڍڪڻ لاهڻ وارو نينگر، جنهن کي اسان سچل سرمست ٿا چئون، سو 1739ع ۾ ضلعي خيرپور جي ڳوٺ درازا ۾ پيدا ٿيو. سندس والد جونالو صلاح الدين فاروقي آهي. هُو اڃا ٻارو ئي هو ته سندس سرتان پدري شفقت جو هٿ لهي ويو ۽ هن پنهنجي ڏاڏي خواجا ميان صاحبڏنو ۽ پوءِ پنهنجي چاچي خواجہ عبدالحق وٽ پرورش پاتي. سندس جسماني پرورش سان گڏ، روحاني پرورش به ٿي، پاڻ جڏهن پنهنجي چاچي خواجہ عبدالحق جي هٿ تي بيعت ڪئي، تڏهن کين ظاهري باطني علم عطا ٿيو ۽ پاڻ فرمايائون:

لاني جو ڪلمو هُون کي مُرشد پاڻ پڙهايو
 نابُودي جي نَشي آندر سِگر سِير ڪرايو
 هٿيو ڏئي همت وارو سارو بار ڪٽايو.

خواجا عبدالحق جي وفات کان پوءِ جڏهن سندس پُٽ سخي قبول محمد پيءُ جي گادي سنڀالي ته سچل سائين هن جي شفقت هيٺ رهيو اهڙيءَ طرح پنهنجن بزرگن جي پرورش هيٺ رهڻ ڪري هُو پنهنجي دَور جو وڏو عالم، صوفي، تصوف جو شهنشاهه، حقيقت ۽ معرفت جي رمزن جو راڻو ۽ مذهبي ڪٽرپڻي کان ٻُلد و بالا هو. هُو هڪ اهڙو صوفي بنجي ويو جيڪو ’لَکُم دِينُکُم وَلِي الدِّين‘ جو عملي پيروڪار هُئڻ سان گڏ واصل با الله ۽ فناني الله پڻ هو. جنهن خود خدائي نَور جي تجلین جو مشاهدو ماڻيو هو. هن کي مالڪ حقيقيءَ جي سڀني اسرارن ۽ رَمَزن جي ڄاڻ هُئي. هن کي دينِ ذِمر جي نالي ۾ بيگناهه قتل غارت، اجائي ڦُرت، مارڌاڙ ۽ جهيڙن جهڳڙن واري ڳالهه پسند بلڪل ڪانه هُئي، اهو ئي سبب هو جو پيت پُوجاري مُلن مولوين ۽ هروپرو مرد – مومن ۽ مرد – مجاهد سڏائيندڙن سان ڪانه لڳندي هُئس. سندس سرائڪي ڪلام جي هڪ سِٽ آهي ته:

ڪوئي هووي جو ملي نون ماري سچل سچ الياهي!

سچل سائينءَ جي ڪلام جي هن سِٽ جو اهو مطلب نه آهي ته اوهان لَنيون ڪُهاڙيون ڪُٽي مُلا ماري ڏيڍ ڪريو سندس مطلب آهي ته اوهان مُلن جي تشريح ڪيل مذهبي ڪٽرپڻي واري دين کان پڇي پاسو ڪريو ڇو ته هُو مذهب جي نالي ۾ انسانن کي ڪُٽڻ، ڪُٽڻ ۽ ڀلڻ وانگر ويڙهائي، رتو ڇاڻ ڪري تباهه ٿا ڪن. ۽ ايتريون نفرتون وڌي وڃن ٿيون، جن جو ڪو حساب ئي ڪونهي! هن جو خيال هو ته دنيا ۾ انسان هڪ آهي ته پوءِ سندس مذهب به هڪڙو ئي هُجڻ گهرجي، جنهن ۾ محبت ئي محبت هُجي، هي نفرت ۽ ويڙهه بلڪل آجائي آهي، مذهب انسانن کي پاڻ ۾ پيار ۽ محبت سان رهڻ جو درس ٿوڌي، ته پوءِ هي جهيڙا جهڳڙا ڇو؟ هنن جهيڙن جهڳڙن ۽ نفرتن کي ڏسي بنا ڪنهن هٻڪ جي چئي سگهجي ٿو ته دنيا ۾ خون خرابن ۽ نفرتن جو ذميوار مُلن مولوين جو تشريح ڪيل ڪٽرپڻي وارو مذهب آهي، جيستائين اُهو ڪٽرپڻي وارو مُلن وارو مذهب موجود آهي، تيستائين اهي جهيڙا جهڳڙا ۽ نفرتون ختم نه ٿينديون، سندس چوڻ هو ته

مُٺن مولوين جي مُلائيٽ ۽ فرقيواريت وڌي وڃڻ عذابِ الاهي آهي، اُنهن پنهنجي مڪر ۽ فريبڪارين سان انسانن کي تباھ ۽ برباد ڪيو آهي، اهو سڀ ڪجهه هي پنهنجي هڪ هتي کي قائم ڪرڻ خاطر ڪري رهيا آهن، اُهي عقل جا انڌا وحشانيت پيدا ڪري رهيا آهن، اوهان جڏهن مُٺن جي مُلائيٽ کي سمجهي پاڻ بچائيندؤ ۽ ٻين کي به بچائيندؤ ته اڳتي هلي مُلا مولوي پنهنجي موت مري ويندا ۽ سندن مذهبي مڪاريون ازخود ختم ٿي وينديون ۽ انسانيت سُڪ جو ساهه ڪڍندي اهوئي آهي مُٺن کي مارڻ جو مفهوم جنهن سان منهنجو هي خواب پورو ٿيندو ته:

مُون ۾ آهين تُون، تو ۾ آهيان مان،

جيئن بجلي بادل سان، شامل آهي سڀرين.

پٽائي گهوت جو هڪ بيت آهي ته:

رَوزا نمازون، اِيءُ پڻ چڱو ڪم

اُهو ڪو ٻيو فهم جنهن سان پسين پرين کي.

سچل سائين، شاهه سائينءَ جي ڪُني جو ڍڪڻ لاهي، سندس

مٿئين بيت جي فهم واري فلسفي جي سمجهاڻيءَ لاءِ هن بيت کي پيش ڪيو

آهي ته:

مذهبن ملڪ ۾ ماڻهو منجهايا،

شيخن، پيرن، پنڊتن، بيحد ڀلايا،

ڪي نوڙي نمازون پڙهن، ڪن مندر وسايا،

اوڏا ڪين آيا، عقل وارا عشق کي.

اهو سچل سائين جو وڏو سچ هو جنهن سان سندس وقت ۾ مُٺن کي

مرچ لڳا هئا ۽ مٿن ڪُفر جون فتوائون جاري ڪيون ويون هيون، ڏٺو وڃي ته

اڄ به اهڙا مُلا مولوي موجود آهن، جيڪي سچل سائينءَ جي فڪر جا

انڪاري آهن، ۽ سچل سائينءَ جي پيروڪارن کي نفرت جي نگاه سان

ڏسندا آهن، ائين محسوس ٿيندو آهي، جڏهن سچل جا اُهي پيروڪار هنن لاءِ
ڪي وڏا ڌاڙيل آهن، حافظ شيرازيءَ جو قول آهي ته:

گبنده عشقم رازهر دوجهان آزاد ما

يعني آءٌ عشق جو غلام آهيان ۽ ٻنهي جهانن کان آزاد آهيان.

سچل سائين ساڳي ڳالهه هن طرح ڪئي آهي ته:

جيئن آهي جڳ ۾ بنا عشق عذاب!

يعني عشق کان سواءِ زندگي جنجال بڻجي ٿي وڃي، اُن عذاب مان
نڪرڻ لاءِ عشق جي رهبريءَ کان سواءِ ٻيو ڪو چارو ئي ڪونهي، حافظ
شيرازي هڪ غزل ۾ حُسن جي باري ۾ چيو آهي، جنهن جو مطلب آهي ته:
”بادشاهي تاج پهري تخت تي ويهي، حڪومت هلائڻ ۽ دنيا جي فڪر ۾
گذارڻ کان بهتر آهي ته ڪنهن حسين چهر جي چوڌاري ڪولي ديدار ڪجي!“

سچل سائين به ساڳي پنڌ جو پانڌيڙو هو، تنهن ڪري سندس
ڪلام ۾ هر هنڌ حُسن پرستي نظر پئي اچي، ايتريقدر جو حسينن کي زيب
زينت وارن لباسن پائڻ، اُن سان گڏ سُٺا زيور پائڻ ۽ هار سينگار ڪري
وڌيڪ سُهڻي ٿيڻ جون صلاحون ٿي ڏنائين، ۽ التجا ڪندي محبوب کي
چوي ٿو ته: پنهنجي چهر تي تان پردو هٽاءِ، جو آءٌ تهنجو سُهو چهر وڌسڻ آيو
آهيان!

سچل سائين پنهنجي جادو بيانيءَ جو اظهار هن طرح ڪيو آهي

تہ: Gul Hayat Institute

گھنڊ ڪول ديدار وڪائو، مين آيا مُڪ ويڪڙ،

پايا زيب پيران، وچ ڪڙيان پايڻ ڪون چمڪائو،

مين آيا مُڪ ويڪڙ

نال اسانڌي دلبر سائين، الله لڳ ته لائو!

مين آيا مُڪ ويڪڙ

روا نوري، سبز چولا، هيري نال جڙائو

مِين آيا مُڪ ويڪڙ

حال سچل ڏا معلوم ٿيڪون، سائل ڪون نه ستائو

مِين آيا مُڪ ويڪڙ

سچل سائينءَ جي اندر ۾ عشقِ الاهي جو درياه اُڇلون ڏئي وهي رهيو هو. جنهن ۾ هو هميشه تڙگندو ٿي رهيو ٿو هو جوانيءَ ۾ پنهنجي نفس کي قابو ڪيو هُئائين، پر حُسن پرستي تمام گهڻي هُئس، جيڪا پيريءَ تائين هليس، پر زندگي ۾ ڪو اجايو پير ڪونه ڪنيائين ۽ پاڪن پاڪ رهيو. هن لاءِ حُسن پرستي واري رُوحاني لذت ڪافي هُئي، شادي جو به گهڻو خيال ڪونه هُئس، پر پنهنجي هادي ميان عبدالحق جي اصرار تي سندس نياڻيءَ سان شادي ڪيائين. نه ته شادي جو اونو ڪونه هُئس، اُن شاديءَ مان ڪيس هڪ پُٽ به ڄائو هو. ڪُجهه وقت کان پوءِ خيرپور جي مير رستم خان جو پٽ مير محمد حسن سخت بيمار ٿي پيو حڪيمن ۽ طبين کان گهڻو ئي علاج ڪرايو ويو، پر ڦڪين فرق نه ڪيو. آخر مير رستم خان، سچل سائينءَ کي روئي چيو قبالا سائين! واهر ڪري ڪا دعا ڪريو پُٽ هٿن مان ٿو وڃي! پاڻ دُعا گهريائون ۽ پوءِ مير رستم کي مخاطب ٿيندي چيائين ته، 'آءٌ تنهنجي پُٽ جي عيوض ۾ پنهنجو پُٽ خدا کي ٿو ڏيان؛' پوءِ پاڻ خيرپور ۾ ئي هُئا ته سندس پُٽ زماني مان موڪلائي ويو ۽ مير رستم جو پُٽ چڱو پلو ٿي اُٿيو. چون ٿا ته هڪ پيري سچل سائين، ڪنهن غريب جي ڪم لاءِ مير سهراب خان ۽ سندس پُٽ مير رستم خان وٽ خيرپور ويو. ميرن جي ڪمرن ۾ بندوقون تنگيل ڏنائين ۽ هٿ جو اشارو ڪري، ميرن کان پڇيائين ته هي ڇا آهن؟ ميرن چيو ته قبالا سائين! هي بندوقون آهن، هنن سان اسان شينهن جو شڪار ڪندا آهيون! سچل سائين کين چيو ته، شينهن ڪنهن جي مارڻ جو آهي ڇا؟ خوشامدڙين چيو ها، هن بندوق هيترن قدمن تي شينهن ماريو ۽ هن بندوق هيترن وڪن تي شينهن ماريو! ائين وٺي گوڙ ڪيائون ۽ ميرن به نوڪرن جي پُٺپراڻي ڪئي، جنهن تي سچل سائين جي طبع ۾ تمام

جوش اچي ويو. چون ٿا ته سندس صورت ۾ اهڙو تغير پيدا ٿيو جو هو شينهن بنجي ويو ۽ شينهن واري گجگوڙ ڪري اٿيو! سندس اها ڪيفيت ڏسي خوف مان ميرن کان جُتيون پاڻ به وسري ويون ۽ پيرين اُگهاڙا خوف مان نوڪرن سميت اُن جڳهه مان نڪري ٻاهر ڀڳا ۽ پوءِ سچل سائينءَ کان اُن گستاخيءَ جي معافي ورتائون، اُن کان پوءِ سچل سائين ۾ سندن اعتقاد وڌيو ۽ وٽس وقت به وقت زيارت لاءِ ايندا ويندا هئا. هڪ ڀيرو مير ننڍا وڏا شڪار تان موٽيا هئا، چيائون ته سچل سائينءَ کي پيرين پوندا هلون، سو لڙي آيا، اُن وقت سخت گرمي هئي ۽ سچل سائين بدن کي مٿ ڏئي ڪوه تي وهنجڻ جي تياري ۾ هو. وڏا مير گهوڙن تان لهي بيهي رهيا، جو سچل سائينءَ کي مٿ لڳل هو، دل ۾ خيال ڪيائون ته متان ڪپڙا خراب ٿين! ۽ بيٺي خوش خير عافيت ڪيائون، مير علي مراد خان، جيڪو سڀني کان ننڍو ۽ تمام گهڻو سڀيتو هو، سو پڻ هتي هو. جڏهن پهتو ته گهوڙي تان لهي پيو ۽ وڏن ميرن کي بيٺل ڏسي سمجهيائين ته هو پيرين پئي بيٺا آهن، تنهن ڪري پاڻ هڪدم وڃي سچل سائينءَ جي قدم بوسي ڪيائين ۽ ڪپڙن خراب ٿيڻ جو ڪو خيال نه ڪيائين، جنهن تي سچل سائين تمام گهڻو خوش ٿي کيس ٻنهي اکين تي چُميون ڏئي دعا ڪيائين ۽ وڏن کي چيائين ته توهان منهنجي جسم تي مٿ ڏسي، پري بيهي رهيا، پر هي مٿ نه پر ميندي هئي، جنهن جو رنگ هن ننڍڙي مير کي لڳو آهي، پوءِ اهو سچ ثابت ٿيو جو اهو مير وڏي نالي وارو شاعر ۽ روشن خيال عاشق مزاج ٿيو. سچل سائينءَ جي بيماريءَ جو علاج راڳ رنگ ۽ ساز آواز سان ٿيندو هو. هڪ ڀيري کيس خوني پيچش ٿي پيا، جنهن لاءِ ستيون ڦڪيون به کاڌائين، پر پوءِ به فائدو ڪونه ٿيو ۽ ڏاڍو ضعيف ٿي لڙهي پيو. سخي قبول محمد کي سندس حُسن پرستي ۽ راڳ ويراڳ جي شوق جي خبر هئي، تنهن مير رستم خان ڏي چورائي موڪليو ته، سچل اگهو ٿي پيو آهي، اوهان ڳاڻڻيون موڪليو! بس حُڪم جي دير هئي، مير به تي ڳاڻڻيون ۽ ناچڻيون هار سينگار ڪرائي موڪلي ڏنيون، جيڪي

ڳائينديون وڄائينديون، سچل سائين وٽ پهتيون، هو انهن کي ڏسي اهڙو ته خوش ٿيو جو ٽپ ڏئي اُٿيو ۽ ساڻن گڏجي نچڻ ڳائڻ لڳو ۽ بلڪل چاقو چڱو پلو ٿي ويو. چون ٿا ته سال اڌ کان پوءِ سچل سائين وري اڳهو ٿي پيو. اها خبر جڏهن لاڙڪاڻي جي حيواني نالي ڳاڻي کي پئي، جيڪا حسن ۾ پنهنجو مت پاڻ هڻي ۽ ڳاڻي به پلوڙ هڻي، سا کيس پڇڻ لاءِ شهر درازا ۾ پهتي، هار سينگار ڪري، پيشواز ۽ چيرون پائي، ڳائيندي، نچندي، سچل سائين جي ڪمري ۾ آئي، جتي هو سٺل هو. سچل سائين کيس ڏسي چيو ته، بسم الله اسان جا طبيب، اسان جا حڪيم آيا آهن! ائين چئي ٽپ ڏئي اُٿيو جڻ بيمار ٿي ڪونه هو ۽ ساڻس گڏجي نچڻ ڳائڻ ۾ شروع ٿي ويو ۽ نوبنو تازو توانو ٿي پيو.

سچل سائين جي کاڌ خوراڪ، عادتون ۽ لياقتون:

سچل سائين جا وڏا تمام سادگي پسند هئا، وٽن مخدوم غوث بهاءُ الدين ذڪريا ملتاني مهمان ٿي آيو ته سندن ڏٺ تي گذران ڏسي، کين ڏوٽر جو لقب ڏنائون، يعني ڏٺ تي گذران ڪرڻ وارا! ان جو اثر سچل سائين تي نمايان هو سندس کاڌ خوراڪ بلڪل سادي سوڍي هوندي هئي! ڏينهن جو ڏڏ ۾ لوڻ مرچ وجهي، ان ۾ ٽڪر ٻوڙي کائيندو هو، يا ماني پوري، ڪٽي کائيندو هو، نه ته اڪثر روزي ۾ رهندو هو، ڪڏهن ڪڏهن گوشت جو شوربو کائيندو هو، اڳتي هلي اهو به بند ڪيائين، هو ڌاري جي رڀ ۽ دال پسند ڪندو هو رات جو اڪثر کاڌو نه جي برابر کائيندو هو، يا کائيندو ٿي ڪونه هو هن پنهنجي هٿ سان ڪنهن حلال جانور يا پکي کي ڪونه کُٺو ۽ نه وري ڪو شڪار وغيره ڪيائين، رات جو گهٽ سمنهندو هو اڪثر ڪاٺ جي صندلي تي مراقبي ۾ ڪنڌ هيٺ ڪريو وينو هوندو هو جوانيءَ ۾ پنج وقت نماز به پڙهين ۾ موج مستيءَ ۾ اچڻ کانپوءِ نماز به ڇڏي ڏنائين ۽ استغراق ۾ پيو هوندو هو ڪڏهن وري مستي ۽ وجد جي حالت ۾ پيو نچندو ڪُٺندو هو سني ۽ شيعي وارو فرق نه رکندو هو اهلبيت لاءِ وڌ مان وڌ محبت هئس عاشورن ۾ مرثيه خوانيءَ سان گڏ ماتم به ڪندو هو شدت پسنديءَ

واري مذهبي ڪٽرپڻي کان تمام گهڻو پري هوندو هو. پئسي جي لالچ اصل ڪانه هوندي هئس. جي ڪٿان چار پئسا ملندا هئس ته ٻين کي ڏئي ڇڏيندو هو. مير ڪڏهن راڳ رنگ جي محفل رچائيندا هئا ۽ شراب پيئندا هئا ۽ سچل سائين اُن محفل ۾ هوندو هو ته شراب پيئڻ جي منع نه ڪندو هو. پر پاڻ عشق جي نشي کان سواءِ پيو ڪوبه نشو نه ڪندو هو. سچل سائين پاڻ ڳائيندو وڃائيندو هو. هُوراڳ جي وڏي ڄاڻ رکندو هو. چون ٿا ته جڏهن سارنگي ۽ طبلي تي هٿ لڳندو هو ته هو هڪدم بي خودي جي عالم ۾ هليو ويندو هو ۽ سندس مٿي جا وڏا وار بلڪل اُڀا ٿي ويندا هئا ۽ اکين مان آب جاري ٿي ويندو هئس. شعر، مستي ۽ مدهوشيءَ جي حالت ۾ چوندو ويندو هو. منشي ۽ فقير لکندا ويندا هئا. جڏهن هوش ۾ ايندو هو تڏهن ٻڌائيندا هئس ته قبل سائين! اوهان هي هي چيو آهي! پاڻ چوندو هو ته بابا! اهو سڀ ڪجهه چوڻ واري چيو آهي. مون کي ته خبر به ڪانهي! پوءِ فقير سندس چيل ڪلام گڏ ڪري ڪتابي صورت ۾ ڪري رکندا ويندا هئا. چون ٿا ته اُنهن ڪتابن مان ڪُجهه لکڻيون پاڻ ئي سازائي ٻوڙائي ڇڏيون. ڇي! متان اهي ڳالهيون عام ماڻهن جي سمجهه ۾ نه اچن ۽ ڀلجي نه وڃن! باقي مختلف ٻولين ۾ رهيل ڪلامن ۽ بيتن جو اندازو نو لک ڇڻيه هزار ڇهه سئو ڇهه آهي. اُنهيءَ کان سواءِ فارسي تصنيف 'ديوان آشڪار' آهي. جنهن ۾ غزل مثنويون ۽ رباعيون وغيره ۽ ٻيو گهڻو ڪجهه آهي!

سچل سائينءَ جا مُريد خادم ۽ ٻالڪا:

سچل سائينءَ جي سچائي، صفائي ۽ پيار محبت ڏسي، ڪافي ماڻهو سندس مُريد خادم ۽ ٻالڪا بڻجي ويا. اُنهن ۾ هڪڙو لاڙڪاڻي جو صالح فقير مشهور آهي، جنهن کي پنهنجو طالب بڻائي دُعا ڪيائين. جنهن کي اهڙو رنگ لڳو جو سيلاني بنجي ويو. جيڪو خراسان ۽ قندار ۾ وڃي وڏي ناليوارو درويش ظاهر ٿيو ۽ اُتان جي ڪيترن ئي پناهن کي پنهنجو مُريد بڻايائين ۽ اُتي ئي رهيو. ٻيا فقير جيڪي درازا ۾ سچل سائينءَ جي خدمت ۾ رهندا هئا، جن ۾ سيد دين شاه، پير شاه، حيدر شاه، خير شاه، يوسف

فقير ڪوڪر، جيڪو پوءِ يوسف نانڪ سڏجڻ لڳو، يعقوب فقير، گهرام فقير جتوئي، شير خان فقير ڀيرو، محمد صالح، فقير دونهين وارو، محمد صديق، فقير لاڙڪاڻي وارو، عثمان فقير، چاڪي لاڙڪاڻوي قابل ذڪر آهن. انهن فقيرن مان يوسف فقير، جيڪو پوءِ يوسف نانڪ ٿيو ۽ يعقوب فقير تي سچل سائينءَ جو ڏاڍو راز هو، اُهي ٻئي فقير وڏا درويش ٿيا ۽ شاعري به ڪيائون، جنهن ۾ يوسف نانڪ جو هي ڪلام مشهور آهي، جيڪو هن پنهنجي مرشد سچل سائين جي بيماريءَ دوران دُعا طور چيو هو ته:

عُمر درازا ٿيڙي، الله نگهبان هوِي،

علي دي آمان هوِي، پنجنن دي چانو هوِي!

سند ۾ هن ڪلام جي تمام وڏي مقبوليت آهي، جيڪا هڪ دُعا

سمجھي ويندي آهي.

سچل سائينءَ جي شڪل شبهه ۽ پوشاڪ:

سچل سائين، وچولي قد جو، رنگ موافق ۽ صاف هوندو هوس، نڪ ۽ پيشاني پورا بيٺل، اکيون وڏيون، چاهين پني ڏاڙهي مبارڪ، مٿي جا وار وڏا، مٿي ۾ فقيرائو سائي رنگ جو تاج پائيندو هو، گلهن تي سفيد چادري يا ڪاري کٽي ڍڪيندو هو، پيرن ۾ سنڌي جُتي پائيندو هو، ڪڏهن پير اُگهاڙا ڪري گهمندو هو، هٿ ۾ لٺ کڻي هلندو هو، پٽ تي تڏو وڇائي سُمهندو هو، پير ۾ تنبورو رکندو هو!

وهت تي گهٽ چڙهندو هو، اڪثر پنڌ هلندو هو، لڪندو گهٽ هو، ڳنڀير خيال ۾ رهندو هو، سچ ڳالهائيندو هو، رات جو آرام گهٽ ڪندو هو، سڄي رات ڪاٺ جي صندلي تي مراقبي ۾ ڪنڌ هيٺ ڪري ويٺو هوندو هو، وڌيڪ سندس صورت بابت نانڪ يوسف جون هي ٻه سٽون ڪافي ٿو سمجهان ته:

مَڪ مصحف، سچل ٿيڙي صورت،

مُورَت الله بسم الله، حمد الله

سچل سائينءَ جي ولادت سنڌ لاءِ سعادت ثابت ٿي، جو هن جي
فڪر ۽ فيض سان سنڌي ماڻهو ملن ۽ مولوين جي مذهبي ڪٽرپڻي واري
مصيبت کان بچي ويا، هن چيو ته:

پنهنجي ذات لڪائي، ڪيئن ٻي ذات سڏايان،

اعليٰ اعظم شان جي، نوبت نينهن وڄايان،

منصوري جي موج ۾، ٿو آنا الحق الايان!

پاڻ زندگي ۾ چونڊو هوتو، مون کي مالڪ حقيقيءَ وٽان عمر 105
سال مليل آهي، پر آءُ 15 سال اڳ ۾ سرڪار جي سلام تي ويندس، يعني
پيالو ڪندس ۽ ائين ئي ٿيو جو هو 1829ع جي مطابق هجري سن 1242
جي رمضان مهيني جي 14 تاريخ فجر مهل سنڌ جي ماڻهن کي الوداع چئي،
مالڪ حقيقي جي حضور ۾ وڃي حق موجود چيائين.

[روزاني عبرت حيدرآباد، سومر 15 سيپٽمبر 2008ع ۾ ڇپيل.]



Gul Hayat Institute

شاه لطيف پنهنجي رهڻي ڪهڻي جي آئيني ۾

شاهه لطيف، جنهن کي اسان عقيدت ۽ محبت سان پٽائي گهوت يا لاکيڻو لطيف به چوندا آهيون، سندس والد ماجد جو نالو سيد حبيب شاهه آهي، جنهن کي پهريائين اولاد ڪونه هو. پوءِ ڪنهن پهتل بزرگ کان اولاد ٿيڻ لاءِ دُعا گهرايائين، پوءِ اُن بزرگ دُعا ڪري چيس ته تو کي پُٽ ڄمندو. جنهن جو نالو عبداللطيف رڪجانءِ، جيڪو زماني جو غوث ٿيندو. پوءِ سگهو ئي سيد حبيب شاهه کي پُٽ ڄائو. جنهن جو نالو عبداللطيف رکيائين، جيڪو سگهو ئي راهه رباني وٺي ويو. وري پيو پُٽ ٿيس، اُن جو نالو به عبداللطيف رکيائين، اهو ننڍي عمر ۾ ئي وفات ڪري ويو. وري ٽيون پُٽ ٿيس، اُن جو نالو به ساڳيو عبداللطيف رکيائين، جيڪو زندهه رهيو. جهڙو هيو سندس نالو، تهڙو ئي پاڻ لطيف هو. هو عبداللطيف هو ۽ ساڳي وقت عبد توڙي لطيف هو. عبدت ۽ لطافت سندس شاعريءَ ۾ فڪري فيض ۽ پيغام جا چوڏهينءَ جي چنڊ جهڙا به روشن رُخ آهن، جن جي سوجهري ۾ ئي شاهه سائينءَ جي ڪلام کي صحيح سمجهي سگهجي ٿو. جهڙي طرح مولانا جلال الدين رومي جي مثنوي متعلق مشهور آهي ته:

مثنوي و مدنوي و مولوي
هست قرآن در زبان پهلوي

تهڙي طرح سنڌ جي سَهڻي ڌرتيءَ جي سدا حيات شاعر شاهه عبداللطيف پنهنجي شاعريءَ کي، پنهنجي فڪر ۽ پيغام جو ذريعو بنائيندي چيو آهي ته:

جي تو بيت ڀانئين، سي آيتون آهين،
نيو من لائين، پريان سنڌي پار ڏي!

شاه سائينءَ جي هن بيت جي، سنڌ جي هڪ وڏي عالم ۽ بزرگ
هستي حضرت عبدالرحيم گرهوڙي حمايت ڪندي چيو ته:
آهي عبداللطيف جو اسان تي احسان،
جنهن جوڙي قرآن، سنڌيءَ ۾ سهي ڪيا
سندس ننڍپڻ جا ڏينهن:

سندس شروعاتي پالنا، سندس امڙ ۽ پيءُ سيد حبيب شاهه جي
دست شفقت هيٺ ٿي، هُو جڏهن ڇهن ستن سالن جو ٿيو ته کيس آخوند نور
محمد پتيءَ وٽ پڙهڻ لاءِ ڇڏيو ويو. اُستاد کيس پتيءَ تي شروعاتي سبق
ڏيندي چيو ته: چئو 'الف' پٽائي گهوت چيو ته 'الف' وري استاد چيس ته: چئو
'ب' پٽائي گهوت چيو ته: 'ب' وڃي ٻين کي ڏي، مون لاءِ 'الف' ڪافي آهي!
استاد کيس 'ب' چوڻ لاءِ گهڻوئي چيو، پر هن ڪابه نه ٻڌي آخر کيس پيءُ
سيد حبيب شاهه وٽ وٺي آيا ۽ سڄو احوال ڪري ٻڌايائونس. سيد حبيب
شاهه وڏو داناءُ هو، جنهن پنهنجي پُٽ جي رمز سمجهي ورتي ۽ ٽپ ڏئي اُٿيو
۽ معصوم پُٽ کي پاڪر پائي، مٿي ڪٿي سندس اکين تي چُميون ڏئي چيو
ته، پُٽ تون حق تي آهين، ليڪن ظاهري سبق جو اهو هڪ نمونو آهي! گهڻن
ماڻهن جي اها راءِ آهي ته، شاهه سائين ڪنهن مُلا مولوي وٽ ظاهري تعليم
ڪانه ورتي هئي، هو چمندي ڄام هو جو سڀني علمن ۽ فن جو وڏو ماهر هو.
کيس دُنيوي علمن تي قدرت حاصل هئي، جنهن کي خدائي ذات چيو وڃي ٿو
انهيءَ لاءِ سندس واضح لفظن ۾ هي گواهي آهي ته:
سي اڻ پڙهيا ئي پڙهيا ٿيا، جن پڙهايو پاڻ،
پيا ڪوڙين ڪتابن ساڻ هونئين وٽن هلندا.

يا

اگر پڙهه آلف جو، پيا ورق ورائين گوه،
آهي اهو ئي ڏوه، جيئن سمجهين ڪينڪي.

يا

هَنيَائجَ هيَنئينَ ۾، اَلَفَ سَندي اَوڙَ

تَہَ کِتابَنَ جِي کَوڙَ مَنجَهائينَ معلومَ ٿِي.

هنن بيتن مان معلوم ٿو ٿئي ته کيس علم جي عطائيت خود خدا کان

ٿي هئي.

سندس ننڍي هوندي جون عادتون:

شاه سائين اڪيلائي کي گهڻو پسند ڪندو هو. ويهندو هو ته

جهنگ طرف منهن ڪري ويهندو هو ڏينهن جا ڏينهن، راتين جون راتيون

گهمندو وتندو هو. جي ويهندو هو ته خيالن ۾ گم نظر ايندو هو. هو رُوحاني

اک رکندڙ هو. هن کي ڪائنات جي گل شين ۾ خدائي نور نظر ايندو هو.

اهڙي وقت ۾ هن عاشق بي ساخته چئي ڏنو ته:

اِيڪَ قَصَرِ دَر لَکَ کَوڙينَ ڪَڙسَ بَڙَڪيونَ،

جيڏانهن گريان پَرڪَ، تيڏانهن سَڄَ سامهون.

يا

گيو مطالعو مَون، هو جو وَرَقِ وَصالِ جو

تنهن ۾ ٿون ٿي ٿون، ٻي لات لَحظي جيتري

چون ٿا ته هڪ پيري ٻين ٻارڙن سان گڏ لڪ چپ راند ڪندي

واريءَ جي ڌڙي جي ڀر ۾ هڪ ڪريل وڻ جي پُور ۾ گهڙي لڪي ويهي رهيو.

اُتي ڪو اهڙو خيال اچي ويس جو راند وسري ويس. ٻيا چوڪرا به هليا ويا،

ڪنهن به هن جي سار ڪانه لڌي. پاڻ تي ڏينهن وڻ جي پُور ۾ لڪو ويٺو هو.

سيد حبيب شاه کيس ڳوليندو، اُن ڪريل وڻ وٽ اچي پهتو ته سندس

ڪپڙي جي گنڊ ٻاهر ڏٺائين، جيڪا هوا جي لڳڻ ڪري ڪُجهه لتجي به

وئي هئي ۽ سمجهيائين ته منهنجو لاڏلو اتي آهي، جيڪو جيئرو به آهي،

الائي نه تڏهن چيائين ته:

لڳي لڳي واءِ، ويا انگڙا لتجي.

جڏهن پيءُ جو اهو آواز شاه سائينءَ جي ڪن تي پيو ته چرڪ
پري اُٿيو ۽ جواب ۾ چيائين ته:

پئي ڪٿي پَساه، پَسڻ ڪارڻ پرينءَ جي.

شاه سائينءَ جو هندو فقيرن سان گڏجي سير سفر ڪرڻ:

شاه سائينءَ کي سير سفر ڪرڻ جو ڏاڍو شوق هوندو هو. سو پاڻ
ويس متائي، هندو سنياسي ۽ جوگي فقيرن سان گڏجي، جبلن جو سير شروع
ڪيو. جنهن ۾ گنجو ٽڪر، ڀڳو ٺوڙهو، ڪير ٿر، ڏاڙهيوارو، هماليا، هاڙهو ۽
ڪارونجهر جهڙا ڪيترائي جبل گهمي ڏٺائين ۽ ڀنڀور لسبيلي کان ڪيچ
مڪران تائين ويو ۽ جبلن ۾ زيارتن جا هنڌ پڻ ڏٺائين، جنهن ۾ لاهوت
لامڪاني، شاه نوراني هنگلاج ۾ ناني وغيره جون زيارتون ڪيائين، ڍنڍون،
ڍورا، درياھ، سمنڊ جا ساحلي علائقا ۽ مورڙي جو ماڳ پڻ ڏٺائين، هُو هندو
فقيرن سان ڏينهن جا ڏينهن، راتين جون راتيون، مهينن جا مهينا ۽ سالن جا
سال گهمندو ٿر ٻر جهاڳيندو رهيو. گر نار جي سلمير ويو، اُتي هڪ مريد وٽ
مهمان وڃي ٿيو. اهو مريد ويچارو ڏاڍو غريب هو. سو ڏاڍو پريشان ٿيو ته هاڻ
ڇا ڪريان! سندس زال کيس پريشان ڏسي چيو ته، ميان! هڪ رستو سوچيو
آهي، جنهن ۾ پنهنجو ڪم ٿي ويندو! مڙس پڇيس ڪهڙو؟ زال چيس، شهر
۾ هڪ هندو ڏڪاندار آهي، جيڪو مون تي عاشق آهي، پر آءُ کيس
ليکيندي ڪانه آهيان، جي اُن وٽ وينديس ته ڪاڏي پيتي لاءِ اوڌر تي سامان
ملي ويندو. پوءِ پيا ڏيندا سون، غريب مريد لاچار ٿي، انهيءَ رت تي راضي ٿيو.
مائي جڏهن ڏڪان تي وئي ته سيٺ چيس، تون اچڻي نه وڃڻي اڃ ڪيئن وڌا
پير ڪيا اٿئي! مائي سڄو قصو ڪري ٻڌايس، اهو ٻڌي سيٺ کي ڏاڍو آچرچ
لڳو ته مرشد ۾ ايترو اعتقاد ڪير ڪري! سو مٺ ۾ هڪ ٻُڪ رُبين جو ۽
سيڌو سامان مفت ۾ ڏئي مٿي تي پوتي پهرائي، دين جي پيڻ ڪري
موڪليائين ۽ پوءِ پاڻ به شاه سائينءَ جو مريد ٿيو. اها ڳالهه جڏهن شاه
سائينءَ جي ڪن تي پئي، تڏهن چيائين ته مائي کي جس هجي، جنهن

خداڪارڻ بدنامي سني، هن کي گس ڪانه لڳندي، جنهن هتان جو ڪم به ڪيو ۽ هتان جو ڪم به ڪيو. شاه سائين پنهنجي خيالن جو اظهار هن طرح ڪيو آهي، چوي ٿو ته:

تِن جيسلميراڻين جس، جي الله ڪارڻ لَنديون ٿيون،
آديون عبداللطيف چئي، ڪانه لڳندن گس،
هت به رهايائون رَس، هت به گڏيون هوت ڪي!

شاه سائين جو دُعا لاءِ مرزا مغل بيگ جي گهر وڃڻ:

مرزا مغل بيگ ڪوٽڙيءَ ۾ رهندا هئا، جيڪا هاڻوڪي ڀت کان اڌ ڪوھ پري ڏکڻ طرف هئي، مرزا تمام وڏو ماڻهو هو، پر سيد حبيب شاه سان گھڻو ٺهيل هو ۽ هن ۾ وڏو اعتقاد هوس، ڪنهن مشڪلات ۾ پوندو هو ته شاه حبيب کان دُعا گهرائيندو هو ته اها مشڪل دُور ٿي ويندي هئي! هڪ ڀيري مرزا مغل بيگ جي نياڻيءَ بيمار ٿي پئي، علاج معالج ڪرايائونس، پر ڪوبه سڌارو ڪونه آيو. آخر هو شاه حبيب کي دُعا لاءِ سڏڻ آيا، پر شاه حبيب پاڻ نيڪ ڪونه هو، سو ان عيوض شاه لطيف کي وٺي ويا، ان وقت نينگري وڏي چادر ۾ ويڙهجي سيڙهجي ڪٽولي تي سٿل هئي، شاه سائين مٿان اچي سندس هٿ جي چيچ پنهنجي هٿ ۾ وٺي، هي لفظ چيا ته 'جنهن جي آگر سيد هٿ ۾ تنهن کي لهر نڪي لوڏو!' هن ڳالهه تي مغلن کي سخت ڪاوڙ لڳي ۽ ٽپي باهه ٿي ويا ۽ سيد کي ايڏائڻ شروع ڪيائون، آخر کين اُتان لڏائي ڇڏيائون ۽ هو ٻئي پاڙي ۾ وڃي ويٺا! کين اُتي به نه سٿائون ۽ هو ڪوٽڙيءَ مان لڏي ڀت تي اچي ويٺا، مرزا مغل بيگ کي اُنهيءَ رمز جي ڪهڙي خبر ته طالب ۽ مطلوب جو تعلق روز ازل کان آهي، جيڪو سندن رُوحن جي پيدائش وقت ٿيو هو، اُنهيءَ ۾ سيد جو ڪهڙو ڏوھ! جو ڪا شئي پيدا ٿيڻ جي ڪا ڳالهه ئي ڪانه هئي، نڪو گوشت پوشت، نه وري آدم جو ڪو وجود هو، رُگورُوح هئا، اُنهيءَ وقت ۾ هن ڳانڍاپي جي ياد آهي، اُنهيءَ لاءِ شاه سائين هن ڳجهه جي ڳالهه هن ريت ڪئي آهي ته:

نَڪا ڪُنَ فَيَڪُونُ هُئي، نَڪو لَڳَ لَمَر.

بنيو هو نه ٻُت ۾ اَڃا ڪين آدم.

ان دوران ڪي ڌاڙيل مردن جي غير موجودگيءَ ۾ مغلن جي ڪوٽ ۾ اچي پيا، ڪافي مال ملڪيت لُٽي هليا ويا، جڏهن مغل گهر آيا ته ڌاڙي جي ڳالهه ٻڌي، هٿيار ڪڍي ڌاڙيلن جي پُٺيان لڳا، وات تي شاهه سائين پنهنجن فقيرن سان گڏ ڪاٺيون ڪري رهيو هو، سو اهڙي ڏُڪڻي وقت ۾ فقيرن سميت مغلن سان مدد لاءِ گڏجي هلڻ جي ڪوشش ڪئي، پر مغلن کيس منع ڪئي ته تون اسان سان گڏجي نه هل! پوءِ به شاهه سائين ساڻن گڏجي هلڻ جي ڪوشش ڪئي ته مرزا مغل بيگ، شاهه سائينءَ کي ڏکا ٿيلها ڏئي گندا ۽ گستاخاڻا لفظ ڳالهائي واپس ڪيو. شاهه سائينءَ کي اُن ڳالهه جو ڏاڍو ڏک ٿيو ۽ بي اختيارِيءَ ۾ اچي چيائين ته:

بيگ ٽنهنجي بيگي، رهندي ڪوٽڙيءَ ۾ ڪان،

اٿم آس آندر ۾، دل مارينئي مان!

چوندا آهن ته فقير جي ٻولي، الله جي ٻولي هوندي آهي ۽ شاهه سائين جو اهو چوڻ گُٺوئي ڪين، اڳتي هلي مغلن جو مقابلو ڌاڙيلن سان ٿيو، جنهن ۾ مرزا مغل بيگ سان گڏ، سڀئي مغل مارجي ويا، باقي مغل بيگ جو هڪڙو ننڍڙو پُٽ، جيڪو گهر ۾ رهيل هو، سو بچي ويو. اهو واقعو 1713ع ۾ ٿيو، مغلن جي عورتن ۽ ٻين عام ماڻهن چيو ته اهو سيدن جو رنج وڙهيو آهي! سو مغل ڏاڍا پريشان ٿيا ۽ خوف ۾ گهيرجي ويا ۽ پوءِ سيدن کان معافي ورتائون ۽ مرزا مغل بيگ جي نياڻي سعيده بيگم جنهن جي چيچ شاهه سائين پنهنجي هٿ ۾ ورتي هئي، ان جو سڱ شاهه سائين کي ڏنائون، جنهن سان سندس شادي ٿي، ڪجهه وقت کانپوءِ شاهه سائين جي گهر ۾ اُميدواري ٿي، هڪ ڏينهن هڪڙو فقير سمهندو شاهه سائين وٽ آيو، شاهه سائين پڇيس ته ابا ٻيو ته خير آهي! فقير وراڻي ڏنس ته قبالا سائين! ٻيو خير آهي، اوهان جي گهر ۾ اُميدواري آهي، سو ڪين پلي ڪاٺ جي خواهش

تي هئي، ڊوڙندي پلوني آيس، سو ساھ تڪڙو تو کٽان! اها ڳالھ ٻڌي شاه سائينءَ کي ڏاڍي بچان لڳي ۽ چيائين ته واھ جو اولاد چئبو جو آيا بيت ۾ آھي ته منھنجن فقيرن کي ٿو رلائي، جي ڄمندو ته الائي ڪھڙا ڪُور ڪندو! مون کي اهڙو ٻار گھر جي ئي ڪوٺا پوءِ فقيرن ڏي هٿ جو اشارو ڪري چيائين ته هي سڀ فقير منھنجا رُوحاني اولاد آھن. شاه سائين سان نور محمد ڪلهوڙي جي دشمني جو وڌڻ! شاه سائين جي دل ۾ سنڌ ۽ سنڌين لاءِ امر پريم جي قدرتي رمز رکيل هئي، هو ٻھراڙيءَ جي ماحول جو نڀايل وڏو ڪيل هو ٻولي توڙي احساسن ۽ جذبن ۾ سنڌي ماڻھن جي وڌيڪ ويجهو هو. هن سنڌ جي سياسي سماجي ردو بدل ۽ اُٿل پُٿل کي چڱي ريت پروڙي پرکي ڏٺو هو. هن سنڌي ماڻھن ۾ پنھنجي شاعريءَ ۽ راڳ جي رستي ذهني سجاڳي پيدا ڪرڻ جي ڪوشش ڪئي هئي، اُن ڪري سنڌي ماڻھن جي عقيدت ۽ محبت جو هن گودڙي پوش صوفي سان هي حال هو ته:

گُوڙين گَن سلام آچيو آسڻ اُن جي!

شاه سائينءَ سان سنڌي ماڻھن جي گھڻي عقيدتمندي ۽ پوئلڳي ڏسي، سنڌ جو ظالم ۽ ترقيءَ جو دشمن حاڪم نور محمد ڪلهوڙو جيڪو پاڻ به مُرشديءَ جو دم هڻندو هو جنھن جي گاديءَ جو هنڌ خدا آباد هو، اُن جي دل ۾ شاه سائينءَ لاءِ حسد پيدا ٿيو، ڏن اوڳاڙو نام نهاد مرشد به ساڻس ملي ويا هئا، سڀئي شاه سائينءَ کي ڪنھن نموني مارائڻ جي ڪوشش ۾ هئا، هڪ ڀيرو شاه سائين بيٺڙي رستي ملتان مان ڪاشيءَ جون سرون، شاه ڪريم جي مقبري لاءِ وٺيو ٿي آيو ۽ خدا آباد وٽ ڪجهه وقت ترسيو ته نور محمد ڪلهوڙي کيس موتين جي معجون ۾ زهر ملائي، دٻليءَ ۾ وجهي ڏياري موڪليو، جيڪو پوءِ شاه سائين درياھ ۾ هاري ڇڏيو، ٻئي ڀيري نور محمد ڪلهوڙي، شاه سائين جي دعوت ڪري، کيس نذراني ۾ هڪ لُتر چَڪر ۽ ٽاهر گهوڙي ڏني ته جيئن کيس گڏائي ماري، شاه سائين اها گهوڙي وٺي تپ ڏئي، اُن تي چڙهي وينو ته اُها گهوڙيءَ هڪ گهوڙيءَ ۾ ڊوڙي

نظر کان نڪري وئي ۽ نور محمد ڪلهوڙو ڏاڍو خوش ٿيو ته اڄ شاهه سائين پورو ٿي ويندو! پر چوندا آهن ته 'جنهن کي رب رکي، تنهن کي ڪير چڪي!'
سو ٿوري دير کان پوءِ شاهه سائين بنا لغام گهوڙيءَ ڊوڙائي واپس آيو ۽ نور محمد ڪلهوڙي جي اڳيان اچي بيهاري، جيڪا ٽڪي ڊوڙڻ ڪري سهڪي رهي هئي ۽ پگهر ۾ شل هئي، پوءِ نور محمد ڪلهوڙو ڏاڍو لڄي ٿيو ۽ شرم لڪائيندي، شاهه سائينءَ کان پڇيائين ته اوهان گهوڙيءَ جو لغام ڇو لهرائي ڇڏيو هو؟ شاهه سائين جواب ۾ چيس ته، اي گهيلا! منهنجي واڳ به ڏٺي سڳوري جي هٿ ۾ آهي، تڏهن وٽ منهنجي هينان هو، انهيءَ جي واڳ (لغام) به مون ان جي هٿ ۾ ڏئي ڇڏي ۽ چير ته:

واڳ ڏٺي تنهنجي وس، آءُ ڳا پاڻ وهڻي.

اهو ٺڪتو ٻڌي نور محمد ڪلهوڙو ڏاڍو شرمسار ٿيو ۽ ضمير جي ڇُهڻدڙين ڪري شاهه سائين کان معافي ورتائين! پٽ شاهه تي حملو ڪندڙ هالن جي پير، شاهه سائين اڳيان هٿيار ڦٽا ڪري کانئس معافي ورتي!

هڪڙي پيري پير پنج پاڳ، هالن وارو بکر واه ۾ بيٺيءَ تي چڙهي شڪار لاءِ ٺڪتو هو. هڪ هنڌ واه جي ڪپ تي، شاهه سائينءَ جي فقير کي ويٺل ڏٺائين، جنهن سان ڪُٽو به گڏ هو. پير کي اهو ڪُٽو ڏاڍو وڻيو، سو فقير کان اهو ڪُٽو گهربائين، فقير چيس اهو ڪُٽو مرشد لطيف جو آهي، آءُ اهو ڪُٽو نٿو ڏئي سگهان ۽ پير اهو ڪُٽو فقير کان زوري کسي بيٺيءَ ۾ وجهي هليو ويو. اها خبر جڏهن شاهه سائينءَ جي فقيرن کي پئي، تڏهن ولر ڪري ڏنڊا کڻي، واه جي ڪپ تي اچي بيهي رهيا ته پير واپس مٽيو ته بيٺي زوري بيهاري پير کان ڪُٽو ڦري ورتائون، انهيءَ ۾ پير پنهنجي وڏي بيعزتي سمجهي، ڏاڍو ڪاوڙيو ۽ هالن ۾ پهچي پنهنجا هٿيار بند ماڻهو گڏ ڪري چيائين سڀاڻي سوڀر پٽ تي حملو ڪبو! اها خبر شاهه سائينءَ کي به پئي، سو پنهنجي فقيرن کي چيائين، ابا! فڪر نه ڪريو جيڪا الله جي مرضي! اهو به چيائين ته ٿوري دير کان پوءِ هڪڙو مست فقير کانين جي

پري ڪٿي ايندو! اها پري هت لائين ته سمجهو ته فتح اسان جي آهي، پر جي اها ڪانين جي پري ڪٿي اڳتي هليو ويو ته پوءِ حال ڪونهي! ڪُجهه وقت کان پوءِ ڏٺائون ته هڪڙي مست فقير ڪانين جي پري ڪٿي اچي. شاه سائينءَ جي آستاني تي لائي، ۽ پاڻ ويندو رهيو. تڏهن فقير ڏاڍا خوش ٿيا. سڄي رات راڳ ويراڳ ۾ گذاريائون. صبح ٿيو ته پير پنهنجي لشڪر سميت ٻاهران اچي پهتو. پير سندس وڏو خليفو نالي اسماعيل پوئتي رهجي ويل هو. اُن کي وٺڻ لاءِ ماڻهو موڪليائين ته جيئن اچي ته شاه سائينءَ تي حملو ڪريون. ڪجهه دير کان پوءِ خليفو اچي حاضر ٿيو. پر پنهنجي مُنهن کي ڪپڙي سان ڍڪي پير جي اڳيان اچي بيٺو. پير پڇيس ته مُنهن ڇو ويڙهيو اٿئي؟ پوءِ ست ڏني. پير ڪپڙو لائس ڏسي ته سندس ڏاڙهي مڇون، مٿو ڪوڙيو پيو آهي ۽ مُنهن ڪارو لڳو پيو اٿس. پير کي حيرت وٺي وئي ته منهنجي خليفن سان هي جُٺ ڪنهن ڪئي آهي؟ سو تڪڙ ۾ پڇيائينس ته هي جُٺ ڪنهن ڪئي اٿئي؟ خليفن جواب ۾ چيو ته قبلًا جيڪڏهن توسان گڏجي شاه سائينءَ سان نٿو وڙهان ته نمڪ حرام ٿو ڪونجان، جي هلي ٿو وڙهان ته قيامت جي ڏينهن خدا ۽ رسول صلعم جي اڳيان، منهنجو ڪارو مُنهن ڪري اچي بيهاريندا، جو مان حضرت علي عليه السلام جي اولاد سان وڙهيس. سو مون چيو ته هن ئي جهان ۾ پنهنجن ئي هٿن سان ڏاڙهي، مڇون، مٿو ڪوڙي. مُنهن ڪارو ڪري آيو آهيان! هاڻ حڪم ڪريو جيئن چئو ٿيئن ڪريان! پير کي خليفن جي هن ڳالهه ۽ اُن عمل تي ڏاڍو شرم آيو ۽ پڇيائو. پنهنجن هٿياربندن کي واپس ڪري شاه سائينءَ جي قدمن تي ڪري. پنهنجي غلطيءَ جي معافي ورتائين. شاه سائين اهڙن پيرن جي بي سمجهائي ڏسي چيو ته، هُو پاڻ ڪجهه نٿا ڪن، اجايو پنهنجن ڏاڏن ۽ نالن جي آجائين ڪاني ڪرامت جون ڳالهيون ٻڌائي، خدا جي خلق کي ڦريندا ڪائيندا رهن ٿا، هُو ائين آهن جيئن بنا نر جي ڪڪڙ جا وائي آنا! شاه سائين اُن ڳالهه جو اظهار هن طرح ڪيو آهي ته:

پاڻ گن ڪينڪي، پا ائين ڏاڏ ۽ نان.

اهڙا وائي آنا، گڪڙ لاڻا ڪيترا!

اهڙن مثالن جي ڪري شاه سائينءَ جي مُريدي خادمي ۾ وڏو
اضافو آيو جيڪي سندس مخالف هئا، سي به هن کان ڪن هڻڻ لڳا ۽ ڊوڙي
اچي سندس پاسو ورتو!

شاه حبيب جي وفات:

شاه حبيب ڏاڍو اگهو ٿي پيو. شاه سائين ڪوتڙي ويل هو. شاه
حبیب هڪ قاصد موڪليو ته جيئن هُو اچي آخري ملاقات ڪري، اُن قاصد
هتان هي بيت لکي موڪليائين ته:

گنهن جي نينهن گنا، جو واجهائيندي نه ورو

جيڪي مٽي گندا، سو جانب گريو جيئري.

شاه سائين اُن جي جواب ۾ پنهنجي والد ماجد ڏي قاصد هتان هي
بيت ڏياري موڪليو ته:

مٿان تئين ملور ڪين اڳاهون آهيان،

ڏسڻ ۾ گڙ ڏور، حد پنين جي هيڪڙي.

قاصد جي موٽي اچڻ کانپوءِ شاه حبيب پيالو ڪيو کيس پت تي
سيد محمود شاه جي سيراندي ۾ جڳهه ڏني وئي، اُن کان پوءِ شاه سائين
رياضت ۾ گذارڻ لڳو. انهيءَ وچ ۾ جيڪي ماڻهو سندس مخالف هئا، سي
سندس مريد بنجي ويا!
شاه سائين جو ڳاڻي گلان کي دعا ڪرڻ:

چون ٿا ته گلان نالي هڪ وڏي ڳاڻي هئي، جيڪا صورت ۽ سيرت
۾ پنهنجو مٿ پاڻ هئي، جيڪا پت شاه تي گهڻو اچي، شاه سائينءَ وٽ
ڳائيندي وڃائيندي هئي. هڪ ڀيري شاه سائين وٽ پت تي اچي اهڙو ته
ڳاڻ وڃائڻ ڪيائين، جو شاه سائين سميت سڀني فقيرن کي وجد ۾ آڻي
ڇڏيائين، چون ٿا ته اڳ ۾ اهڙو ڪڏهن ڪونه ڳايو هئائين ۽ شاه سائين

ڏاڍو خوش ٿيو هو ۽ واه واه چئي کيس ڏاڍو داد ٿي ڏنائين. عين اُن وقت، اُن ڳاڻڻي شاه سائينءَ کي هٿ جوڙي نهايت عاجزيءَ سان عرض ڪيو ته قبل سائين! مون کي ته ڪا دُعا ڪريو ته آءُ پنهنجي ماني مڇيءَ واري تي سُکيو ستابو وقت گذاريان ۽ عاقبت سُئي گذريم! شاه سائين به دير ڪانه ڪئي، هٿ کڻي دعا ڪيائينس ۽ کيس چيو ته، مائي گلان تون سنڌراڻي ٿيندين ۽ تومن هڪ گل ٿيندو (پُٽ ڄمندو) جيڪو سنڌ جو ناميارو حاڪم ٿيندو، شاه سائين جي دعا جلدي ڏٺي در اگاهائي، پت تي اها ڳالهه ٿي، عين اُن وقت شاه سائين جي ڪنهن مخالف، سنڌ جي حاڪم نور محمد ڪلهوڙي کي وڃي ٻُڌايو ته، عام ماڻهو شاه عبداللطيف کي اهڙو خدا جو نيڪ ٻانهن ٿا چون! پر هُن جو حال هي آهي، رات جو پت تي رُڳو ڪنجريون پيو نچائي، ۽ پاڻ به انهن سان گڏجي پيو نچي ۽ راڳ پيو ٻُڌي! ميان نور محمد ڪلهوڙي پنهنجا ماڻهو ڊوڙايا ته پت تي وڃي اها خبر لهن ته سچ آهي يا ڪوڙا جيڪڏهن ڪا ڪنجري، شاه وٽ هُجي ته اُن کي وٺي، مون وٽ حاضر ڪريو ته، روبرو شاه صاحب جون خبرون چارون وٺونس! اهي اڃا پنڌ ۾ ئي هئا ته ڳاڻڻي گلان، شاه سائينءَ کان موڪلائي وڃڻ جي ڪئي. شاه سائين چيس ته مائي گلان تڪڙ نه ڪر، ٿورو ترس، جو هيرن جا خريدار ٿا اچن! ائين ڪندي نور محمد ڪلهوڙي جا ماڻهو آستاني اندر گهڙي آيا ۽ هڪدم گلان کي ڪنڀي کڻي وڃي نور محمد ڪلهوڙي وٽ پيش ڪيائونس، ميان نور محمد ڪلهوڙي گلان جي خوبصورتِي ۽ مست جوانيءَ جو چوڻ ڏسي موهجي پيو ۽ خيال ڪيائين ته ساڻس محبت ڪريان، پر گلان هٿ لائڻ نه ڏنس ۽ چيائين ته ميان صاحب! شريعت موجب نڪاح وهندين ته آءُ سڄي ساري ٽنهنجي ملڪ آهيان، باقي ائين هرگز ڪين ٿيندو!

ميان کي عشق جي باهه ويهڻ نه ڏٺو ۽ هڪدم هڪ مُلو گهرائي کڻي، گلان سان نڪاح ڪيائين، جو پوءِ اُن مان غلام شاه ڄائو، جيڪو سنڌ جو ناميارو حاڪم ٿيو ۽ پوءِ مرشد لطيف جو پڪو مُريد ٿيو جنهن لاءِ

هي مشهور آهي ته شاه سائين سنڌ جي ڀلائي لاءِ غلام شاه خدا کان گهري ورتو هو!

شاه سائين جو ڪربلا مولائي جي زيارت لاءِ نڪرڻ:

شاه سائينءَ کي اوچتو اچي خيال ٿيو ته مولا ڪائنات حضرت علي عليه السلام ۽ سندس ٻچڙن جي وڃي زيارت ڪيان، سو پٽ تان نڪري تيار ٿي روانو ٿيو هڪ منزل کان پوءِ واٽ تي هڪ مريد ملي ويس، جيڪو هڪ ڪامل فقير هو تنهن چيس ته قبل سائين هي ڇا؟ اوهان ماڻهن کي ٿا چئو ته اسان جو آخري آرام گاهه پٽ تي ٿيندو! پوءِ پڇاڙيءَ جي ڏينهن ۾ نڪتا آهيو هيڏي وڏي سفر تي، ڪير مري، ڪير جيئي! پوءِ شاه سائين پنهنجو خيال بدلائي موٽي پٽ تي آيو ۽ ماتمي لباس پائي امام پاڪن جي ماتر ۾ سر ڪيڏارو چيائين ته، محرم جو مهينو ته موٽي آيو آهي، پر امام نه موٽيا آهن. اي الله مون کي مديني جي مير سان ملا! اي يزيڊ! علي عليه السلام جي اولاد سان جنگ ڇڏي ڏي، اها خوشي ٿون ماڻيندين، جيڪا خوشي حضرت حسين عليه السلام کي ابد تائين حاصل هوندي، شاه سائين پنهنجي ڪم جو اظهار هن ريت ڪيو آهي ته:

محرم موٽي آيو آيا تان نه امام
مديني جا جام مولائي مون کي ميڙئين.

يا

جهيڙو لاهه يزيڊ، علي جي اولاد سين،
سا ته پسندين عيد، جا هوندي مير حسين سين.

مرشد لطيف جو لاڏاڻو:

هڪ ڀيري اوچتو خيال ۾ اچي اڪيلا ڪوئيءَ ۾ ويهي، ايڪيه ڏينهن عبادت ڪيائون، پوءِ ٻاهر اچي غسل ڪري فقيرن کي راڳ جو حڪم ڪري پاڻ مٿان چادر وجهي مراقبو ڪري، عبادت ۾ ويهي رهيا، راڳ ويراڳ مسلسل تي راتيون، تي ڏينهن جاري رهيو جيڪو فقيرن واري واري

تي چيو آخري رات راڳ بند ڪري شاهه سائين جي ويجهڻا ٿيا، ڏنائون ته خاڪي جسم موجود آهي، پاڻ الائي ڪيڏي مهل موڪلائي ويا هئا، اها صفر مهيني جي چوڏهين (14) تاريخ 1752ع 1165 هجري هئي. پاڻ 63 سالن جي عمر ۾ پيالو ڪيائون، حضور پر نور به ساڳي عمر ۾ روانا ٿيا هئا! **مرشد لطيف جي شڪل شاهت:**

شاهه سائين پوري ڊگهي قد جا هئا، مٿو ويٺل، پيشاني گُشادي، ڏاڙهي پني، چاهين، شهپرن سان اڪيون ڪاريون، چمڪيدار رنگ ڪٽڪائون، خطوموش طبع، حلیم سپاءُ، ڏيک ويڪ کان پري، سادو ۽ تمام ٿورو ڪائيندا هئا، گيڙو رنگ جا ڪپڙا پائيندا هئا، پڇاڙيءَ ۾ ماتمي ڪارو لباس ڪيائون، مٿي ۾ ڊگهي توبِي پائيندا هئا، جنهن کي تاج چوندا هئا، پيرن ۾ سنڌي جُتي پائيندا هئا، اڪثر پير اگهاڙا ڪري هلندا هئا، هٿ ۾ لٺ کڻندا هئا، کاڌي کائڻ لاءِ ڪشتو (ڪچڪول)، سُهندا هيٺ تڏي تي هئا، پاڻ ڏاڍا رحمدل هئا، پاڻ ڪنهن پڪي يا ڪنهن به جانور کي ايڏايائون ڪڏهن به ڪون، هڪ ڀيرو سفر تان موٽيا هئا، وات تي ڏنائون ته مٿل گُتيءَ جا ٻه گلر سندس بُبا چوساڙي رهيا هئا ۽ کير نه ملڻ ڪري ڏاڍيون دانهون ڪري رهيا هئا، جيڪي پاڻ کڻي پٽ تي آيا، جن کي ڪارائي پياري جوان ڪيائون، هڪ جوانو موتي ۽ ٻئي جوانو ڪينهون رکيائون، جن جو ذڪر سندس رسالي ۾ موجود آهي، پاڻ اڪثر سمن جي شڪار کان منع ڪندا هئا، ڇي اهي ڏاڍا ضعيف ۽ بيواهه جانور آهن، بيواهه ۽ ضعيفن کي ايڏائڻ خدا جو ڏم آهي!

شاهه سائين جو مذهب:

شاهه سائين صوفي لاکوفي هو. هن جو مذهب محبت ۽ ماڻهپو هو. هن جو چوڻ هو ته اسلام پنهنجي تعليم جو بنياد انسانيت تي قائم ڪيو آهي، خدا جو حڪم آهي ته فساد نه پکيڙبو زمين تي! پوءِ هي جهيڙا جهڳڙا ۽ نفرتون ڇو؟ خدا ته هندو توڙي مسلمان جو ساڳيو آهي، هن جي روشني هر

انسان لاءِ برابر آهي، هن جي حُسن جو جلوو گُل ڪائنات جي هر چيز ۾ موجود آهي، اُن کي ئي حق موجود چئبو آهي، جيڪو ڪائنات جي نبض ۾ گرم خون وانگر گردش ڪري رهيو آهي، گویا هڪ مرڪز ۾ اچي ماضي حال مستقبل سڀ هڪ بنجي ٿا وڃن ۽ چؤطرف تُون ئي تُون آهي. جيڏانهن ڪر نگاه، تيڏانهن سچل سامهون آهي، اُهو سچل مسجد، مندر يا ڪليسا تائين محدود ناهي رهيو، عربي هُجي يا عجمي هُجي، هندو هُجي يا مسلمان هُجي، ڪاري جي هُجي يا پوري گوري جي هُجي، سڀ ۾ پاڻ ٿو وڃي. شاه سائين مذهب کي زبان سان رسمي ۽ سطحي طرح سان نه، پر يقين ۽ بصيرت سان نرت ۽ سُرَت سان مڃڻ جي تلقين ڪئي آهي، عاشقانه روش ۽ والهانه انداز سان مڃڻ لاءِ فرمايو آهي، هُو ايمان جي ڪيفيت کي زباني ڪلمي گو هُجن اسلام ۽ ايمان لاءِ ڪارگر نٿو سمجهي، اها ڪلمي گو دل ڪهڙي ڪم جي؟ جنهن دل ۾ دغا فريب، ڪوڙ ٽڳي، دوکو، منافقي، بدمعاشي جي باهه پئي پڙڪي، شرڪ ۽ شيطان منجهس خيما کوڙيو ويٺو هُجي، اُن لاءِ پاڻ فرمائي ويا آهن ته:

اُن پَر نه ايمان، جيئن ڪلمي گو ڪوٺائين،
دغا تنهن جي دل ۾، شرڪ ۽ شيطان،
منهن ۾ مسلمان، اندر ۾ آزر آهين!

يا

منهن ۾ مٿوسي، اندر ۾ ابليس،
اهڙو خام خبيث، گدي گوهه نه ڇڏين!

[روزاني هلال پاڪستان، ڪراچي، اڱارو 10 فيبروري 2009ع ۾ ڇپيل]



سچل سائين جو مذهبي ڪٽرپڻي خلاف جهاد!

سند ڌرتي، جيڪا فضيلتن ۽ برڪتن واري ڀلاري ڀُون ۽ رهي آهي، جنهن ڪيترائي قومي هيرا، صوفي بزرگ پيدا ڪيا آهن، جيڪي پنهنجي علمي ڪردار سان تاريخ جو حصو بنجي ويا، جن جي زندگي اسان لاءِ مشعل راهه آهي، اهڙن عظيم انسانن مان سچل سرمست به هڪ آهي، سندس مسلڪ ۾ ڪٿي به ڌڙي بندي، فرقي پرستي، مذهبي ڪٽرپڻي ۽ اوچ نيچ جي مت پيد جو ذڪر نٿو ملي، اهي سڀ ڳالهيون وٽس فضول ۽ بي معنيٰ هيون، هونءَ به ڪنهن مفڪر بزرگ جي چيل هڪ روشن حقيقت آهي ته اسلام جي شروعات کان وٺي کيس مڃيندڙن جا ٻه گروهه رهيا آهن، جنهن ۾ هڪڙو گروهه صوفي فقيرن، درويشن بزرگن جو ه آهي، جنهن ۾ اسلام ماڻهن جي وچ ۾ مذهب، نسلن، رنگن ۽ اوچ نيچ جي ڪڙي ڪيل ديوارن کي مليا مٽ ڪري، انسان ذات ۾ اتحاد امن، پائيچاري، فلاح ۽ بهبود پکيڙڻ لاءِ آيو هو، اهو دين فطرت هو، جنهن جو سڀني پيغمبرن پيغام ڏنو هو، اهو ڪو نئون دين ڪونه هو، بلڪه اُن مطابق سڀني مذهبن جي ظاهري ڪثرت پٺيان بنيادي وحدت سمايل هئي، اهڙي تعليم جو فروغ صحيح سمجهاڻي، اخلاقي درستي، نفساني اصلاح ذريعي تاليف قلوب، رواداري ۽ باهمي گفتگو وسيلي ٿيڻ وارو هو، هر ڏاڍ تشدد، نفرت، نفاق، خود مطلبيءَ جي راهه ۾ رڪاوٽون هو، دين جي معاملي ۾ زور زبردستي بلڪل ناجائز هئي، پيغمبر رحمة العالمين ٿي آيو هو، هو غلامن کي آزاد ڪرائڻ لاءِ ۽ ڦرلٽ بند ڪرائڻ لاءِ انصاف جو دور قائم ڪرڻ ۽ دنيا ۾ امن امان لاءِ آيل هو، نه انهن ڪمن جي مروج ڪرڻ لاءِ جي پوءِ ڪن ماڻهن اسلام جي نالي ۾ ڌارين ملڪن کي غلام بنائڻ، ڦرلٽ ڪرڻ، آزاد ماڻهن کي غلام بنائڻ

وارا ڪم ڪيا، سي بلڪل ناجائز هئا، جيڪي اسلام جي نالي ۾ ڪيا ويا. سچل سائين صوفي بزرگن جي تشريح واري مذهب جو پوئلڳ هو. مذهب جي ٻئي گروه جو چوڻ هو ته اسلام هڪ عالمگير دين ٿي آيل هو. ان جي اچڻ سان ٻيا سڀ دين رد ٿي ويا هئا، هن دين جي شريعت کي زوري دنيا جي ماڻهن مٿان مسلط ڪرڻو هو جنهن عمل کي جهاد جي نالي سڏايائون ٿي. ان ۾ ٻين ملڪن تي چڙهايون ڪري ماڻهو مارڻ، ان تي قبضو ڪرڻ، ڦرلٽ، مار ڌاڙ ڪرڻ ۽ اُتان مردن عورتن کي غلام بنائي، ريڙن پڪرين وانگر وڪرو ڪرڻ کي جائز ڄاتو ٿي، ۽ اُهي انتهاپسند، عقل ۽ آزادي جا ويري بنجي انسانيت کي ختم ڪري حيوانيت کي پيدا ڪري رهيا آهن. سندن انڌي تقليد جي ڪري ئي اسلام جو نالو بدنام ٿيو آهي ۽ مسلمانن کي ذلت جي منزل تي پهچايو آهي! ڪنهن ڀلائيءَ جي ڳالهه ٿئي ٿي ته سڀ کان پهرين هي ماڻهو پنهنجن عالمانه فريڪارين جا هٿيار کڻي، ناجائز فتوائون جاري ڪري، رستو روڪي بيهن ٿا ۽ هو اهڙو سانگ ٿا رچائين، جو دنيا حيران پريشان ٿيو وڃي. سچل سائين خود صوفي هو. هن صوفين درويشن واري دين کي ته سيني سان لاتو هو. مگر انتهاپسند مٿن مولوين واري تشريح ڪيل دين جو بلڪل انڪاري هو. اهو ئي سبب هو جو انتها پسند مٿا مولوي سندس ڪتر دشمن بنجي ويا هئا، ايتري قدر جو سندن روبرو ڪو سچل سائينءَ جو نالو وٺندو هو ته ان تي مچرجي ويندا هئا. مطلب ته سچل سائين جيڪو انتهاپسند مٿن مولوين لاءِ هڪ مهڻو بنجي ويو هو.

سندس اصل نالو عبدالوهاب هو. جو سندس پڙ ڏاڏي جو نالو هو. پر ٻالڪپڻ ۾ ئي سليڇي هجڻ ڪري، کيس پنهنجو چاچو ميان عبدالحق پيار وڃان 'سچل' يا 'سچو' ڪري سڏيندو هو. هُو پنهنجي وقت جو وڏو عالم، صوفي، تصوف جو شهنشاهه، حقيقت ۽ معرفت جي رمزن جو رازدار هو. سچل سائينءَ جي ولادت واري سال، يعني 1739ع ۾ نادر شاهه سنڌ تي ڪاهه ڪري، وڏا ظلم ڪيا، ان کانپوءِ 1754ع ۾ احمد شاهه ابدالي، سنڌ

تي ڪاهه ڪئي، اُن کان پوءِ افغاني جلاد ملعوني طبع جي مالڪ ۽ ڪنور دل، مدد خان پٺاڻ سنڌ تي ڪاهه ڪري ڳوٺن جا ڳوٺ ڦري باهيون ڏئي ساڙايا ۽ اناج جا اڌ پڪل فصل تباھ ڪرايا ۽ سنڌ ۾ سخت ڏڪار پئجي ويو. پٺاڻن جي لڳاتار حملن جي ڪري هي چوڻي وجود ۾ آئي ته:

جڏهن ڪڏهن سنڌڙي توکي قنڌاران جوڪو!

سچل سائين اهڙي ڏکئي دور ۾ اک کولي، پنهنجي تيز فهمي ۽ ڏکي نگاهه سان ڏٺو ۽ محسوس ڪيو ته افغاني ڌاريا حڪمران بنجي آيل جن ۾ اخلاق نالي ڪا شيءِ ذري برابر به ڪانه هئي، هُو انتهاپسند ۽ ڪتر مذهبي جلاد ۽ ڪنور دل هئا، مذهب اسلام جي نالي ۾ اهڙا ته ظلم ڪيا، جنهن کي ڏسي شايد شيطان به شرم کان ڪنڌ جهڪائي ڇڏيو هوندو. پر هنن کي ظلم ڏاڍ ڪرڻ ۾ ذرو به شرم ڪونه ٿي آيو. هنن مذهبي ٺڳن سنڌي ماڻهن ۾ مذهبي فرقي پرستيءَ جو بچ پوکڻ شروع ڪيو ڇي پيل، باگڙي، ڪولهي، مينگهوار، هندو وغيره ڪافر آهن، هُو مذهب اسلام جا دشمن آهن، هنن سان سماجي لڳ لاڳاپا ختم ڪيا وڃن، هنن سان پلائي ڪرڻ گناهه آهي وغيره. سنڌ ۾ اهڙي قسم جي مذهبي ڪٽرپڻي ۽ اوچ نيچ، ذات پات واري انساني اصولن واري پاڻمالي شروع ٿي وئي، ايتري قدر جو ڪيترن ملن مولوين ۽ پيرن گڏجي هندن جون زور ۽ زبردستي سان طهرون ڪرائي، زوري مسلمان ڪرڻ شروع ڪيو. اهو زمانو سُنن ڏهنن ۽ سيڪيولر خيالن وارن ماڻهن لاءِ قيامت کان گهٽ ڪونه هو. چؤطرف مايوسي پريشاني ۽ ويڳاڻپ پکڙجي وئي هئي، پيار محبت رواداري نيڪ نيتي موڪلائي وئي هئي، امن شائتي اُڄڙي وئي هئي، هر طرف جبر، ڏاڍ، ڌم، ظلم، زيادتي جو زور شور هو. سچل سائين مذهبي ڪٽرپڻي کان ٻُڌند و بالا هو. هُو ’لُڪڙ ڊينگڙ وِلي الدين‘ جو عملي پيروڪار ’واصل بالله ۽ فنا في الله‘ هو. جنهن خود خدا جي نُور جي تجلین جو مشاهدو ماڻهو هن کي مالڪ حقيقيءَ جي سڀني اسرارن ۽ رمزن جي ڄاڻ هئي، هن کي دين ڌرم جي نالي ۾ اجائي ڦرلٽ،

ماراڌاڙ ۽ قتل و غارت واري ڳالهه پسند ڪانه هئي، هن ڏٺو ته اسلام جي وسيع تصور کي مٿا مولوي پاڻ ئي نقصان پهچائي بدنام ڪري رهيا آهن، ۽ دنيا جا انسان هن چوڻ تي مجبور ۽ لاچار ٿيا آهن ته دنيا ۾ خون خرابين ۽ نفرتن جو ذميوار ملن مولوين جو تشريح ڪيل ڪٽرپڻي وارو مذهب آهي، جنهن کي دين فطرت چئي نٿو سگهجي، جيستائين ملن مولوين جي تشريح ڪيل ڪٽرپڻي وارو مذهب موجود آهي، تيستائين اهي جهيڙا جهڳڙا ۽ نفرتون ختم نه ٿينديون، اُن لاءِ سچل سائين پنهنجو پيغام ڏيندي چيو ته:

گيد مذهب من مان، ساجهر ساڻ سويل،

متان ٿئي آويل، اولهه سج نه آهي!

هڪ هنڌ مرشد لطيف به چيو آهي ته:

گافر ٿي ته ابھين، باب شرع جا چڏ،

من مشرڪن گڏ، ته ويجهو ٿيڻين وصال کي!

شاه سائينءَ جو چوڻ هو ته ڪتر مذهبي مٿا مولوي جن لاءِ فتوائون جاري ڪري چون ٿا ته هو ڪافر ۽ مشرڪ آهن! حقيقت ۾ اهي ئي سڌي رستي تي هلڻ وارا آهن، انهيءَ ڪري ملن مولوين واري شريعت کي ڇڏي ڪري، انهن ماڻهن مان بنجي وڃ، جن لاءِ هنن ڪُفر جون فتوائون ڏئي کين ڪافر ۽ مشرڪ چيو آهي، انهن سان ئي من جو ڳانڍاپو ڳنڍ ته حقيقت جي ويجهو ٿي ويندين.

سچل سائين جي کاڌ خوراڪ، لياقتون ۽ عادتون:

سچل سائين تمام سادگي پسند هو، ڏڌ ۾ لوڻ مرچ ملائي ٽڪر ٻوڙي کائيندو هو يا ماني پوري ڪٽيءَ ڪري کائيندو هو، نه ته اڪثر روزي ۾ رهندو هو، ڪڏهن ڪڏهن گوشت جو شوربو کائيندو هو، اڳتي هلي اهو به بند ڪيائين، ڌاري جي رُب ۽ دال ڏاڍي پسند ڪندو هو، رات جو اڪثر کاڌو ڪونه کائيندو هو، پنهنجي هٿ سان حلال جانور يا پکي کي نه کُنائين، نه وري ڪو شڪار کيائين، رات جو گهٽ سُمهندو هو، اڪثر ڪاڻ جي

صندليءَ تي مُراقبي ۾ ويهي رات گذاريندو هو. سَني ۽ شيعي وارو ڪٽرپڻي وارو فرق نه رکندو هو. اهلبيت لاءِ وڏي محبت رکندو هو. عاشورن ۾ مرثيه خوانيءَ سان گڏ ماتم به ڪندو هو ۽ ماتمي جلوس جي اڳواڻي به ڪندو هو. سچل سائين جو مختلف ٻولين ۾ جيڪو به ڪلام آهي، سو اڪثر تصوف معرفت ۽ حقيقت بابت آهي. عمر جي وڏڻ سان سندس عشق ۾ اضافو ٿي آيو. سندس ئي زبان ۾ ائين ڪٿي چئجي ته:

جيون آوي پيري، تيوبن نينهن ديان نَوَگان نيان نيان!

صوفي اعظم ۾ سختي ٿي آئي، اهو سنڌ جو منصور سچل سائين 1242 هجري، 14 رمضان مبارڪ مطابق 1829ع ۾، بوقت فجر، الله اڪبر جي صدا مهل، سنڌ جي ماڻهن کي الوداع چئي، پنهنجي حقيقي مالڪ جي حضور ۾ وڃي حق موجود چئي سدا موجود ٿيو.

[روزاني عبرت حيدرآباد، ڇنڇر 5 سيپٽمبر 2009ع ۾ ڇپيو]



Gul Hayat Institute

لاکيٽي لطيف جي شاعريءَ ۾

عشق ۽ محبت جي خوشبو!

هن سائنسي دور جو انسان. هن ڌرتيءَ تي لوپ ۽ لالچ جي اُج
اُجهائڻ لاءِ دغا ۽ دولاڻ جي رُج پويان نهايت حيران ۽ پريشان نظر اچي ٿو.
انساني سماج ۾ هي موجود چڪتاڻ ۽ مارڌاڻ علم ۽ تجربي جي ڪوٽ سبب
ڪين آهي. پر هن عالمي بي چيني جو شڪيه ڪارڻ لوپ ۽ لالچ ۾ لڙهي وڃڻ
آهي. نتيجي ۾ انسانيت مصيبت جو شڪار ٿئي ٿي. سنڌ ۾ ڪيترائي
عالم صوفي بزرگ آيا، جن سچ جي صدا ۽ حق جو هوڪو ڏيندي چيو ته:

تو ۾ آهيان مان، مون ۾ آهيان تون!

يعني پاڻ يعني هڪ آهيون، جو چيو صبر جي شمشير سان ڪيني
ڪي قتلام ڪرڻ جو چئي، امن امان جي ڳالهه ڪئي، نلھن اکرڻ اُچارڻ بدران
اندر اُچارڻ جو چيو سچ ۽ سائيه ڪي وسارڻ واري کي اٿاسو چيو، ’هلو هلو!
گورين، جت نچي نينهن!‘ چئي، محبت جي تلاش جو لاءِ چيو، ’رنياروڙڻ
۽ چرخي چورڻ‘ جو چيو، لوئيءَ جي لَچ بچائڻ لاءِ سر گهورڻ جو چيو. اهڙن
عظيم بزرگن ۾ شاهه عبداللطيف جي عظمت هڪ حقيقت آهي. سنڌ جي
ادبي تاج جي لاثاني گوهر جو جنم 1689ع ۾ حيدرآباد ضلعي، هالا ويجهو
پئين پور هالا حويليءَ ۾ ٿيو. سندس شروعاتي پالنا، سندس والد بزرگ شاهه
حبيب جي دست شفقت سان ٿي، عام ماڻهن جي اها راءِ آهي ته شاهه سائين
ڪنهن وٽ به ظاهري تعليم ڪانه ورتي هئي، پر پوءِ به سڀني علمن ۽ فنن
جو وڏو ڄاڻو هو. کيس دُنيوي علمن تي قدرت حاصل هئي، جنهن کي خدائي
ڏات چيو وڃي ٿو. جنهن لاءِ سندس واضح لفظن ۾ هي گواهي آهي ته:

سي اڻ پڙهيا ٿي پڙهيا ٿيا، جن پڙهايو پاڻ،

ٻيا ڪوڙين ڪتابن ساڻ، هونئين وٽن هلندا.

هن مان معلوم ٿو ٿئي ته کيس علم جي عنايت خود خدا کان ٿي هئي، جنهن کي چمندي ڄام چئبو آهي. شاه سائينءَ جو رسالو ٽيٽيهن سُرَن تي مشتمل آهي. سندس هر هڪ سُر ۾ مضمون جي لحاظ کان ڪونه ڪو پيغام پوشيده آهي. سندس هر هڪ سُر، هر هڪ سر جي هر هڪ سِٽ، بلڪ هر هڪ حرف ۾ وڏي معنيٰ جا موتي ملندا. شاه سائين جون ست سورميون آهن. جن ۾ هن پنهنجي شخصيت پلتي ٻڌري ڪئي آهي. هو وڏو شاعر، وڏو محبتي ۽ وڏو عاشق هو. سندس سورمين جي ستن سُرَن ۾ خاص طرح عشق ۽ محبت جي سپاءَ جا جام چلڪندي نظر ايندا. آءُ هتي انهن سبق آموز عشق محبت جي ڪردارن متعلق وٽ ۽ وس آهر مختصر عرض ڪندس. شاه سائين پنهنجين سورمين کان اهو ثابت ڪرايو آهي ته، عشق محبت کي ڏسڻ ۽ پرڪڻ لاءِ، اُن ڏورينيءَ جي درڪار ٿي پوي، جيڪا انساني ڳوڙهن جي ٺهيل هجي، ڇو ته انساني اکين جو آب ٿي آهي، جيڪو انسان کي عشق ۽ محبت جي رنگين انڊلٽ ڏيکاري ٿو! جنهن زمين جي انساني ڳوڙهن سان آبياري ٿئي ٿي، اُن مان سچ جا سنا سلا اُڀري سگهن ٿا، حقيقت ۾ اُهي ڏک ٿي آهن، جيڪي سُڪن جو سير ٿا ڪرائين، عشق ۽ محبت جي راه ۾ ڏک ڏسڻا ٿا پون، ڏک ڏسڻ کان سواءِ عشق محبت جو معراج نٿو ٿي سگهي، جهڙيءَ طرح سونارو سون جي سچائي کي پرڪڻ لاءِ کيس باهه ۾ وجهندو آهي، تهڙيءَ طرح عاشق کي به محبت لاءِ ڏک مان گذرڻو ٿو پوي، ڏک ٿي سُڪن جي سُونهن آهن، ڏک کان سواءِ سُڪ بيڪار آهن. شاه سائين عشق محبت وارن کي ٻڌائي ٿو ته، اوهان کي محبتي هجڻ جي آزمائش لاءِ ڏک عذابن جي آگ مان گذرڻو پوندو! اُن لاءِ شاه سائين پنهنجي دل جي ڪيفيت هن طرح بيان ڪئي آهي، چوي ٿو ته:

ڏک سُڪن جي سُونهن، گهوريا سُڪ ڏکڻ ري!

يا

جي تون ڪالهه مٽي، تہ ڪالهه ئي گڏي پرينءَ کي،
گڏهن ڪا سٺي ته ڪا سگهي گڏي سڄڻين!

اهڙيءَ طرح شاهه سائين عشق محبت ڪندڙن کي، عشق محبت جي راهه ۾ ڏکڻ سورن جي آگاهي ڏيڻ کانپوءِ کين اڳواٽ تيار ٿيڻ جي تلقين ڪئي آهي. چوي ٿو ته، عشق محبت ڪا ٻاراڻي راند ڪانه آهي، سر جو سانگو لاهي سسيءَ کي نيزي تي چاڙهڻ جو چيو آهي، عشق جي ميدان ۾ گڏي ڪاهي پوڻ جو چيو آهي، عشق کي نانگ جي ڏنگجڻ سان مشابھت ڏني اٿس، ۽ اها خبر عشق جي نانگ کاڌل کان وٺڻ جو چيو اٿس، پاڻ عشق جي ڏنگيل جي حيثيت سان عشق محبت وارن سان هن طرح سان مخاطب ٿيندي چيو آهي ته:

عشق تہ آهي راند، جيئن ڪيڏنس ڳڀرو
سسي نيزي پاند، اچل تہ آڌ ٿئي!

يا

محبت جي ميدان ۾ گڏي پئو ڪاهي،
چڏيون سانگو ساھ جو لاهوتي لاهي،
عشق آهي نانگ، خبر کاڌن کان پوي

شاهه سائينءَ جي نظر ۾ محبت جو درجو نهايت بلند آهي، اُن جي مقابلي ۾ دنيا جي ٻي ڪابه شيءِ برابري ڪري نٿي سگهي. هن دنيا جون سڀ شيون محبت جي سماري هيٺ ٽڳن ٿيون، سڀني شين جي پشت پناهي محبت ئي ڪري ٿي، محبت جي طفيل ئي زمين ۽ آسمان قائم آهي، سچ چنڊ تارا محبت جي ڪري ئي پنهنجي پنهنجي جڳهه تي بيٺا آهن، محبت جي ڪري ئي هي ڪائنات قائم ٿي! محبت هڪ نادر شيءِ ۽ هڪ بي بها جوهر آهي، محبت هڪ پاڪ جذبو آهي، جوهر نفس جي دل ۾ خدا جي خاص وديعت آهي، محبت فراخ دليءَ ۽ پاڪيزگي آهي، محبت نفس جي تقدس جو ٻيو نالو آهي، محبت جي تڪميل انسانيت آهي، آسمان کان

زمين ڏي ايندڙ سيني شين مان محبت سڀ کان وڌيڪ معصوم شيءِ آهي، محبت جي شاهراهه کي ئي صراطِ مستقيم چئجي ٿو. محبت روح جي خواهش آهي، محبت ئي ڪونين جي تخيل جو سبب آهي، هن ساري دنيا جو قيام ۽ بقا محبت تي ئي ٻڌل آهي. الله تعاليٰ پنهنجي مخلوق سواءِ محبت جي ٻيو ڪجهه نٿو گھري، رڳو محبت محبت پيو ٿو چوي! ڪهڙي نه افسوس جي ڳالهه چئجي، جو اهڙي پاڪيزه ۽ لطف اندوز شيءِ کان انسان غافل رهي ٿو، جڏهن ته عجب اهو آهي ته محبت جو چشمو سندس ئي اندر ۾ موجود آهي! انهيءَ چشمي تائين پهچڻ لاءِ ڪنهن ڪشالي ڪيڏن جي ضرورت نه آهي، نه ڪنهن وڏي محنت ڪرڻ جي ڪا ضرورت ڪانهي، ضرورت هن ڳالهه جي آهي ته محبت جي شمع جيڪا قلب جي اندر آهي، اُن کي روشن رکڻو آهي. شاهه سائين پنهنجي محبوب کي مخاطب ٿيندي ڪيس چوي ٿو ته، اي منهنجا محبوب! تون منهنجي اکين ۾ آچي ويهه، ته آءُ توکي اکيون ٻوٽي بند ڪري توکي لڪائي ڇڏيان ته جيئن توکي ڏيهه وارا نه ڏسن، نه وري آءُ تو کان سواءِ وري ڪنهن ٻئي کي ڏسي سگهان! ٻئي هنڌ وري چوي ٿو ته: منهنجا محبوب تو جيئن اڳ ۾ اکيون اکين ۾ ملائي گهوري نهاريو هو، جيئن اکيون اکين ۾ ڳپي ويون هيون، تيئن وري به اکيون اکين ۾ ملائي ۽ اها اکين ملائڻ جي عادت نرڙ تائين نپاءُ مون ۾ ته گهڻائي عيب آهن پر تو ۾ ته ڪو عيب ئي ڪونهي! شاهه سائين پنهنجن محبت وارن لفظن کي پنهنجي جادو بيانيءَ سان محبت جي معراج تي هن طرح پهچايو آهي، چوي ٿو ته:

آڪين ۾ ٿي ويهه، ته واري چپر ڍڪيان،
تو کي ڏسي نه ڏيهه، آءُ نه ڀسان ڪي پيو!

يا

جيئن ڪوڙي ڪنيون هئي، تيئن وري به ڪوڙ
اها عادت اکين، نيئي نپائج توڙ
مون ۾ عيب ڪروڙ تو ۾ حرف نه پانپان هڪڙو.

شاه سائين عشق ۽ محبت جا ٻه قسم بيان ڪيا آهن. هڪڙو مجازي عشق ۽ ٻيو حقيقي عشق. جيڪو خدا جي طالبن جو عشق آهي. ظاهري طرح مجازي عشق کي گهڻي اهميت ڏني وئي آهي. ڇاڪاڻ ته اها عشق جي پهرين منزل آهي. المجاز قنطره الحقيقت عشق بڻي ڀلا آهن. پر شرط اهو آهي ته انهن ۾ ڪابه لالچ نه هجي. محبت محض محبت جي خاطر ڪرڻ گهرجي. سر ڏي سر وٺ سودو سرو بدر هجي! انهيءَ لاءِ ته ان جي ابدي فضا ۾ مالڪ حقيقيءَ جي محبت جو نغمو ڪڏهن خاموش ٿي نه وڃي. اهڙي قسم جي محبت ئي حقيقي محبت ٿي سگهي ٿي. تنگ دل انسان محبت نٿو ڪري سگهي. محبت بلند ترين انساني صفت آهي. جنهن ۾ جانثاري ۽ نفس جي قربانيءَ جي ضرورت هوندي آهي. پر جيڪڏهن محبت مان مراد ڪنهن شيءِ جي حاصل ڪرڻ جي لوپ لالچ آهي ته پوءِ ان کان وڌيڪ دليل شيءِ بي ڪانه آهي. بس اهو ئي سچي محبت ۽ ڪوڙي محبت ۾ فرق آهي. سچي محبت ۾ ڪابه لالچ وغيره نه هوندي آهي. سسئي عشق ۽ محبت جي جدوجهد جو بلند ڪردار آهي. پنهل جي پٺيان جبل جهڳيندي. حال کان بي حال ٿي ڪري مري رهي هئي ۽ عزرائيل سندس ساهه وٺڻ لاءِ پهتو ته هڪدم سُر ت ۾ اچي وئي. سمجهيائين ته پنهل ماڻهو موڪليو آهي. سو عزرائيل کان پڇيائين ته ڇا توکي پنهل موڪليو آهي؟ شاهه سائين انهيءَ ڪيفيت جو اظهار هن ريت ڪيو آهي ته:

اچي عزرائيل. سٽي جاڳائي سسئي.
تي ڊوڙائي دليل. ته پنهون ماڻهو موڪليو.

هن دنيا ۾ عجيب و غريب رنگ به رنگي گوناگون خوبصورت ۽ ڪشش نظر ايندي. جنهن کي ڏسي. انسان خود به خود ان طرف مائل ٿي وڃي ٿو. اهو انهيءَ ڪري جو. هي ڪائنات ۽ انسان کي ٺاهڻ وارو هڪ ئي آهي. انهيءَ ڪري ئي انهن ٻنهي شين جو پاڻ ۾ گهرو ۽ گهاتو تعلق آهي. انهيءَ خالق دنيا ۽ انسان ۾ محبت جو جذبو پيدا ڪيو آهي. انهيءَ محبت جي

صدي تي دنيا قائم آهي، دنيا ۽ انسان جي ناهي وارو خود هڪ مجسم
محبت آهي، انسان انهيءَ خالق مالڪ جو هن دنيا ۾ نائب ٿي آيل آهي،
تنهن ڪري پنهنجي خالق جي صفت ان ۾ پڻ موجود آهي. الله تعاليٰ خود
محبت آهي ۽ پنهنجي دنيا ۾ محبت ڪندڙن کي پسند ڪري ٿو. انساني
محبت جو حامل ٿي ڪري، محبت پري دنيا جي طرف ڇڪجي وڃي ٿو!

سنڌ جو ناليوارو حاڪم ڄام تماچي، ٿوريءَ جي صورن ۽ سيرت
تي موهجي پيو ۽ سندس محبت ۾ اچي ساڻس شادي ڪري کيس پٽ راڻيءَ
بنائي ٿو ۽ هر وقت ساڻس گڏ ٿو رهي، ايتري قدر جو مڇيءَ جو شڪار به
ٿوري نمائڻ سان گڏجي ٿو ڪري، يعني محبت جي ڪري ٿوريءَ جي منزل
ڄام تماچي آهي، ۽ ڄام تماچيءَ جي منزل ٿوري آهي ۽ ٻئي هڪ ٻئي جي
محبت ۾ هڪ ٿي ويا هئا، ٿوريءَ ٻيڙي تي هلائي ته، ڄام تماچي وري چار هٿ
۾ ڪري، هو بهو مهاڻن وانگر مڇيءَ جو شڪار ٿي ڪيو خبر ئي ڪانه ٿي
پئي ته هو هڪ مڇي ماريندڙ مهاڻو آهي يا ان وقت جو سنڌ جو بادشاهه آهي،
اهڙيءَ طرح محبت ۾ سالن جا سال گذريا، آخر دنيا فاني آهي، ڄام تماچيءَ
جي زندگيءَ جا ڏينهن پورا ٿيا ۽ هن دنيا مان موڪلائڻ وارو هو جنهن تي
ٿوريءَ ڏاڍي پريشان ٿي ۽ پنهنجي ور ڄام تماچيءَ جي وڏي ڄمار لاءِ دعائون
ٿي گهريائين ۽ ڏک ۾ پرڃي چيائين ٿي ته منهنجا ڪلڻا ورا تون ته نه مڙ،
منهنجي اکين جو نار آهين! مون کي اڪيلو ڇڏي نه وڃ، ڪو وقت ته
ڪينجهر ۾ ره ته محبت ۾ گڏجي گذاريون! شاهه سائين، ٿوريءَ جي محبت
جي منظر نگاري هن طرح ڪئي آهي، چوي ٿو ته:

مئي هٿ مڪڙي، ڄام هٿ ۾ ڄار
سڄو ڏينهن شڪار ڪينجهر ۾ ڳالهه هو.

يا

سر سلامت سڀرين، مرگڻ ٿون نه مريج،
آهين نار اکين جو وٽان مَ ويڃج،

تماچي ٽڳيڇ، ڪي ڏينهن ڪينجهر گندئين!

عشق محبت انسان جو فطري جذبو آهي. هر ماڻهو محبت ضرور ڪري ٿو. محبت هڪ روشن صبح آهي. جنهن جي شام پيدا ٿي ڪانهي ٿي. محبت آبِ حيات جي اُها بوند آهي. جيڪا مرده دلين کي زنده ڪري ٿي. محبت زندگيءَ جي سڀ کان پاڪ ۽ مبارڪ برڪت آهي. محبت هڪ قدرتي آڪسير آهي. جو دل ۾ شگفتگي ۽ تازگي پيدا ڪري ٿو. محبت اهو نشو آهي. جنهن سان دل کي اهڙو سڪون ملي ٿو. جو دنيا جا سڀئي خوف خطرا ختم ٿي وڃن ٿا!

ٿر ڄائي مارئيءَ کي پنهنجي ٿري ماروڙن سان دلي محبت هئي. هن عصمت جي زره ڇاڙهي رکي هئي. جنهن ڪري عمر بادشاهه جي هر شيءِ کي ٺڪرائي ڇڏيو هو. عمر بادشاهه آخري حربو هلائيندي کيس دڙڪا دهمان ڏئي. پنهنجي ڪرڻ جي ڪوشش ڪئي. مارئي کيس مخاطب ٿي چيو ته: اي عمر بادشاهه! تون منهنجي جسم کي چيري لُون وجهي ڇڏ. پوءِ به تنهنجي ڪانه ٿينديس. ڇو ته مون اهڙو گندو ڪم نه ڪيو آهي. نه هاڻ ڪنديس. جيستائين منهنجي سسيءَ ۾ ساهه آهي. تيستائين پرت پنهوران سان آهي. شاهه سائين. مارئيءَ جي لاثاني لڇڻ کي بيان ڪندي چوي ٿو ته:

جي لُون لڳين لائين، چيري چيري ڄم.

مُون ڪُر اڳي نه ڪيو اهڙو ڪوجهو ڪم.

جان جان دعويٰ دم تان تان پرت پنهور سين.

عشق يا محبت فطرت آهي. جيڪا شيءِ فطرت کي پنهنجو ڪري ٿي اها دائم قائم رهي ٿي. جيڪا شيءِ فطرت کان بي پرواهه رهي ٿي. سا هميشه خطري ۾ رهي ٿي. انسان هن دنيا ۾ خدا جو خليفو آهي. سندس خلافت تڏهن قائم رهي سگهي ٿي. جڏهن هن مالڪ حقيقيءَ جي قانون فطرت کي قائم رکندو. اهو قانون سواءِ محبت جي ٻيو ڪونهي. انهيءَ محبت جي باعث دنيا جون سڀ شيون پنهنجي نائب جي حوالي ڪيون آهن. تنهن ڪري اهو سندس

نائب ايستائين سندس منظور نظر رهي سگهي ٿو جيستائين هو سندس محبت جي قانون کي پوري طرح هلائي ٿو پر انسان اهڙو ته ڪج فهم آهي، جو فطرت جي قانون کان منهن موڙي غافل ٿو رهي ۽ ائين ڪرڻ سان پنهنجي مالڪ جي نظر ۾ ڪري ٿو پوي، انسان هوڏانهن ٿو چاهي ته کيس آرام نصيب ٿئي ۽ سڪون قلب حاصل ٿئي ۽ کيس معلوم به آهي ته اهي سڀ ڳالهون فطري اصول محبت جي ذريعي ئي حاصل ٿي سگهن ٿيون پر پوءِ به هي نادان، جنهن محبت جي پيڙيءَ ۾ سوار آهي، اُن کي سوراخ ڪري پاڻ ته ٻڏي ٿو پر ٻين کي به ٻوڙي ٿو! اهو آهي مايا جو موهم، جو چوي ٿو ته اڃا به ڪپي! هي جهيڙا جهڳڙا نفرتون ۽ مصيبتون، سڀ جون سڀ انهيءَ غلطيءَ جو نتيجو آهن، جو انسان محبت جو دامن ڇڏي ڪلفت ۾ ڪاهي پيو آهي، مڙني مصيبتن جو چوٽڪارو، شاه سائينءَ جي ڏنل محبت جي پيغام ۾ موجود آهي، جيڪو اهل سنڌ سان گڏ بي نوع انسان لاءِ راه هدايت جي حيثيت رکي ٿو. مرشد لطيف مهان محبتي هو هن سنڌ جي خوشحالي ۽ سُڪار لاءِ دُعاون گهريون ۽ اُن سان گڏ ڪُل ڪائنات لاءِ دُعا خير گهري، اُن جو مثال پوري عالمي ادب ۾ ڪونه ٿو ملي. مرشد لطيف آگاه محبت جي جذبي ۾ اچي اڪيون بند ڪري ٻئي هٿ آسمان طرف ڪٽي چيو ته:

سائينم سدائين گرين مٽي سنڌ سُڪار

دوست تون دلدار عالم سڀ آباد گرين.

عشق سلامت سدا سلامت!

[روزاني مقدمو، ڪراچي، ڇنڇر 30 جنوري 2010ع ۾ ڇپيل.]



شاه جي شاعريءَ ۾ راڳ جي رُوحاني برڪت جو بيان!

شاه عبداللطيف، جيڪو سنڌ جو وڏو بزرگ وڏو وارث و سليلو آهي، جنهن پيائيءَ کي پن وجهڻ جو سبق ڏنو دل کي ڪيني ۽ حسد کان ڌوئي صاف ڪرڻ جي هدايت ڪئي، صبر جي شمشير سان ڪيني کي قتلام ڪرڻ جو پيغام ڏنو، سُجود کان اڳ وجود وڃائڻ جو درس ڏنو، نلهن اکرن اُچارڻ بدران اندر اُچارڻ جو راز سڀيو ۽ محبت پائي من ۾ رندياروڙڻ ۽ چرخي چورڻ جو چيو. هُو سورمين جو شاعر به آهي ته ساڳي وقت سُورمن جو شاعر به آهي. شاه سائين پنهنجي سُر سورڻ ۾ راڳ جي رُوحاني برڪت جو بيان ڪيو آهي. هي هڪ تاريخي حقيقت آهي ته، شاه سائينءَ کي ساز آواز ۾ رقص سان پيچد پيار هو. سندس چوڻ هو ته منهنجي اندر ۾ محبت جو هڪ ٻوٽو آهي، اُن جي آبياري ساز ۽ آواز سان ٿي ٿئي، جي نه ته هُو ڪومائجي ٿو وڃي، اُن کي شاد آباد رکڻ لاءِ ساز ۽ آواز منهنجي مجبوري آهي، اُن لاءِ بزرگ هستي روجل سائين جي گواهي آهي ته:

جن ويراڳ وجود ۾، روجل سي راتا،

اچي ڌر دوستن جي، سُرڻ ساماتا،

اهي آگاهتا، جن ورتي وات ويراڳ جي.

تاريخي ڪتابن ۾ ڄاڻايل آهي ته گذريل زماني ۾ راجائن جي درٻارن ۾ اڪثر وڏا وڏا راڳيندڙ رهندا هئا، ۽ جڏهن به اُهي راڳيندڙ بادشاهن جي ڪچهرين ۾ داخل ٿيندا هئا، تڏهن کين وڏي عزت ملندي هئي، هُو توڙي جو غريب هوندا هئا، پر سندن راڳ جي فن جو فيض راجائن کي به سندن محتاج بڻائيندو هو. سسئي توڙي سُهڻيءَ جون قربانيون پنهنجي جاءِ تي لاثاني آهن.

پر راڳ جي قدرداني ڪندي راجا راءِ ڏياچ، جنهن پنهنجو سر پنهنجي هٿن سان گڏي، بيجل کي ڏنو! اهڙي قربانيءَ جو ٻڌي مرشد لطيف حيرت ۾ اچي ويو ڇاڪاڻ ته مرشد لطيف جي جان جو جياپو ۽ رُوح جي راحت راڳ هو ۽ راجا راءِ ڏياچ کي سُورميءَ سڏجڻ جو لائق سمجهيائين. ٻئي راڳ ويراڳ جا عاشق هئا، اصل ائين ڪٿي چئجي ته هڪڙي راڳ جي عاشق، ٻئي راڳ جي عاشق جي دل جي ڪئميرا سان تصوير ڪڍي پيش ڪئي آهي. شاه سائينءَ سر سورٺ ۾ راجا راءِ ڏياچ جي دل جا نقش پنهنجي شاعريءَ ۾ جيڪي چتيا آهن، اُن جو مثال پوري دنيا ۾ نٿو ملي، جو راڳ جي صدقي، ڪنهن سر جي قرباني، پنهنجي هٿن سان ڏني هُجي! راجا راءِ ڏياچ، جنهن کي راءِ ڪنگهار به چوندا آهن، سو گِرناڻو جو راجا هو، جنهن کي پيار محبت مان گِرناڻو جو گُل به چوندا هئا، راجا جي امڙ جو نالو روڙي هو، مُرڪي مَر مَاتا، روڙي راجا راءِ ڏياچ جي، راجا جي پَت رائيءَ جو نالو سورٺ هو، جنهن کي مايون بايون ڏايون گهڻي ئي هُيون، ۽ راجا راءِ ڏياچ جهڙو ڏاتار سندس ور هو، جو حاتم طائي جهڙو مشهور سخي به هن کان سخاوت ۾ سرس ڪين هو:

سوين سُوالي سگهيا، ڏاتا ڏئي ڏان!

هن سخيءَ وٽان ڪنهن به سُواليءَ جو هٿ خالي نه موٽيو، هي راجا نه رڳو ڏاتار هو پر راجائي بدن ۾ فقيري رُوح سمايل هُئس، هروڀرو جهڙي تهڙي ساڌو پائي جي ور چڙهڻ وارو ڪين هو، پر رندن ۽ عارفن جو طلبگار هو مطلب ته:

دل به يار، دَست به گار

جي زنده تصوير هو، وڌيڪ ائين ڪٿي چئجي ته پنهنجي جياپي ۾ راز رُوحاني جو طالب هو، ڪنهن ڏينهن راجا جي شهر جُهونا ڳڙهه ۾ هڪ عجيب و غريب عطائي آيو نالو سچل ڏاڍو سُھڻو سيبو نمڪين چهري وارو هو، جوڳين وارو لباس پهريل هوس، هڪ ساز همت ۾ هوس، جنهن کي چَنگ ٿي چيائون، جوڳي جي چَنگ ۾ ڪو راڳ جو راز سمايل هو، جو اُن جو آواز

ٻڌي جهنگل جا مرونءَ به شوخي ڇڏي، ڪنڌ نمائي سندس اڳيان اچي
 بيهندا هئا، اهڙو به هو بيجل راڳيءَ جو چنگ، هو جهنگ جبل جهاڳي، پيرين
 پنڌ ڪري گرنار جي قلعي وٽ راجا راءِ ڏياچ جي ڏيڍيءَ وٽ ڪئي نوڪر
 چاڪر دربان پٺيان هئا، پر سڀني تي اهڙي ڇايا وجهي ڇڏيائين، جو ڪير
 ڪُچيو به ڪونه، ڏيڍيءَ تي بيهي ڏاڍي ميناڄ سان چيائين ته: 'دربان در کول،
 آءُ پرديسي مڱڻو!، دربان در کوليو ۽ چارڻ ڏيڍيءَ کان اندر ٿي، راجا جي رنگ
 محل جي هيٺان اچي بيٺو، فجر مهل راجا رنگ محل ۾ سٺل هو، بيجل چنگ
 کي چوريو، سرندي جي مڌر آواز يعني رُون رُون يا ٿُون ٿُون جي آواز راجا
 جي اکين مان ننڊ کي تڙي ڪڍي ڇڏيو ۽ راجا وڏو چرڪ ڀري اُٿي ڪٽو ٿيو،
 هيٺ جهاتي پائي ڏٺائين ته هيٺ هڪ سُهڻو سڀيتو عطائي بيٺو ڳائي وڃائي،
 راجا ڏاڍو خوش ٿيو ۽ کيس مٿي اچڻ لاءِ چيو بيجل چيو ته:

اُونچو ٿون عرش تي، آءُ پورو مٿي پُونءِ!

راجا چيو ته هن منگتي منهنجي دل اندر درد جا درياھ وهائي ڇڏيا
 آهن، ۽ پوءِ حُڪم ڪري بيجل کي مٿي پاڻ وٽ گهرائي ورتو. شايد راجا راءِ
 ڏياچ جي دل جي دري کلي پئي، اڳئين جنم جي ناتِي جو روشن نشان پيس ۽
 بيجل کي عزت سان پاڻ سان گڏ ويهاريائين ۽ چيائينس اي چارڻ! اهڙو ٻره جو
 آواز ڪيئن ٿو ڪڍين، جو اسان جون دليون کٽيو ٿو وڃين؟ اڙي مڱڻهارا ٿُون
 پلين آئين، جيءُ آئين! ته پوءِ چڱو پلا هاڻ الله جي ڏني مان ڪجهه ٻڌاءِ! ڳاڻڻو
 به ڪو اسراري هو تنهن راجا کي چيو ته، حُضورا مون ته اوهان کي اڃا هڪڙو
 سر ٻڌايو آهي، منهنجي سر ۾ ڪيترن ئي قسمن جا اسراري آلاپ آهن،
 جيڪي حُڪم ڪريو سو ٻڌايان! پر مون کي ٻڌايو ته ڏيندو ڇا؟ راجا ته وڏو
 سخي مرد هو تنهن بيجل کي چيو ته ٻُڌ منهنجا بيجل! ٿُون وٽ ته مال متاع
 جي ڪابه ڪمي ڪانهي، تو کي ايترو ته ڏيندس، جو بلڪل راضي ٿي
 ويندين، پوءِ راجا حُڪم ڪيو ته هن راڳيءَ کي ايترو ته ڏيو، جو پاڻ چوي ته
 هاڻ بس! سو خزاني جا در کلي ويا، ڪئي تازا گهوڙا، سونن سنجن سان اچي

وڃا، پلنگ پٿرائيون، پالڪيون، نَوَ لڪ نائِي نيل يعني ڪئي ارب ڪرب رُپيا
ڏنائونس، پر راجا جي چڙهيءَ جو هڪ سهڻو هاڻي هو اهو به ڏنائونس، راجا
چيس راڳي! جيڪي وٽي سو ڪٿ، ٻيجل راجا راءِ ڏياچ ڏي گهوري نھاري چيو
تہ اي راجا! تو پانتيو تہ آءُ ڪو پينو فقير آهيان، جو پئسن لاءِ تو تڻد هٿان!
مرشد لطيف راجا راءِ ڏياچ ۽ ٻيجل جي وچ ۾ ٿيل گفتگو کي موتين جي مالها
وانگر پوئي، هن طرح پيش ڪيو آهي تہ:

مُون وَتَ مال مَتاعَ جِي، گَمِي ڪانهي،
تَو دَس ڏيان مَڱڻا، رُوح رَچندا ڏان!

يا

پاڻي پَتَ گُڻا، مُون تان مَورَ نَ مَڱيا،
تازي طنبيلن ۾ گهوڙا گهر گهڙا،
هاڻي ڪارڻ هيڪڙي، آءُ ڪا تڻد هٿان!
ٻيجل، راجا راءِ ڏياچ سان اڪيون اڪين ۾ ملائي مخاطب ٿي چيو تہ:
پَلءُ پيري پَر، پالھو پاند پينار جو!

اي راجا! تون ظاهر ۾ تہ راجا آهين، پر دل فقيرن واري تو رکين،
منهنجي اندر جي صدا توکي معلوم آهي تہ آءُ تو وٽ ڪهڙي ڪم لاءِ آيو
آهيان، پر ڪن ڏينم تہ ٻُڌايائين! راجا جون اڪيون کُلڻ لڳيون، پَر پَوَڻ لڳس
تہ هي مڱڻو تہ ڪو مون کان به وڏي دل وارو آهي، پر ڇا لاءِ آيو آهي؟ ڀڄي
پڪ ڪريان! راجا سرڪي اڳڀرو ٿي ڪن ڏنس ۽ مڱڻي به سُرڀات ڪري
گُجھ ڪن ۾ چيس، ڳالهه ٻُڌي راجا مُشڪيو. سندس هي مُرڪ ڏاڍي
مزيدار ٿي لڳي، امير، وزير، آراءِ عاقل، وڏا وڏا دانا ويٺا هئا، جن اهو سڀ
گُجھ ويٺي ڏٺو ۽ سڀئي مُنجهي پيا تہ مڱڻو راجا سان ڪهڙيون راز ۽ رمز
جون ڳالهيون پيو ڪري، جو سندس مُنهن تان مُرڪ ٿي نہ ٿي لهي، ڇا ماجرا
آهي! مايون، دايون، ٻايون ۽ ٻانهيون سڀني اهو رنگ ويٺي ڏٺو، پر سمجھ ۾
گُجھ نہ ٿي آين تہ، ڪهڙو راز آهي؟ هڪڙي خبر ٻيجل کي هئي ۽ ٻي خبر
راجا راءِ ڏياچ کي هئي، ٻيا سڀ حيرت ۾ حيران هئا، کين ڪا ڪل ٿي

ڪانه هئي، تڏهن راجا راءِ ڏياچ، اوچتو ٻيجل جي پيرن تي ڪري پيو ۽ هٿ جوڙي چيائينس ته اي ٻيجل! تڏهنجي قدم قدم تان قربان ٿيان، تو جيڪا ڳالهه مون سان ڪن ۾ ڪئي، تنهن سڀني کي وسوسي ۾ وجهي ڇڏيو آهي، هاڻ اها ڳالهه کلم کلا چئو ته سڀ ٻڌن ته توکي ڇا ڪپي؟ تڏهن ٻيجل چيو ته: 'عثمان نه گهري مڱڻو جا جڪ گهري جيءُ! اهو ٻڌي سورٺ جي پيرن هيٺان زمين ڪري وئي، امير وزير، مايون، دايون، ٻايون پرڀشانيءَ جي عالم ۾ اچي رڙيون ڪيائون! هوڏانهن راجا راءِ ڏياچ ته ڪنهن ٻئي حال ۾ داخل هو، تنهن جي دل ۾ ڌري برابر به ڪو ڊڀ ڊاءُ ڪونه هو، ٻيجل سان مخاطب ٿيندي چيائين ته اي ٻيجل! تڏهنجي چنگ ۾ توحيد جي تنوار آهي، اُن هيڪڙائي ۽ لاشرڪت جي تنوار ته مون کي فنا ڪري ڇڏيو آهي، آءٌ چوان ٿو ته منهنجي مٿي تي جي ڪوڙئين ڪپار (سر) هُجن ته آءٌ هڪڙي هڪڙي سر کي سئو سئو ڀيرا گپي تڏهنجي حوالي ڪريان، ڇاڪاڻ ته تڏهنجيءَ تند جي تنوار منهنجي سر کان گهڻو وڌيڪ آهي، راجا راءِ ڏياچ جي دل جي ڪيفيت کي مرشد لطيف هن طرح بيان ڪيو آهي، چوي ٿو ته:

وَحَدَهُ لَأَشْرِيكَ لَهُ تَنْدَنَ اِيءَ تَنْوَارِ
مُونَ كِي تَنْهَنجِي وارَ فِڪرَ ڪَٽِي فَنَا ڪِيو.

يا

مٿي تي منهنجي، جي ڪوڙين هُنن ڪپار
ته واري واري وڊيان، سسي سئو وار
ته پڻ تند تنوار، تڏهنجي مٿاهين مڱڻا!
راجا راءِ ڏياچ ٻيجل سان مخاطب ٿيندي چيو ته، اي ٻيجل! مون کي سئو سر هُجن ته لاهي هڪ هڪ ڪري توکي ڏئي ڇڏيان، پر ڌڙمٿان سر هڪڙوئي آهي، جو 'توڪي ڏيندي لڄ پئي ٿئي، ڇاڪاڻ ته ٿون اهو راڳي آهين، جو توکي جيترو گهڻو ڏجي، اوترو ٿورو ٿو سمجهان. منهنجي سر ۾ هڏي ۽ چم کان سواءِ ٻيو ته ڪُجهه ناهي، اصل هڪ مرچ جيترو به مال ڪونهي، اها تڇ جهڙي شيءِ توکي ٿي گهرجي، ته پوءِ آءٌ اهو سر هڪ ڀيرو نه.

پر ويهه پيرا وڌي ڏيان! منهنجا اهڙا سٽو سر هڪ پاسي هُجن، ٻئي پاسي
تُهنجي تڻد هُجي ته تارازو جي تند وارو پاسو ڳرو هوندو. شاهه سائين، راجا
راءِ ڏياچ جي دل جي ڪيفيت جو اظهار هن طرح ڪيو آهي ته:
جنهن ۾ مال نہ مري جيترو تڻهن تون ظمعدار
جي اچئي ڪم ڪپار، تہ ويهه پيرا وڌي ڏيان.

يا

تند برابر توربان، جي سٽو سرن پائي،
تان اٿل آوازنه ٿئي، جيڏانهن بيجل پُرائي،
هي سڪتو هڏ آهي، سر ۾ سچل ٺاه ڪئي!
بيجل، راجا راءِ ڏياچ جي اهڙي درياهه دلي ڏسي ڏاڍو خوش ٿيو ۽
راجا کي چيائين ته ”تُهنجي حالت اها آهي ته پوءِ راڳداريءَ جي راز ٻڌائڻ
لاءِ آءُ به تيار آهيان، سو واهو هٿ ۾ ڪري وڃائڻ شروع ڪيائين، واهو ٻرھ
جو ڪينرو هو، سو هٿ لڳڻ سان ڪنجهڻ لڳو! اهڙي تند راجا جي اڳيان
هنيائين، جو هو هر ڳالهه کان واقف ٿيو. جڏهن قادر مطلق جي هستيءَ کان
واقف ٿيو ته سڀ وهم گمان ختم ٿي ويس، وجود وڃائڻ واري رمز لڳيس:

ڪنجهي ڪيرت ڪينرو واهو ولائتي،

هنيائين تڻد حضور ۾ پارس پيرائتي،

سُندي سلطان کي، ظاهر ٿيو ذاتي،

گيندي ڪاتي، وڏائين ڪرت ڪپار ۾.

بيجل، راجا راءِ ڏياچ جو سر ڪٽي ويندو هو، سورٿ ور جي وچوڙي
سبب سخت پريشان ٿي ۽ سندس زندگي بي مزي بنجي وئي، آخر سورٿ
پنهنجي ور جو وچوڙو سهي ڪانه سگهي ۽ ور سان گڏ ساڳي چڪيا تي
چڙهي آگئي ۽ سڙي خاڪ درخاڪ ٿي وئي.

[روزاني عبرت حيدرآباد، اربع 19 جنوري 2011ع ۾ ڇپيو.]



سچل سائينءَ کي مليل پٽائيءَ جي ورڇ!

سنڌ جي مُشڪان موچاري مٽيءَ نهايت مردم خيز رهي آهي، جنهن پٽائي ۽ سچل سرمست جهڙا بزرگ شاعر پيدا ڪيا، سندن شاعريءَ ۽ ٻوليءَ جو ميناج عوامي زندگيءَ جي صحيح عڪاسي ٿو ڪري، سندن فڪر جي وسعت ۽ جذبي جي سچائيءَ سببان سندن شاعري سنڌ جي هر طبقي ۽ هر حلقي ۾ وڏي ذوق ۽ شوق سان ٻڌي، پڙهي ۽ ڳائي وڃي ٿي، پر ٻين الاقوامي سطح تي به هيئن سندن شاعريءَ جي چڱي پروڙ پئجي وئي آهي، سندن شاعريءَ جون ڪيتريون ئي خوشبودار خوبيون ۽ خصوصيتون هڪجهڙيون آهن ۽ ٻئي شاعر وحدت الوجود جا قائل آهن، اُن فڪر ۽ فلسفي کي پنهنجي راز ۽ انداز سان سڃايو ۽ ذهين نشين ڪرايو آهي، ٻنهي شاعرن سنڌ جي اڪثر رومانوي داستانن جي تمثيلن ۾ پنهنجو مقصد بيان ڪيو آهي، ان سان گڏ تمثيلون ۽ تشبيهون پنهنجي ماحول ۽ سماج مان اخذ ڪري سنڌ جي ثقافت، تهذيب ۽ تمدن کي چمڪائي چوڏهيڻءَ جي چنڊ وانگر روشن ڪيو آهي، ۽ ٻئي شاعر پنهنجي معاشي توڙي معاشرتي حالتن کان تمام متاثر نظر اچن ٿا، ٻنهي بزرگ شاعرن پنهنجي اندر ۾ ليئو پائي خدا کي ڏٺو ۽ مڙني ۾ مالڪ حقيقي کي ڀسيو آهي. شاه سائين هڪ هنڌ فرمايو آهي ته:

بيمي جان پاڻ ۾، ڪيم رُوح رهاڻ،

تہ نہ ڪو ڏونگر ڏيہ ۾ نہ ڪا ڪيچن ڪاڻ،

پنهنون ٿيس پاڻ، سسڪي تان سور هئا.

ساڳي ڳالهه سچل سائين، پنهنجي جادو بيانيءَ سان هن طرح

ڪئي آهي، چوي ٿو ته:

بيمي پروڙيوم، تان پنهنون پاڻ ئي آهيان،

پاڻ ئي منجهان پاڻ کي، هي پٽلاءُ ٻيوم،

صَحِيحَ گن گيوم تہ غير گمان اُتي ويا!

يا

عاشقِ عشق ۽ معشوق، اُهو ئي ڏاءُ ڏاڍو گيو ڏاهي،
پنهنجي پاڻ پَسائڻ گارڻ، ٺاه لکين ٿو ٺاهي،
اُهو آندر ٻاهر، ڪيئن چوان ائين ٺاهي!

يا

ذاتِ صفات هڪائي آهي، ڀول نہ وجهين ڀولي
سوئي آندر سوئي ٻاهر، سوئي تنهنجي چولي،
تو ۾ مُون ۾ هر جاءِ سچل سچ ٿو ٻولي،
سنڌي سماج ۾ ظلم ڏاڍو ۽ بربريت کي ڏسي سندن دل تڙپي ٿي اُتي،
اُن بابت شاه سائين هڪ هنڌ فرمايو آهي ته:

گڏي گان گمان مان، ميان مار مَ مُون،
مُون ۾ آهين ٿون، مَتان تهنجو ئي توکي لڳي.
سچل سائين به ساڳي ڳالهه هن طرح ڪئي آهي چوي ٿو ته:
مُون ۾ آهين ٿون، تو ۾ آهيان مان،
جيئن بجلي بادل سان، شامل آهي سڀرين!

غور ۽ فڪر سان ڏٺو ويندو ته مٿين ٻنهي شعرن ۾ مقصد ۽ مضمون
جي لحاظ سان هڪ جهڙائي موجود آهي، پر اُن جي باوجود به سچل سائين
پنهنجي فطري ذات ۽ شاعرانه قوت سان نيت نئون رهيون راهون گهڙيندي
ساڳي مضمون ۽ مقصد کي هڪ نئين انداز ۾ پيش ڪري شاه سائين جي
کُني جو ڍڪڻ لاهي، جدت ۽ انفراديت کان ڪم وٺي، پُراثر ۽ چٽو بيان
ڪيو آهي، آءُ هتي ٻنهي شاعرن جي هڪ جهڙين خوبين ۽ خصوصيتن
سان گڏ، سچل سائين جي جدت ۽ انفراديت جو تجزيو پيش ڪندس. شاه
سائينءَ جا رومانوي داستان، مومل راڻو، نوريءَ ڄام تماچي، مارئي، سورڻ راءِ
ڏياچ جا قصا شامل آهن. شاه سائينءَ جي رسالي ۾ سُر مومل راڻي جو
داستان موجود آهي، جيڪو هڪ عشقيه داستان مشهور آهي. مومل جنهن
ڪمري ۾ راڻي سان رهي، جنهن پلنگ تي راڻي مينڌري سان لپتي، جنهن
وهاڻي تي ساڻس گڏ ڪنڌ رکي، مٺهن، مٺهن سان ۽ اکيون، اکين سان ملائي
پریم ۽ محبت جون ڳالهيون ڪري، خوش ٿي گذاريو ۽ راڻي جي وچوڙي

ڪان پوءِ سخت پريشان ٿي وئي. سچل سائين جي رسالي ۾ به ساڳيو قصو موجود آهي، پر سندس ڪلام جدا گانه رنگ ۽ ڍنگ سان چيل آهي. شاه سائينءَ جي ڪيل ڳالهه محتاط انداز سان نظر ايندي، شاه سائينءَ مومل جي جذبات، احساسات ۽ جاڳي راتيون گذارڻ ڪاڪ جو ڪانگ اُڏارڻ جو ذڪر سندس ئي زبان، هن طرح بيان ڪرائي آهي ته:

شَمعَ ٻاريندي شب، پرھ ٻاڪون گڏيون،
موت مَران ٿي ميندرا، راڻا ڪارڻ رُب،
تنهنجي تات طلب، ڪانگ اُڏايم ڪاڪ جا.

سچل سائينءَ جي ساڳي ڪيل ڳالهه پُراثر نوع نظر ايندي هن مومل جي جذبات ۽ احساسن کي مختلف انداز ۾ پيش ڪيو آهي ۽ مومل کي راڻي سان مخاطب ٿيندي، هن طرح چورايو اٿس ته:

هڪ جُوءِ ٻي جُوءِ ڇڏين ڪين جوان،
اُهي ئي انسان، جي ننگن تان نثار ٿيا.

يا

هڪ جُوءِ ٻي جُوءِ مُرد نه ڇڏين ميندرا،
تو پڻ پرين پوءِ، ڪوه لڄايو ڪاڪ کي.

يا

مومل سان سُمهڻ جا، ڏاڍا ڏنم ڏک،
سوڍي وارا سُڪ، ملڻ مُون مُشڪل ٿيا،

يا

مرد ٿي ميندرا، سوڍا سَڪَ سڃاڻ،
ڪوه لڄائين پاڻ، نَاحق ويٺو نينهن کي.

يا

سوڍا هن سَڙيءَ جو لَهي وَج سَماءِ
وڀري وَڌو وَج ۾ آهي وير وَڌاءِ
مون تي لڳندو ڪو نه ڪو پيارا پاڻي پاءِ
هيڪر هيڏي آءُ، ته پرولي پڌر ٿئي.

شاه سائينءَ جي رومانوي داستان نوريءَ ڄام تماچي جي سُر ڪاموڌ ۾ ڪافي بيت چيل آهن، ۽ سچل سائينءَ جي رسالي ۾ به ڪوڙ سارا

بيت ملن ٿا. شاه سائينءَ سر ڪاموڏ ۾ ٿوريءَ جي واتان هن طرح چورايو آهي ته:

ٿون سمون آءُ گندري، مون ۾ غيبن جو،
پسي راتين روءِ، هتان مانگر متعين!

يا

مهاڻيءَ جي من ۾، نه گيرب نه گاءُ
نيٺن سين ناز گري ريجهاڻائين راءِ
سمو سڀنين ملا، هيرباڻين حرفت سين.
پئي هند وري شاه سائين نوري نماڻي جي مائتن گندرن مهاڻن جو
ذڪر هن طرح ڪيو آهي ته:

ٻارا ۽ ڪارا، مال چنين جو مڪڙيون،
تماچي جي ٽڪي، آچن سويرا،
هي مڇيءَ مارا، سمي سي سيٺ ڪيا.
سچل سائين وري ٿوريءَ کان هن ريت چورايو آهي ته:

ٿون سمون سائين، آءُ مي مهاڻي آهيان،
مون لڄ رهائين، جو پلئو لڳي آوهانجي.

سچل سائين ڪينجهر جي گندرن مهاڻن جو وڌيڪ ذڪر ڪندي
چوي ٿو ته: اهي مهاڻا، جيڪي پيرن اگهاڙا ۽ ميرن پيرن سان پيا گهمندا هئا
۽ پاڻيءَ ۾ پيا تڙگندا هئا، سي ڄام تماچيءَ سان مٽيءَ ڪرڻ کان پوءِ ڏاڍي
نٺ ٺانگر ۽ شان شوڪت سان زندگي گذارڻ لڳا آهن ته:

پير ائون منهن مير، پاڻي پوندي جن هئا
سي اڄ ٻڌيو وٽن سر تي چاهه منجهه جيرا
ماڻڪ موتي منهن تي، هئا تنين هيرا
ڪات سڀ ڪيرا، سگهڙ سمي ڄام جا

يا

ٿون سمون، آءُ گندري، ٿون ڄامن سندو ڄام
ڄام سما تو سام نذر ٿوري آهي پي.
ٿوريءَ نماڻيءَ راجائي رنگ محلن ۾ رهي ڪري 'ڪڪي هاڻيون
ڪاريون، چڇيءَ هاڻا چڇ' ياد ڪرڻ، رنگ به رنگي هندورن ۾ لڏندي پراڻن

پڪن ۽ جُهوڀڙين وارا ڏينهن نه وسارڻ، نرم بسترن تي لٽندي سخت کهرا تڏا سڻيائڻ، رُپين سان رانديون ڪندي ۽ لعلون لٽيندي گذريل مسڪيني حال کي اکين اڳيان آڻڻ، شاهي ست رڇيون کائيندي، ڪيڪين وارن کاڄن جون، يادگيريون دل ۾ ڌڙڻ، پٽ راڻيءَ تي ڪري به مَهاڻين واريون جاريون ۽ مڇين واريون ڪاريون خيال ۾ رکڻ، سَني زندگي ماڻيندي به ڏکڻ وارو وقت نه وسارڻ بي عيب هوندي به پاڻ کي عيبدار سمجهڻ ۽ حياءَ ۽ شرم وڃان سدائين ڪنڌ هيٺ ڪري هلڻ، اُهو آهي اعليٰ سيرت وارين عورتن جو اُهيڃاڻ! جڏهن ڄام تماچي، نوريءَ کي نوازيو تڏهن ئي ڄام تماچي ناميارو حاڪم ٿيو. سنڌ ۾ ڪيترائي سما وڏا حاڪم ٿي گذريا آهن، جن جو ڄام تماچيءَ کان وڏو دٻڊو هو پر اُهي ياد به ڪونه آهن، پر اڄ ڄام تماچيءَ جي ياد تازي آهي، سچ ته نوريءَ ئي ڄام تماچي کي اهو بنايو. شاه سائين هڪ هنڌ فرمايو آهي ته:

مُتي هٿ مڪڙي، ڄام هٿ ۾ ڄار
سڄو ڏينهن شڪار ڪينجهر ۾ ڳالهه هو.

شاه سائين پنهنجي سُر مارڻي ۾ جيڪا منظر نگاري ڪئي آهي، سا نهايت حيرت ۾ وجهندڙ آهي. شاه سائين، مارڻي جي حُب الوطنيءَ جي ڪيفيت کي موضوع بنائي، وطن جي محبت جو مثال پيش ڪيو آهي، يعني مارڻي کي وطن جي محبت جي علامت طور پيش ڪيو آهي. مارڻي پنهنجن عملن ذريعي اهو ثابت ڪيو ته غريبن جي سڄي محبت ئي سڄي دولت آهي، سادگي دلي بهادري، اخلاقي قرباني ۽ خدا ۾ ڀروسو جيڪو وڏن ماڻهن ۾ نه ٿو ملي. شاه سائين، مارڻي جي سيرت دوران عورت جي اندر جو نهايت عجيب نقش چٽيو آهي، سندس جذبن جي تصوير پيش ڪندي چيو آهي ته، مارڻيءَ جو جسم ڪوٽ ۾ بند آهي، پر سندس رُوح مليز ۾ هو. سندس تصور ۾ مليز جي زندگي ڦرندي ٿي رهي ۽ دل جو دل ۾ ٿي چيائين ته جيڪر منهنجي ٿري مارڻ جي مُلڪ مان ڪو اوڻي اچي، مَون کي پنهنجي ملڪي ماروڙن جون خبرون ٻڌائي ته انهن خبرن سان عمر ڪوٽ جون پٽيون به جيڪر خوشبودار بنجي وڃن ۽ آءُ اوڻيءَ جا پير اکين سان اُگهي چُمنديس، ڇو جو هو، منهنجي ملڪ مليز جي ٿڌڙي واريءَ جي مٿان پير گهمائي آيو هوندو. سندس ٿر جي واريءَ وارا پير چُمڻ جي لائق ٿي سمجهان. شاه سائين

پنهنجي جادو بيانيءَ سان پنهنجن لفظن کي معنيٰ جي معراج تي هن ريت پهچايو آهي، چوي ٿو ته:

اوئي! ڳوٺي آڻيڻ، ڪو هتي جو هت هير!
ته ڪنا جي ڪوٽن جا، ٽين سرها سير،
آءُ ته اکيڻ اڳهان، جي پائر ڏنئي پير،
الله لنگهه لطيف چئي، لاءِ مَر ٿون اوڀر،
ڪوٽين گهاري ڪير؟ محلين منجهي مون هنيون!

يا

ايءُ نه ماڙن ريت، جو سڀيڻ هٿائين سون تي،
اچي عمر ڪوٽ ۾، ڪنڊيس گانه ڪريت،
پڪن جي پريت، ماڙين سين نه هٿيان!
مارئي جو روحانوي داستان، سنڌ جي تاريخ ۾ ناقابل فراموش
داستان آهي. سچل سائين، مارئي جي اندر جو احوال نهايت نئين انداز ۾
چٽيو آهي. سچل سائين به ميداس بادشاهه وانگر، جنهن شيءِ کي هٿ لاتو
آهي، تنهن کي نجوسون بنائي ڇڏيو اٿس. مارئي جي جذبن ۽ احساسن جي
تصوير ڪيڏ سان سچل سائين ڪمال ڪيو آهي، سندس شاعري پڙهندي،
وات مان از خود ائين پيو نڪري ته خدا تعاليٰ، مارئي جي دل آلائي ڪيئن
جوڙي هئي؟ هي عمر بادشاهه وٽ قيد پائي هئي، پر هن عضمت جي زهر
پائي ڇڏي هئي. هن ڳوٺاڻي نينگريءَ جي همت، بهادري ۽ وطن لاءِ محبت ته
ڏسو! سچل سائين سندس بيان ڏاڍي اثرائتي انداز ۾ ڪيو آهي، چوي ٿو ته:

رات وري آيا، ماروٽڙا هليو ۾،
جو لڌم خواب خوشيءَ مٿون، جڻ مولا ملايا،
وري وسائيا ڀلي ڀاڻ پڻ جا!

توڙي هوءِ چني تا پي لوءِ لوئي سان وڃان
اچي عمر ڪوٽ ۾، ڪنڊيس ڪين ڪني
سائي سانڍيم ساهه سان، جا ڏاڏاڻن ڏني
اها نينڊيس پاڻ پني، مينهن وسندي سومرا!

سورث: سورث شاه سائينءَ جي هڪ سورميءَ جو نالو آهي. سندس رسالي ۾ انهيءَ نالي سان هڪ خاص سُر جو نالو آهي. سُر سورث. سچل سائينءَ جي رسالي ۾ به سُر سورث موجود آهي. پٽائي گهوٽ ۽ سچل سائين پئي راڳ ويراڳ جا عاشق هئا، ۽ ٻنهيءَ جو سماع سان بيحد پيار هو. شاه سائين جي جان جو جياپو ۽ روح جي راحت راڳ ويراڳ هو. ايتري قدر جو پاڻ زماني مان موڪلائي به هلندي راڳ سان ڪيائين. سچل سائين جو به ساز آواز سان بيحد لڳاءُ هو. طبلي تي هٿ لڳندو هو ته هو هڪدم بي خوديءَ جي عالم ۾ هليو ويندو هو ۽ اکين مان آبِ جاري ٿي ويندو هوس. مستي ۽ مدهوشيءَ جي حالت ۾ شعر چوندو ويندو هو. مطلب ته پئي شاعر راڳ ويراڳ جا عاشق هئا، راجا راءِ ڏياچ به راڳ جو وڏو عاشق هو. جنهن راڳ تي سِر ڏنو! شاه سائين سُر سورث ۾ هڪ هنڌ فرمايو آهي ته:

سُونَهَارَا سورث وَرَ ڪَا مُنهنجي ڪَر،

پَلا پيري پر، پَالهو پَانڌ پَنيارِ جوا!

ساڳي ڳالهه سچل سائين ساڳي سُر ۾ لفظن جي ڦيرڦار ڪري روايت ۾ جدت ۽ انفراديت پيدا ڪري شاه سائين جي ڪُنِيءَ جو ڍڪڻ لاٿو آهي، چوي ٿو ته:

آهي سَدايَين سورث جي سُر ۾ سر جو سوال،

تند نَ تَنواريَن هَڏهيَن، مَيا مَڏيون مَال،

وَحَدت جو وصال، سَدا سورث سُر ۾.

هڪ ٻئي هنڌ سچل سائين پنهنجي جدا گانه رنگ ۾ فرمايو آهي، جنهن ۾ انسان جي رهبريءَ لاءِ جڻ معنيٰ جا موتي سمايل آهن، پاڻ فرمائين ٿا ته:

مَٿي ري مَنگَتي، موٽڻ آ مِهُڻو

لَنگهي آ لَهڻو سچل سِر سردارِ جو.

سچل سائين کي پنهنجي مرشد عبدالحق ۾ مڪمل ايمان هو. هن لاءِ چيو اٿس ته، هو ئي هر جاءِ تي حاضر آهي ۽ اهو عبدالحق ئي حق الحق آهي، کيس لاءِ پاڻ فرمايو اٿن ته:

لَاتَفي جو گَلَمُو مُونَ کي، مُرشد پاڻ پڙهايو
 نائُوڊي جي نَشي آندر، سَگر سر ڪرايو
 هَتيو ڏَئي هِمت وارو، سارو بار ڪَٽايو
 صَدق سَچل مان سَگر تان، جَنهن جَانب جوش جَڳايو
 اُن کان پوءِ چوي ٿو ته:

سِني ۾ صَمر، سَچل کي سدا،
 بُت جو بُت خُدا، پُوڄاري جي پرڪُئين.

سچل سائين، شاه سائين جي چاڙهيل گُنيءَ جو ڍڪڻ جو لاٿو ته
 اُتان نڪتل خوشبوءِ سان هنڌ سنڌ واسجي وئي، عام جون اکيون کُلي ويون ۽ سچ
 پترو پٽ پيو ۽ سيني چيو ته، سچل سارو سچ، سارو سون آهي. سچل عاشق آهي ۽
 عاشقن جو اڳواڻ آهي. سچل سروپچن جو سردار ۽ سنڌ جو منصور آهي، هُو حق
 جو علمبردار آهي، اها ڳالهه گتر مذهبي مُلن مولوين کي ڪانه وُٽي ۽ سندن پيت
 ۾ وٽ پوڻ شروع ٿيا ۽ سچل سائين جي خلاف گُفر جون فتوائون ڏنائون ۽
 سڀئي عالمانه فريبڪارين جا هٿيار کڻي، سندس پُٺيان پئجي ويا، پر سچل
 سائين کين مُنهن توڙ جواب ڏئي لاجواب بنايو. مذهبي مُلن ۽ مذهبي پينو پيرن
 سچل سائين کي، جنهن شدت سان پنهنجي مذهبي چار ۾ ڦاسائڻ جي ڪوشش
 ٿي ڪئي، اوتروئي شدت سان سچل سائين پنهنجو رد عمل ڏيکاري ٿي چيو ته:
 عِشق الله دا زورون زور، ڪت مُلن جون نوڙهون نوڙ.

[روزاني عبرت حيدرآباد، چنبر 13 آگسٽ 2011ع ۾ ڇپيو]



Gul Hayat Institute

شاه عبد اللطيف جي شاعريءَ ۾ عبد جي عظمت !

ڀٽائي گهوت سنڌ جي ادبي تاج جو لاثاني گوهر آهي. سندس شاعريءَ جو ڏيهه توڙي پرڏيهه ۾ اڀياس ڪيو پيو وڃي، پرڏيهي عالمن ۽ ماهرن سندس شاعريءَ جي واکاڻ جا وارا نيارا ڪري ڇڏيا آهن، ڏيئي ته ٺهيو پر انهن پرڏيهي عالمن، شاهه سائينءَ کي نه رڳو سنڌ پاڪ يا بر صغير جو عظيم شاعر ڪوٺيو آهي، پر انهن ته شاهه سائينءَ کي دنيا جو وڏي ۾ وڏو شاعر ڪري مڃيو آهي. ڊاڪٽر سورلي پنهنجي هڪ ڪتاب ۾ لکيو آهي ته، اها برابر حقيقت آهي ته شاهه سائينءَ کي پاڪستان ۾ قومي شاعر تصور نٿو ڪيو وڃي، پر اهو رڳو سياسي ۽ تاريخي چڪر بازين جي ڪري آهي، جن جو شاعري ۽ ادب سان ڪوبه لاڳاپو ڪونهي. پر وقت گذرڻ سان سڀ شيون پنهنجي اصلي جاءِ وٺنديون. جهڙيءَ طرح مولانا جلال الدين رومي جي مثنوي متعلق هي مشهور آهي ته:

مثنوي و معنوي و مولوي، هست قرآن در زبان

تهڙيءَ طرح اسان جي سَهڻي من مهڻي ڌرتي، پهلوي سنڌ جي سدا حيات شاعر ڀٽائي گهوت جو رسالو پڻ انسان ذات جي زندگيءَ لاءِ هڪ رهنما اصولن جو انمول بي پها خزانو ۽ هدايتن جو اڻ ڪٽ سرچشمو آهي. شاهه سائين جو رسالو هڪ اهڙو پارس آهي، جو انسان جي ڪُٽ لڳل ڪاري ۽ ميري قلب کي لڳي ته سون ڪريو ڇڏي، يعني ڪارو قلب روشن ڪريو ڇڏي ۽ اندر جون اکيون کليو پون. شاهه سائينءَ جي ڪلام ۾ تمام گهڻيون ۽ سٺيون صفتون موجود آهن، جن تي نظر وجهڻ کان پوءِ چڱي ريت اندازو لڳائي سگهجي ٿو ته پاڻ سنڌي زبان جا وڏا ماهر ۽ پارکو هئا ۽ انهيءَ لحاظ کان، اهو چوڻ ۾ ڪو وڌاءُ ڪونه ٿيندو ته، سنڌي ٻوليءَ کي جيڪي

ڪُجهه لطيف ڏٺو آهي، اُن کان وڌيڪَ ٻي ڪنهن شاعر نه ڏٺو آهي! سنڌي ٻوليءَ جو اُڄ ۽ غُرج مُرشد لطيف جي شاعري ڪري ٿي آهي، جنهن سان سنڌي قوم اهل ڪتاب بنجي وئي آهي. شاهه سائينءَ جي ڪلام ۾ خوبين جا ڪافي پهلو آهن، جن کي پرکڻ پڙهڻ، سمجھڻ سمجھائڻ تمام ڏکيو ڪم آهي، خاص ڪري مون جهڙي گهٽ ڄاڻ رکندڙ ماڻهوءَ لاءِ مشڪل ڪم آهي، تنهن هوندي به يوسف جي خريدارن جي قطار ۾ هڪ ٻيڙي عورت سٺ جو ڏيرو کڻي اچي بيهڻ وانگر، شاهه سائينءَ تي لکندڙن جي لسٽ ۾ شمار ٿيڻ لاءِ آءٌ به پنهنجي ڄاڻ آهر پٽائي گهوت جي شاعريءَ ۾ عبد جي عظمت تي لکندس. ڏٺو ويندو ته شاهه سائين سڄي جهان جي انسانن لاءِ فڪر ۽ فيض جي رازن ۽ رمزن کي روشن ڪندڙ آهي، زندگيءَ جي جُدا جُدا آزمائشي مرحلن، لاهين چاڙهين انساني جذبن ۽ احساسن جو ترجمان آهي. هن صوفي بُزرگ، انسان جي ظاهري حُسن ۽ تراش خراش نٿ ٺانگر کان حيران ٿيڻ بدران، سندس باطني حُسن کي اُجاگر ڪرڻ کي ئي پنهنجو اصل مقصد بنايو آهي، چو ته کيس هي پختويقين هو ته اسان سڀني انسانن کي هڪ ڏينهن هلي حقيقي مالڪ جي حُضور ۾ حاضر ٿيڻو آهي، جتي ظاهري حُسن نه پر باطني حُسن کان سواءِ ٻيو ڪو چارو ئي ڪونهي، جنهن لاءِ پاڻ فرمايو اٿن ته:

سُونهن وِڃايم سُوَمر، ميرو مُنهن ٿِيوم

وِڃڻ تَت پِيوم، جَت هلڻ ٺاهَ حُسن ري

پٽائي گهوت جا عقيدت مند ساڻيا!

پٽائي گهوت جي عرس مبارڪ جي موقعي جي نسبت سان سندس شاعريءَ ۾ عبد جي عظمت تي روشني وجهندي چونڊس ته، شاهه سائين جي شاعري، انساني اعليٰ ڪردارن جو آئينو آهي، جن ۾ انسان جي رهبريءَ لاءِ معنيٰ جا موتي موجود آهن. هن جي خيال ۾ هستي حرام آهي ۽ ٺوڙت نماز

آهي، جن پاڻ کي مٿانهون سمجھي غرور ۽ تکبر ۽ هٿ وڌائي ڪئي، انهن کي خدا تعاليٰ لوڙهي ختم ڪيو اُن لاءِ پاڻ فرمائين ٿا ته:

هستي سڀ حرامِ نوڙت سڀ نماز
جنين پانئيو پاڻ، گيائين ٿوئي تن کي.

شاهه سائين سراپا جمال آهي، پيار ٿي پيار آهي ۽ نياز ٿي نياز آهي، هو جلال واري ڪيفيت کان بلڪل آجو آهي، هو هن ڪائنات جي خالق کي ئي جلال جولائق سمجھي ٿو ۽ اُن سان گڏوگڏ کيس جان جمال پڻ سمجھي ٿو ۽ اُن لاءِ فرمائي ٿو ته:

پاڻ ئي جلُ جلال، پاڻ ئي جانِ جمال!

شاهه سائين انهيءَ عقيدتي کي ئي انسان جي عظمت جو سرچشمو سمجھي ٿو. ڇاڪاڻ ته جملي جلال ڪُل قوت ۽ سڄي طاقت جو مالڪ مولوي جي ذات کي مڃي ٿو. شاهه سائين انهيءَ حقيقت کي هن طرح بيان ڪيو آهي ته:

ڇا کي وڃين ڇو بيلي رهين پين جو
وٺ ڪنڇڪ ڪريم جي، جڳ ۾ آهي جو
سکيو هوندو سو، جنهن جو عشق الله سين.

شاهه سائينءَ جي جمال جو ٻيو رخ اهو به آهي، جو عبدتيت ٻانهپ ۽ هيٺاهين ۾ ئي انسانيت جي عظمت جو ڪمال سمجھي ٿو. جڏهن انسان پنهنجي هوڏ هستي ۽ مستيءَ جي نقلي ڪري، پاڻ کي آبي کان آجو ڪري جان ڇڏائي ٿو، تڏهن ئي هو ڪنهن اعليٰ مقام تي پهچي ٿو. جيڪا عبد جي عظمت آهي، جنهن لاءِ پاڻ فرمايو اٿن ته:

ٺاڻوڊي نيئي، عبد کي اعليٰ گيو!

اهو اعليٰ مقام تڏهن ئي حاصل ٿي سگهندو، جڏهن انسان پاڻ کي سچو ٻانهون ثابت ڪندو، شاهه سائينءَ جي فڪر ۽ نظر ۾ عبد جو شان سڀ

کان مٿاهون ۽ اعليٰ آهي. عبد جي عظمت ايڏي ته وڏي آهي، جنهن جو کاتو ڪرڻ تي مشڪل آهي، انهيءَ لاءِ مرشد لطيف پاڻ فرمايو آهي ته:

نہ گاہِ ابتدا عبد جي، نہ گاہِ انتها!

شاه سائينءَ جو جمال نياز نوڙت پيار محبت ۾ آهي ۽ اُن ۾ ئي سندس جلال سمايل آهي، هُو خودي ۽ خُود پرستيءَ کان گهڻو پري آهي، آزاد ۽ آجو آهي، انهيءَ لاءِ سمجھائيندي چيو اٿن ته:

خُودي ۽ خُدا ڪين ٺاهندا مَن ۾،
جيئن پَن تَرارين جاءِ، گانهي هڪ مِياڻ ۾.

شاه سائين انهيءَ اعليٰ فڪر ۽ اعليٰ عقيدتي واري منزل توڙي ڪردار واري عمل جي سطح تي گهڻو مٿاهون آهي، کيس پوري ڄاڻ هئي ته هن سڄي سنسار ۾ سڀڪو پاڻ کي سير ٿو سمجھي، ۽ پاڻ کي گهٽ ڪوبه ڪونه ٿو سمجھي، سڀڪو مان واري تار ۾ ٻڌل آهي، اهڙي حالت ۾ مرشد لطيف عام انسانن کي خبردار ڪندي چيو آهي ته، اوهان دولت جي ڏير ۾، ۽ ان جو ڏيک ويڪ، ٺٺ نانگر ڏسي اتي موهجي نه پئو پنهنجي جيءَ کي اُن کان ائين جدا ڪريو جيئن ڇائيءَ کي چچ چنڊي ڊالڻ کي صاف ڪندو آهي، ٿون صبح کي شام نه چئو ۽ شام کي صبح نه چئو اهڙيءَ طرح اڃ کي اڃ ڪري سمجھه، سڀاڻ کي سڀاڻ ڪري سمجھه. اي موگا! وقت نه وڃاءِ زور سان ڊوڙي هل، ڇو ته وقت ڪنهن جو انتظار نٿو ڪري!

مرشد لطيف پنهنجي شاعريءَ جي لفظن کي معنيٰ جي معراج تي هن طرح پهچايو آهي، چوي ٿو ته:

مَتان ڏسي موهجين، دُنيا وارو ڏَج،
جُدا ڪر جيءَ کي، جيئن ڇائي گري چچ،
مُنيون پيڙي پچ، وقت وڃي ٿو ويسرا.

شاه سائين هٿ وڌائي ۽ تڪبر کي بلڪل ترڪ ڪرڻ جي تلقين ڪئي آهي، پاڻ وڌائي واري ماڻهوءَ کي ناپسند ڪيو آهي. شاه

سائين وٽ اُها هيٺاهين، اُها نهٺاهي، اُها نمائڻي ۽ اُهو انساني اخلاق جي
عُروج جو جمال ۽ ڪمال موجود آهي. جنهن جي لڪڻ لاءِ دفترن جي درڪار
ٿيندي. شاه سائين مان ۽ وڏائيءَ جي لائق خُدا کي ٿو سمجهي، عام انسانن
کي ٽڪر ۽ وڏائي ڪرڻ کان روڪي ٿو اهڙن وڏائي ڪندڙ ماڻهن لاءِ
سندس پيغام هي آهي ته:

مان مُون ٿُون آءُ، چارئي چٽان لاه،

تہ سندي دَوَرخ باه، ٿو اوڏيائي نہ اچي.

شاه سائين جمالياتي ڪيفيت جا مرڪز ۽ محور آهن. هن
پنهنجي مثالي ڪردارن کي اُجاگر ڪرڻ لاءِ پنهنجين سُورميءَ نُوريءَ کان
هن طرح چورايو آهي ته:

ٿُون ٽَماچي تَر ڏَئي، آءُ گَندري غَريب!

سَسئي کان چورايو اٿس ته:

هُوَ جَا پائين پيرَ ۾، تنهن جُتي نہ جيهي!

سهڻي کان چورايو اٿس ته:

هِن مُنهنجي حال جي، ميهَر کي معلوم،

مُومَل کان وري هن طرح چورائي ٿو ته:

گَر معاف مَدايُون، تہ سوڍا سُڪيائي ٿيان!

ڏسجي ٿو ته سڀني سُورمين جي عزت ۽ عظمت، هيٺاهين هلڻ ۽
نياز ٽوڙت سان ئي ٿي آهي. شاه سائين ڏٺو ته، هي حيوان ناطق جي حيثيت
۾ به تنگوانسان ائين ٿو سمجهي ته آهيان ئي مان، مُون تي ئي لهي اُڀري ٿو
سڄي جڳ جهان جو مالڪ مان ئي آهيان! آءُ سڀ گُجه ڪري سگهان
ٿو! تاريخ جي گواهي آهي ته انساني سماج ۾ شيطاني ۽ فرعوني ڪردار
هميشه کان هٿ وڌائي واري آڪڙ مان ئي پيدا ٿيا آهن، ۽ اهڙن وڏائي وارن
ڪردارن ۾ وڏي واڌ ٿي آهي، اڳ هڪڙو فرعون هو هاڻ ته وڪ وڪ تي
فرعون جو عملي پيروڪار نظر ٿو اچي، جن پنهنجي خُود غرضي ۽

بدڪرداريءَ سان خدا جي ڌرتيءَ کي شيطان جو آکاڙو بنائي ڇڏيو آهي، اهو ئي سبب آهي، جو عام ماڻهن مان خلوص ختم ٿيندو پيو وڃي، ماڻهو ماڻهو جو ماس پيو کائي، هن دنيا ۾ انسان جي نيڪي ئي رهڻي آهي، هي سنسار لباس تي ٻڌل آهي، 'هڪ دل هوندو هيڪڙو'، عام انسانن ۾ حيرت جو حوصلو ئي نه رهيو آهي، خلوص، پيار، محبت واري مام کي ڪٿي واري نيت رکندڙ ته سمجهندو ئي ناهي. شاهه سائين پنهنجي زباني هن طرح بيان ڪئي آهي، چوي ٿو ته:

آدمينِ اخلاص، مٿائي مائو گيو
هاڻي ڪائي سڀڪو سَندو ماڻهو ماس،
دلبر هن دنيا ۾ وڃي رهندو واس
پيو لوڪ سڀ لباس، هڪ دل هوندو هيڪڙو.

يا

حوصلو حيرت جو آهي نه مٿي عام
سندي محبت مام ڪور پروڙي ڪينڪي.

شاهه سائين عشق جي امتحان جون سڀئي منزلون طئي ڪري پار پيو هو، کيس ٻي ڪنهن هستيءَ جي ڪا ٿاڻ ٿنوار ڪانه هئي، دنيا جي هر شيءِ ۽ هيڪڙائي جو ظهور نظر ٿي آيو، هن جو چوڻ هو ته، جيڪو ماڻهو نفس جو غلام بنجي، اُن جي اشاري تي ٿو هلي ۽ پاڻ کي بغير شرڪ جي ٿو ڀانئي، اهو ئي وڏو شرڪ آهي، نفس جي غلاميءَ ڇڏي هُئڻ واري هوڏ کي ختم ڪري، پنهنجي پاڻ کي سڃاڻڻ جو چيو آهي. انسان جڏهن هُئڻ واري هوڏ کي ختم ڪري پاڻ سڃاڻي ٿو، تڏهن ئي سندس وجود ۾ موليءَ جي ذات جو واسو ٿو اچي، ۽ کيس مان هُئڻ واري ڪيفيت ختم ٿيو وڃي، هي ۽ هو هڪ ٿي ٿا وڃن، هي آهي ته هو به آهي، هي ناهي ته هُن کان سواءِ هو به نٿو رهي، هي هُن جي هُئڻ ڪري ئي آهي، هو وري هُن کان سواءِ ڪونهي، هي ۽ هو هڪ ٻئي کان ڌار آهن ئي ڪونه، انسان جو سر خدا جو سر ڪري

سمجھڻو آهي، عالم ۽ عارف براها ٿي ڳالهه ڪندا ويا آهن، جنهن لاءِ شاه
سائين هن ريت فرمايو آهي، چوي ٿو ته:

عين شرڪ اِيءُ، جي بي شرڪ پانئين پاڻ کي،
ويجائي وُجود کي، پاڻان پاسي ٿي،
هيڏانهن ڪونهي هي، هو پڻ ڪونهي هُن ريءُ!

يا

آلِ انسان هو پڻ ڪونهي، هُن ريءُ، هي نَه هُنان ڌار،
آلِ انسان سري وانا سره پروڙج پچار،
گندا ويا تنوار، عالم عارف اهڙي!

برحق لطيف اسم باسما هو، جهڙو هو سندس نالو تهڙو ئي پاڻ
لطيف هو، هو عبداللطيف هو ۽ ساڳي وقت عبد توڙي لطيف هو، عبدت ۽
لُطافت سندس شاعري، فڪر، فلسفي ۽ ڏنل پيغام جا ٻه روشن طرف آهن،
جنهن جي سوجهري سان ئي مُرشد لطيف جي ڪلام کي سمجهي سگهيو،
ائين برابر آهي ته سندس ٻولي سنڌي آهي، پر سندس فڪر، فلسفو عالمگير
آهي، سندس رسالي ۾ عبد جي عظمت جي تصوير ڏسي سگهجي ٿي.

[روزاني عبرت حيدرآباد، سومر 9 جنوري 2012ع ۾ ڇپيل]



Gul Hayat Institute

ڀٽائي باضمير ماڻهن جو شاعر

سنڌ جو جڳ مشهور سنڌي شاعر شاهه عبداللطيف ڀٽائي اهو واحد شاعر آهي، جيڪو سير ۽ سياحت جو وڏو ۽ وڏو شوقين هو، جنهن سنڌ جي سيلانين سان سنڌ جي سري، وچولي، لاڙ ڪوهستان، ريگستان، ڏينڊن، ڏورن، برن بحرن ۽ ماڻھن جو سير ڪري انهن جي سونهن ڏسڻ جو دل جي ڏوريني ۽ باريڪ نظر سان اونهن اڀياس ڪري قرب جي ڪئميرا سان هُو بهو تصوير ڇڏي پنهنجي ڪلام ۾ آڻي، اسان اڳيان پيش ڪيو ۽ انهن ڏيس جي قوم پرست ڪاهوڙين، جن کي ڀٽائي گهٽ ڪيترن نالن سان ياد فرمايو آهي. جهڙو جوڳي، ويراڳي، پيراڳي، لاهوتي، لنگبند، اڪپڙي، نانگا، ساقي، سنياسي، آديسي، گورڙيا، ڪنوڙيا، ڪن چيڙ، ڪيرتيا، جبروتي، عاشق، فقير وغيره اهي سڀئي شاهه سائين ۽ وانگر سسئي جي رُپ ۾ پُڻهل (وطن) لاءِ سَور سَختيون ڏُک، ٻُڪ، سردي، گرمي، سِر تي سهندا رهيا، هنن پنهنجا پيٽ سڻين مڻن ڇهرن طعامن تي ڪين هير يا هئا ۽ نه وري انهن طعامن تي وڪاڻا، هنن جو ڀلي ٻُڪ ڀرم جي، شال نه وڃي شان! وارو نظريو هو، هنن هر سهوليت جي ڳالهه ڪانه ٿي ڪئي، هنن کي پلنگ پٿرائي جي ڪا ضرورت ڪانه هئي، هنن جو وڇاڻو فرش، پنهنجي سنڌ ڌرتي هئي. شاهه سائين جو انهن ڪاهوڙين سان پرت جو پيوند انهيءَ ڪري هو، جو هو قوم پرست حق جا پرچارِي هئا، حق جي پرچار ڪندڙ هئا، سنڌ ۽ سنڌي ماروڙن تي تن هن فدا ڪرڻ وارا هئا، هنن جي هٿن ۾ قوم پرستيءَ جي ڄاڻي هئي، جنهن جي روشني عام پکيڙيندا ٿي رهيا، هو شوبازي، ٺڳي، ڪُوڙ پنهنجن کي ڦري ماري پيٽ ڀرڻ واري ڦهري ڪارروائي جي خلاف هئا، اهڙا چند مثال هت پيش ڪندس.

سنڌي قوم جي ڳچيءَ ۾ مت جيترن ماڻهن جو ڦاهو پيل آهي، جن کي جاگيردار پوتار، رئيس، وڏيرا، سردار، زميندار، پير، مير ۽ ٻيو لائيجي ڇاڇا سڏيو وڃي ٿو، جيڪي حقيقت ۾ مُفت خور، ڪچور، حرام خور، زبان خور، ٺڪما ۽ وڏو ڪان وڏو ظالم ۽ قوم دشمن آهن، ٻيو ڪجهه نه آهن، اهي وحشي

درندا، صدين کان وٺي، سنڌي قوم مٿان ڇٽيون ٿيا پيا آهن، جيڪي غريب قوم جي ساري ڪمائي ۽ هڏن جو نچوڙ بنا اوگرائيءَ جي هضم ڪندا رهيا آهن ۽ ڪندا رهن ٿا، انهن مفت خور لتيرن جي هميشه اها سوچ هوندي آهي ته سڌي قوم کي ڪهڙي نالي ۾ لتجي ڦرجي؟ انهن پنهنجن جي ئي خود غرضيءَ جي ڪري ئي سنڌ مٿان پرمار ڦورو لمارا ڏئي، سنڌي ماروڙن جي آڀري جسم مان ٻوٽيون ۽ ڇمر پٽيندا رهيا آهن، جڏهن به سنڌ ۽ سنڌي ماڻهن مٿان ڪنهن ڌارئي ڌاڙيل ڪا مصيبت ٻريا ڪئي آهي، ته سنڌ جو اهو غدار جاگيردار پوتار رئيس، وڏيرو، بيماريءَ جو بهانو بڻائي، ٻاهر پياڇ ڪائي ويڃي لڪو آهي، يا وري مُرڳو چنيسر، قاضي قادن، وسايو ۽ ناٿوئل جو عملي پيرو ڪار بنجي، اُن وٽان ڪُجهه نه ڪُجهه حاصل ڪري، اُن جو چڱ وڏيو مُريد ۽ دلال بنجي مڃيون وٺي آڪڙجي سيتجي وري به اڌ مٿل ۽ ماريل پنهنجي سنڌي ماروڙن مٿان اچي گڙڪندا آهن، پوءِ ڪنهن کي گار ڪنهن کي بڄو ڪنهن کي ٽُڪ، ڪنهن کي مُڪ، ڪنهن کي لٽ، ڪنهن کي جيل ته ڪنهن کي ٿاڻو! هر ڀيرو به پنهنجي کي ماري گُٽي پنهنجو تابعدار پيا بنائيندا آهن، هُو ڌارين اڳيان ڳالهائي به ڪونه سگهندا آهن، پر پنهنجن لاءِ زهر قاتل ثابت ٿيندا آهن، اهڙن فرعون صفت ظالمن لاءِ پٽائي گهوت فرمايو آهي ته:

هي منهن ڏيئي ٻن، ٽن وَه ڪاٿي نه مرين،
تان جي ملير ڄاڻون، تو سڀين سڱ نه ڪن،
پوءِ ٽون ڪيئن منجهان تن، پاڻ ڪوٺائين ماري.

يا

مٿو آهين مڇ، ٿلهو تان ٿونا هڻين،
تو جا پائين آڇ، تنهن پاڻي پٺا ڏينها.

سنڌ اندر پنهنجن پراون جي ڦرمار ۽ ڏاڍ ڌم جي خلاف، سنڌ مان ڪيترائي جوڌا جوان پيدا ٿيا آهن، جن کي شاه سائين ڪاهوڙي جي نالي سان سڏيو آهي، سندس رسالي ۾ هڪ سُر جو نالو ئي ڪاهوڙي آهي، جنهن ۾ ظلم ۽ بربريت خلاف وڙهندڙ جوڌن جو ذڪر ٿيل آهي، هن جمان ۾ جلالي جوڳي به آهن ته جمالي به، هنن جي ڪچهريءَ ۾ حق سچ جي نعري کان سواءِ ٻي ڪا ڳالهه ئي ڪونهي، هنن جي ڪچهري پارس جو ڪم ڪندي آهي، يعني هنن

جي ڪچهريءَ جو رنگ جنهن کي لڳو سو سون بڻجي ويو. (قوم جو همدرد) پوءِ قوم جي پلائيءَ جي سوچ کان سواءِ ٻي ڪا ڳالهه نه وڻندس. هنن ماڻهن قوم پرستيءَ جي جيڪا ڏونهين ڏکائي آهي، سا اجهامڻ جي آهي ئي ڪانه. انهيءَ کي دائم قائم رکڻ لاءِ پنهنجي پنهنجي ڪوشش ڪندا پيا اچن، انهن جي محبت ۽ سچائي اهڙي ته پياري آهي، جو انهن ڦرڊارن ۽ ڀلارن کان سواءِ جيئرو رهڻ ئي مشڪل ٿيو پوي، انهيءَ لاءِ مرشد لطيف هن طرح فرمايو آهي ته:

نوري ۽ ناري، جوڳيٽڙا جهان ۾،
بَري جن باري، آءُ نه جيئندي اُن ري.

يا

جت نه پڪيءَ پير، تَتِ تمڪي ٻاهڙي،
ٻيو ٻاريندو گير، ڪاهوڙڪي ڪير ري!

اهڙا سچا سامي قوم پرست هميشه حق جا طرفدار هوندا آهن، هو ظلم، زيادتي، استحصال ۽ پرماريت جي خلاف جنگ ڪرڻ پنهنجو فرض سمجهندا آهن. هنن سچن سامين جي پيراڳڻ، (ڪندري) ظالم پرمار جي خلاف اُپي هوندي آهي، هر ڌارئي ڌاڙيل کي نظر ۾ رکندا آهن، ڪڏهن به ڪنهن ڌارئي ڌاڙيل وڪ وڌائي ديس ۾ اچي ظلم ڪيو ته ساميءَ جو سوتو (ڌنڍو) سندس پليت پيشانيءَ ۾ نڪاڻ ٿو ٿئي. ديس يا ديس واسين تي ظلم ٿيڻ وقت سامي (قوم پرست) ڪڏهن به سُڪ سان نه سٽو اهڙي سامي (قوم پرست) جڏهن هن دُنيا مان لاڏاڻو ڪيو يا ڪنهن ڌارئي ڌاڙيل سان ويڙهه ۾ شهيد ٿي ٿو وڃي ته اُن ساميءَ جو شاهه سائينءَ کي ڏاڍو ڏک ٿي ٿيو انهيءَ درد مان دانهون ڪري ٿي چيائين ته اي سامي! تهنجي بيٺل مڙهي، تو کان سواءِ مَون کي ڪنڊا ٿي لڳي، اي جوڳي! تو اها مڙهي ٺاهي چو؟ جو تون اُن مان جلد ئي ڪوچ ڪري (لڏي) وئين، هاڻ ته تهنجي اُها مڙهي خالي ڏسي، مَنهنجو هيٺون (دل) ڳريو ڳچ ٿيو ٿي پوي شاهه سائين کي ديس جي هڏ ڌوڪيءَ جي جڏائي سخت ٿي ستايو ۽ اُن ساميءَ کي هن ريت ياد ٿي فرمايو ته:

سامي! مڙهي سنڌيءَ سامهين مَون سيله ٿي،
سا تان ڪَوه! ڏِيا جَن ناگنا وئين نِڪري؟

سچا سامي وطن سان پيار ڪندڙ آهن، جيڪي هر وقت ديس ۽ ديسي ماروڙن جي سُڪ ۽ پلائيءَ لاءِ پيا سوچين ۽ لوچين، اُنهن سامين کي سُنن طعامن جي ڪا طلب ڪانه ٿي رهي، چو ته اُنهن جي ديسي ماروڙن کي سُڪل ماني به مشڪل سان ٿي ملي ته پوءِ هُو سچا سامي پاڻ ڪيئن ٿا سڻين، ڇهرن، مِٺن طعامن جي طلب رکن، هنن کي ته وڌ مان وڌ پنهنجي ديس واسين جي درد دُور ڪرڻ جو اُٺو آهي، جيڪي سڻين طعامن، پلنگ پٿرائين، پُٺن، ڏوڪڙن ۽ ٻين سهوليتن جي لالچ رکن ٿا، سي قوم سان سچا نه چٽبا، اُهي لڙائي شوبازي ڪري، ليڊري چمڪائي، قوم کي وڌيڪ دُڪو ڏئي، وڌيڪ پٽڻ ڪاڻڻ جي ڪوشش پيا ڪن، اهڙن نڳن کي ديس ۽ ديسي ماڻهن جو ڪو اُٺو ڪونهي، هُو ڪوڙي عزت جا گداگر، عدل ۽ انصاف جا دشمن آهن، هُو زور ۽ ظلم جا حامي آهن، جو پنهنجي ذاتي لالچ لاءِ پوري قوم کي مڏي کاتي سان گهي، اُنهن جون زبانون ڪپي، ڦٽڪندي ڏسي پاڻ مزو جي معراج ماڻڻ جي ڪوشش پيا ڪن، اهڙن لالچي ۽ مفاد پرست ليڊرن لاءِ شاهه سائين فرمايو آهي ته:

گولا جي گِراه جا، جُونا سي جوڳي،
ڦٽل سي ڦوڳي، جنين سِڪم سانڍيا.

سچا سامي جوڳي (وطن دوست) اُهي چٽبا جي پنهنجي وطن وارن جي، بنا ڪنهن لوپ لالچ جي خدمت ڪن، اُنهيءَ کي وات تي ٿي نه آئين، ته ڪو اسان ڪم لاءِ هيئن ڪيو! هُونئن ڪيو! هنن جي دلين ۾ اُها لالچ ڪانه هوندي آهي ته اُنهيءَ خدمت جي بدلي ۾ بهشت وغيره ملي، اهڙن سچن سامين، جوڳين جو بهشت ۽ دوزخ سان ڪو پري جو واسطو به ڪونه هوندو آهي، هنن جي دلين ۾ نه ڪُفر آهي، نه مُسلماني، هُو ڪنهن به ڌرم يا مذهب سان ڪو واسطو ئي ڪونه رکن، هنن جي منزل تمام مٿاهين آهي. هنن جو ڪم آهي، پنهنجن ديسي ماروڙن جي خدمت ڪرڻ، پوءِ اُن ۾ هندو - مسلم جو ڪو ويڇو ڪونه رکن، هنن جو مطلب خدمت خلق افضل عبادت آهي. شاهه سائينءَ اهڙن جذبن رکندڙن لاءِ هن ريت فرمايو آهي، چوي ٿو ته:

ڪيهي ڪام ڪاپڙي، ٿا اهڙي روش رُون،
نه ڪا دل دوزخ ڏي، نه ڪي بهشت گهرن،

نَ ڪو ڪم ڪنار سين، نَ ڪا مُسلماني مَن،
اُڀا ائين چُون، تَ پرين ڪجو پنهنجو.

يا

پڇي جان ٻروڇ، تان پاسي ڪر پرهيز ڪي،
جن ڏٺو هوڻ، تن ڏين سڀ ڏور ڪيا.
سچا سامي، سچا جوڳي، ساڻيه جي پلي لاءِ ڪم ڪندڙ آهي ڇٽا
جيڪي اُڄ بک ۾ رهي ڪري، ديس ۽ ديسي ماڻهن جي پلي لاءِ ڪم ٿا
ڪن، ڪنهن به ڌارئي جي لالچ ۾ نه اچن ۽ ڪيڏي به وڏي آڇ ٿيئي ته انهيءَ
کي ٺڪرائي ڇڏين، مطلب ته:

ايءُ نه مارن ريت، جي سڀيڻ مٽائين سون تي!

جا عملي پيروڪار هُجن، هن عظيم مقصد تي اهڙا ته پُختا بيٺل
هُجن، جو ڪابه طاقت، ڪابه لالچ، هنن کي پنهنجي مقصد تان هٽائي نه ٿي
سگهي، ڪنهن به قومپرست کي، ڪنهن به لالچ ۾ اچڻو ناهي، نه ئي وري
ڪنهن لالچ لاءِ سوچڻو آهي، چو ته ڌارئي ڌاڙيل کي اهڙي قسم جا ماڻهو ڏاڍا
ڏکيا لڳندا آهن، پوءِ هُو اهڙن ماڻهن کي ڪيئي لالچون ڏيندا آهن ته هُو
جيئن عظيم مقصد تان هٽ ڪٽي وڃن، اهڙن ماڻهن کي هٿ ڪرڻ لاءِ ڌاريو
ڌاڙيل ڪيئي هٿ هلائيندو آهي، مال، دولت جون آڇون ٿينديون آهن،
سُهڻين سُهڻين چوڪرين جون آڇون ٿينديون آهن. شاهه سائين سچن
سامين کي خبردار ڪندي فرمايو آهي، چوي ٿو ته:

طمع جي تنوار مٿان ڪريين منڱڻا،

ڏکي ڪندءِ ڌار، ماڻڪ ڏئي مٺ ۾.

يا

گاڱ نه جهليا ڪاڙِي، موهيا ڪنهن نه مال،
جي چورين ڏنا چال، ته به لاهوتي لنگهي ويا.
سچو سامي ۽ سچو لاهوتي اهو آهي، جيڪو پنهنجي مُلڪ ۽
مُلڪي ماڻهن تان هٿ نه ڪٽي، ڪيتريون به آڇون ٿين، ڪيتريون به لالچون
ملن، پر قومپرستيءَ کي سڀني ڳالهين کان مٿانهون سمجهي، ديس ۽ ديسي
ماڻهن جي لاءِ ڪم ڪندو رهي، اهڙا سچا سامي بلڪل گهٽ ٿا ٿين.

جيڪي سڀئي امتحان پاس ڪريو ويٺا هجن، ڪنهن به ڌارئي جي لوپ لالچ ۾ نه آيا هجن، اهڙا جنگ جوڳي اڄ به پنهنجي مقصد ماڻڻ لاءِ تڙپي رهيا آهن، ڪنهن به لالچ ۾ نه ٿا اچن، انهن جي ڪچهري وارا محبتي به عظيم انسان آهن، جو پنهنجي رهبر جي ڏنل ڏس تي ثابت قدم رهيا، ڪنهن به لالچ لوپ ۾ نه آيا، گروءَ جي گس کان نه ٽڙيا، اڄ جو نوجوان الائي ڪاڏي توائي تي پتڪندو ٿوري، جي گروءَ وٽ نه وڃي سگهي ته سندس چيلي وٽ وڃي ڪا گهڙي ويهي حقيقت جو سبق حاصل ڪري، ڇو ته انهن جو ڏنل ڏس ئي هن اونهي ساگر ۾ ترهي جو ڪم ٿو ڏئي ۽ اُنهيءَ ترهي سان ئي پتي پائريو، انهن جُهونن جوڳين لاءِ مرشد لطيف فرمايو آهي، چوي ٿو ته:

مُون سِي ڏَنا ماءُ، جَنِين ڏَنو پِرِينءَ ڪِي،
رَهي آچَجي رَاتِڙِي، تِن جُنڱن سَندي جَاءِ،
تَنِين جِي سَاجِءِ، تَرهو مَٿي تَار ۾.

يا

تَان وَئَن ويهي آءُ، اَڱڻ ڪاهوڙين جِي،
جَوَش ڏِنائون جِيءُ ڪِي، لِڪائِي لوڪان،
ڏَوَڻين ڪَنهن ڏُڪان، سُمهي سَڪ نَ ماڻِيو!

[روزاني ڪاوش حيدرآباد ۾ ڇپيو]



Gul Hayat Institute

شاه عبداللطيف ۽ سنڌ جا سورهيه

تاريخ جا ورق ورائڻ سان معلوم ٿيندو ته سنڌ جي سرزمين جنهن جي ذري ذري ۾ پيار ۽ محبت جو راز سمايل آهي، اُن جي گُڪ مان پيرن فقيرن، شاعرن، بزرگن، صوفين ۽ حق پرستن سان گڏ ڪيترائي سورهيه ۽ دلير پيدا ٿيا آهن، جن کي هن ڀلاري پُون ۽ پنهنجي جهوليءَ ۾ جهلي حُب الوطني جي لولي ڏئي، سچ ۽ صداقت جو ويس ڏکائي، ديس ۽ ديسي ماڻهن جي محبت ۾ مست ڪري ڇڏيو ۽ جڏهن به ڪنهن ڌارڻي ڌاڙيل ٿيڙي، قورو ۽ ظالم اولهه يا اُتر کان اچي هن ديس تي ظلم، زيادتي، خُون خرابو ۽ لُٽ مار سان گڏ، پنهنجو خوني هٿ ڊگهو ڪري ديس ۽ ديسي ماڻهن جي گچيءَ ۾ غلاميءَ جو طوق وجهڻ ٿي چاهيو، تڏهن سنڌ جي سورهيه اُن ظالم جابر سان ٽڪر کائي، مادر وطن جي ٿڃ ٿي ملهائي، هن ڪڏهن به اهو ڏسڻ نه ٿي چاهيو ته ديس ۽ ديس جا ماروڙڙا، ڌارين جي غلاميءَ جي گهاٽي ۾ پيڙبا رهن ۽ جڏهن به مُلڪ ۽ مُلڪي ماروڙڙن مٿان اهڙو ڏُڪيو وقت ٿي آيو ته سنڌ جي سورهيه سر جو سانگو لاهي، پنهنجي ڌرتيءَ ماتا کي رت جو نذرانو ڏئي ثابت ڪري ٿي ڏيکاريو ته هن ديس جا سورهيه پنهنجي ديس جي عزت ۽ آزاديءَ لاءِ پنهنجي سر جي قرباني ڏئي سگهن ٿا، اڄ به تاريخ جي روشني ۾ هن ڌرتيءَ جي خاڪ ۾ پاڪ هيٺيان ليٽو پائي ڏسبو ته اهڙن اڙنگ انسانن جا وڏيل، ٽڪيل، گهاٽي ۾ پيڙيل رتوچاڻ جسم، پنهنجي ڌرتي ماءُ، سنڌ جي سيني سان ستل نظر ايندا، آروڙ ڪوٽڏيڃي، نيرون ڪوٽ، نٿو مڪلي، مياڻي، سيوهڻ ۽ ٽلتيءَ جهڙا مشهور هنڌ، سنڌ جي سُهائيءَ جي ساڪ پيا پرين، اهڙا ڪيترائي انسان ٿي گذريا آهن، جن لوئيءَ جي لڄ بچائڻ خاطر وڏي ذوق شوق سان پنهنجي جان جي قرباني پيش ڪري، پنهنجو نالو

شهيدن جي فهرست ۾ داخل ڪرايو. اهڙن سورهيہ انسانن پنهنجي زندگيءَ جي ڪشتي لهرن لوڏن، ڪنن ۽ ظوفاني خطرن ۾ وجهي قوم جي حياتيءَ جا پيڙا پار پئي ڪيا آهن. هنن هميشه پنهنجي قسمت بگاڙي، قوم جي بگڙيل قسمت پئي سنواري آهي. قوم جي اهڙن هڏ ڏوڪين لاءِ ڪيترن ئي شاعرن سندن شان ۾ وڏا قصيدا ۽ گيت لکيا آهن. پر جهڙيءَ طرح سنڌ جي جڳ مشهور ۽ سداحيات شاعر مرشد لطيف پنهنجي شاعريءَ ۾ قوم جي اهڙن بهادر سورمن تي روشني وجهي، جيڪو اعزاز بخشيو آهي، اُن جو ٻيو مثال نه ٿو ملي. حق سچ تي وڙهندڙ سورهيہ کي، شاه سائين هڪ جرنيل جي حيثيت سان جنگ جا طور طريقا، شيردل ٿي وڙهڻ، سُستي، غفلت ڇڏي، چُست چوڻند ٿي لڙڻ، ڪنهن دشمن جي مڪاري ۽ چالاڪيءَ کان خبردار ٿيڻ، ڪنهن لوپ لالچ ۾ اچڻ کان بچڻ، گذر جي سئو سال زندگيءَ کان شينهن جي هڪ ڏينهن جي زندگيءَ کي بهتر سمجهڻ، وهر وسوسن کان پري رهي، مقصد واري ويڙهه تي ثابت قدم رهڻ، نيڪ مقصد ماڻڻ لاءِ دنيا جون سڀئي خواهشون ڇڏي ڏيڻ، ظالم جابر اڳيان ڪنڌ نه جُهڪائڻ، غدار کان نفرت ڪرڻ ۽ سون تي سڀيٽ نه مٽڻ لاءِ بار بار تاڪيد ڪيو آهي. اهڙا ڪي مختصر مثال هِت پيش ڪجن ٿا:

جڏهن به ڪو طاقتور، ڌارو ڌاڙيل، مرشد لطيف جي ڌرتيءَ تي رهندڙ سنهڙي سنڌيءَ سورهيہ جوان کي ڏسي، پنهنجي طاقت تي ناز ڪري ٿي چيو ته، هي، جيڪو سنهڙو چهڪ جهڙو آهي! آءُ ٿلهو متارو آهيان، مُنهنجي ته مٿس اک به ڪانه ٿي ٻڏي، اهو اسان جهڙن طاقتورن جو ڪهڙو مُقابلو ڪندو؟ اهڙي خوشفهميءَ ۾ مُبتلا ٿيل ڌارئي کي مرشد لطيف هڪل ڪري چيو اٿس ته اي نادان! تون پاڻ کي ٿلهو ٿنڀرو سمجهي، ۽ مُنهنجي سنڌ جي بهادر کي سنهڙو سمجهي متان ڀُلجي پوين! واسينگ نانگ جا ٻچا هوندا ته سنهڙا آهن. پر سندن ڏنگ نهايت خطرناڪ هوندو آهي، سندن ڏنگ سان هاڻي جهڙا ٿلها ٿنڀرا به اچي پٽ وندا آهن، هي سنڌ جا سنهڙا جوڌا

جوان واسينگن جي ٻچن جهڙا ڪري سمجها! جن جو وار نهايت خطرناڪ آهي، انهن جي وار سان وڏا وڏا پهلوان، پنهنجي جڳهه تان چُري به نه سگهندا آهن. اهڙي سنڌي جوڌي جوان جي مرشد لطيف هن طرح واقفيت ڪرائي آهي، چوي ٿو ته:

سَنَهان پانءِ مَ سَپ، ويا واسينگن جا،

جنين جي جهڙپ، هاڻي هنڌان نه چُري

۽ جڏهن ديس جا بهادر سپاهي، ڌارين جي سامهون اچي ٿا وڙهن، تڏهن شاهه سائين پنهنجن ديس جي بهادرن سان مخاطب ٿي چوي ٿو ته، اي سورهيا! جي توهان پنهنجي سوپ لاءِ ٿا ڪوشش ڪريو ته دل مان سپ و هم وسوسا ڪڍي ڇڏيو. ڀالا هن ۽ دشمن کي پاڪر هڻي ڏس، پنهنجي اڳيان ڍال نه جهل، ٿون دشمن جي تلوار مٿان، پنهنجي تلوار ڦهڪائي، ته پوءِ ٿون سورمو سڏجڻ ۾ اچين! تون پنهنجو بچاءُ ڍال نه، پر ترار سان ڪر! شاهه سائين پنهنجي سنڌ جي سورهيا کي هن ريت چيو آهي ته:

سورهيا! مَرين سوپ کي ته دل جا و هم وسار

هُن ڀالا وڙهه پاڪرين، آڏي ڍال مَ ڍار

مٿان تيغ ترار مار ته متارو ٿئين!

وري جڏهن لڙائي وڌي ٿي وڃي ۽ ٻنهي طرفن جا بهادر هڪ ٻئي جي آمهون سامهون بيهي بهادريءَ جا جوهر ٿا ڏيکارين، سندن تراريون، هڪ ٻئي سان لڳي چڻنگون ڇڏن ۽ ٺڪ ٺڪ جا زوردار آواز ڪرڻ لڳن ٿيون، بهادر هڪ ٻئي کي لڪاري، سڌي هڪلون ڏئي پاڪرين پئجي، هڪ ٻئي کي ڏس ڏسان لائي ٿا ڏين ۽ ترارين جي زوردار ڌڪن سان سندن سسيون، ڌڙن کان ڌار ٿي ڦٽڪن، ٽپا ڏيڻ ٿي لڳيون، ڌڙپڻ سڀين کان ڌار ٿي ڦٽڪندا ٿي رهيا، اُن وقت جنگ جي ميدان ۾ بهادرن جو هُل هنگامو مٿل هو. مرشد لطيف جنگ جي ميدان جي منظر نگاري هن طرح پيش ڪئي آهي، جنهن جو مثال ملڻ مشڪل آهي، چوي ٿو ته:

بھادر گڏيا بھادرين، ڪڙڳ ڪُلول ڪُن،
وڃهن ڌڙ ڌڙن تي، هاڪاري هڻن،
ڪرڻ ڪنڌ نڃن، رڻ گجيو راڙو ٿيو!

وري جڏهن جنگ جي ميدان ۾ وڙهندڙ سنڌي جوڌي جي زال سان
ڪنهن مذاق طور ٿي چيو ته، ٽنهنجو وڙ جنگ جي ميدان مان ڀڄي ويو آهي،
تنهن کي اُن سنڌي بھادر سپاهيءَ جي زال هن ريت ٿي چوي ته: ٽنهنجو مڙس
جنگ جي ميدان مان ڀڄي! سا ڳالهه آءُ مڃي نه ٿي سگهان! ٽنهنجي وڙ کي
جيڪي ويڙهه ۾ زخم هوندا، سي به سامهون هوندس، جنهن کي سيڪڻ سان
فخر محسوس ڪنديس، پر جي اُن کي پُٺ ۾ ڌڪ هوندا ته پوءِ اها ڳالهه
ٽنهنجي لاءِ مرڻ جهڙي آهي، اهڙي بھادر سنڌي سپاهيءَ جي زال جي دل جي
ترجماني، مرشد لطيف هن ريت ڪئي آهي ته:

ڀڳو آءُ نه چوان، هاريو ته وسهان،
گاندُ منهن ۾ ڌڪڙا، سيڪيندي سونهان،
ته پڻ لڄ هران، جي هڪس پُٺ ۾.

مرشد لطيف پنهنجي سنڌي بھادر سپاهيءَ کي وڌيڪ هدايت
ڪندي فرمايو آهي ته: اي سنڌ جا جوڌا جوان! تون مرد ٿي ميدان ملهائج!
ڪڏهن به گيدي ڪانئر نه بنجانءِ! ڪانئر ٿي مرڻ وڌي لعنت آهي. ڏس!
ڳجهون، جيڪي رات ڏينهن رڻن ۾ پيون رهن ۽ پنهنجي ٻوليءَ ۾ هڪ ٻئي
کان لڙائي جو پيون ڀڄن، انهن ڏونڊ کائڻ پکين کي به سورهيه جو گوشت
پسند ٿو اچي، ڪانئر ۽ ٻڙدل جو گوشت اُهي ڳجهون به پسند نٿيون ڪن،
ٻڙدل ۽ ڪانئر انسان جي گوشت کائڻ کي ڳجهون به عيب ٿيون سمجهن،
ڳجهن کي به ڪانئر جي گوشت کائڻ کان نفرت آهي. هو آهن به حرام خور،
پر ڪانئر جي گوشت کي وڌيڪ حرام سمجهي نٿيون کائڻ، ڪانئر جو
گوشت کائڻ ڳجهن لاءِ به هڪ عيب آهي، ۽ هو ڳولي ڳولي غيرتمند سورهيه
جو گوشت ٿيون کائڻ ۽ ڪانئر جي گوشت جي ويجهو ٿي نٿيون وڃن ۽ اُن

جو گوشت پٽ تي ڪنو پيو ٿئي، اُهي ڍونڍ کائڻڪ ڳجهن، ڪانئر جي گوشت کائڻ کان پُڪ ۾ مري وڃڻ کي بهتر ٿيون سمجھن! مرشد لطيف ان لاءِ اجهو هن ريت چيو آهي ته:

ڳجهڙين ڳارو راتيان ڏينھان رڻ ۾
پتيون پڇن پاڻ، ڪنهن منهن ڪيڏارو
ڪائين ڪڳ مارو ڪانئر پيو ڪنو ٿئي.

ڍونڍ کائڻڪ ڳجهن کي جنگ جي ميدان ۾ جي ڪنهن سُورهيءَ جو گوشت نه ٿي مليو ته اُنهن پنهنجو وقت ڏکڻ ڏکڻ ۾ گذاري ٿي ڇڏيو، ٿورين گهڻين ڏينهن، جڏهن سُورهي پٽ ساماڻا ته کين آسرو ٿيو ۽ سندن ٻُڪ ڏک جي تڪليف ڏور ٿيڻ لڳي، چو ته کين خبر هئي ته اُهي جوڌا جوان، ڌارين کي ديس ۾ نه سمهندا، کين جنگ ڪري ديس مان تڙي ڪيندا، هُو حق جي راه ۾ سر گهوري ڇڏيندا ۽ اسان جي ٻُڪ لهي پوندي، جنهن لاءِ مرشد لطيف هن ريت فرمايو آهي ته:

ڳجهن ويني گهاري، ڏيان ڏک گهڻا،
تنگي لٿن تنوُڻ جي، سُورهيءَ ساماڻا،
ڪندا راماڻا، ڪوئر ڪليءَ جا ڪوڏيا.

ديس جو ڪو بهادر انسان پنهنجي ديس جي حقن لاءِ وڙهندي، ڌارين هٿان شهيد ٿي ويو ته مرشد لطيف کي اُن جوڌا ڍوڏڪ ٿي ٿيو جيڪي بهادر گهوڙن تي جنگ وڙهڻ لاءِ ويندا آهن، اُنهن گهوڙن ۽ بهادر جوان سپاهين لاءِ مرشد لطيف چيو آهي ته:

گهوڙن ۽ گهوڙن جيئڻ ٿورا ڏينھڙا،
گڏهن منجهه گوڙن، گڏهن راهي رڻ جا.

[روزاني عوامي آواز ڪراچي ۾ ڇپيل.]



ڪي ويجهائي ڏور، ڪي ڏور به اوڏا سڀرين!

منهنجي جسماني ماءُ هڪڙي آهي ۽ روحاني ماءُ بي آهي، جنهن کي سنڌ يا سنڌوءَ جي نالي سان ياد ڪيو وڃي ٿو، جنهن جي عمر جو ڪاٿو ڪرڻ منهنجي وس کان ٻاهر آهي، البت موهن جي دڙي جي ڏنل گواهي موجب هزارين سال اڳ، جڏهن دنيا جا اهي سمورا ملڪ، جيڪي اڄ ترقي يافته ملڪ ٿا سڏجن، اُتان جا ماڻهو انگ اگهاڙا چرن ۽ غارن ۾ ولرن جي صورت ۾ رهندا هئا، يعني انساني شعور ۽ ساڃاهه ٻارن وانگر هٿوراڙيون پئي ڏنيون، تڏهن منهنجي روحاني ماءُ پنهنجي سنڌي ٻچن کي سُنن گهرن ۾ سُنڻا لباس پهرائي سُنڻا ڪاڏا ڪارائي سُنڻو صاف پاڻي پياري تاتي ڏياري رهي هئي، اها آهي تاريخي حقيقت واري ڳالهه، پر صحيح عمر پنهنجي روحاني امڙ سنڌوءَ جو اندازو لڳائڻ منهنجي وس جي ڳالهه ڪانهي، جو چوان ته اُن جي عمر هيٺري يا هوٽري آهي، بس ائين ڪٿي چوان ته، منهنجي وهه ۽ گمان، سوچ ۽ ويچار کان مٿانهين عمر واري منهنجي جيجل سنڌ! دنيا جي سڀني اکرن ۾ ماکيان منواڪر ماتا امڙ ۽ ماءُ آهي، ته پوءِ اُن سان پيار ڪرڻ منهنجو فطري حق آهي، انهيءَ منهنجي ماءُ ڪيترائي ٻار ڄڻي ڪيچ ڪيائين، جيڪي وڏي ڪروڙن ۾ ٿيا آهن، آءُ انهن کي سنڌي پاءُ جي نالي سان سڏيندو آهيان. اُهي منهنجا پائر پيلي ڪهڙي ملڪ جي خطي ۾ به رهندا هجن، پر آءُ کين پنهنجي ٻولي، ثقافت، تهذيب، تمدن جي گسوتيءَ تي پرکي سڃاڻي وٺندو آهيان، پوءِ پلي هو ڌنڌي ڌاڙي، واپار، نوڪري وغيره يا سياسي اُٿل ڀٽل جي لحاظ کان ڪٿي به رهن ٿا، پر آهن ته منهنجا پائر، مون کان موري ڪاوڙجي ڪنهن ڏورانهين ڏيهه هليا ويا هجن، پر پوءِ به منهنجا پائر ئي آهن، اسان جي روحاني امڙ سنڌ آهي ۽ جڙيل جنهن سان جند آهي، انهن کي آءُ شاهه سائينءَ جي بيت جي هن سِٽ وانگر سمجهندو آهيان ته:

ڪي ويجهائي ڏور، ڪي ڏور به اوڏا سڀرين!

يعني ڪي ويجهي هئڻ جي باوجود به ڏور آهن، ته ڪي ڏور هئڻ جي باوجود به بلڪل ويجهي، اصل اکين جي آڏو آهن، ائين ڪٿي چوان ته هومنهجي سيني ۾ سمايل آهن، انهن سڄڻن کي وسارڻ منهنجي وس جي ڳالهه ڪانهي! ويجهي هجڻ يا پري هجڻ، پر پوءِ به منهنجا پاڻر ٿي آهن، اسان جي روحاني امڙ سنڌ سيڪيولر ذهن جي رهي آهي، اُن جا صوفي بزرگ شاهه سچل، سامي، بيدل ۽ شاهه عنايت سڀ سيڪيولر ذهن رکندڙ هئا، اسان جي ذهنن تي امڙ جو اثر رهندو پيو اچي، اسان تي ملائيت واري تشريح ڪيل مذهب جو اثر گهٽ رهيو آهي ۽ صوفين واري فڪر جو اثر زياده رهيو آهي، انهيءَ ڪري مذهبي جهيڙن جهڳڙن کي غلط سمجهندا آهيون، سڀني سنڌ جاوا هڪ بغي کي پنهنجو پيءُ سمجهي گڏجي هلون، انهيءَ ۾ ئي اسان سيني جي پلائي آهي. سنڌ ۾ هي چوڻي آهي ته لنين هئڻ سان پاڻي جدا ناهي ٿيندو! ٻي چوڻي آهي 'ب' ته ٻارهن! انهن ننڍڙن پهاڪن ۾ ٻڌي ڪري رهڻ ۽ طاقت جو ڏس ٿو ملي، آءُ پاڻ کي ۽ سڀني سنڌ جاوَن کي ڏاڍو خوش نصيب ٿو سمجهان، ج اسان سيني کي اهڙي ماءُ ملي آهي، جيڪا محبت، غيرت، شرافت، عزت، رواداري، اتحاد، امن، پائيداري، انسانيت لاءِ نفعيمند ۽ زندگيءَ جي رقص جو پيغام ڏيندي رهي آهي، علم، ادب، تهذيب، تمدن ۾ پنهنجو مٽ پاڻ رهي آهي، جنهن جي لاءِ سيد ڪائنات محسن انسانيت حضور پُر نور جي گواهي آهي ته مون کي سنڌ ملڪ کان جنت جهڙي ٿڌڙي هير ٿي لڳي، (يا) حضرت علي عليه السلام جي گواهي آهي ته، سنڌ مان علم جو سچ اُڀريو آهي! جنهن جا ڪرڻا مديني ۾ ٿا پون! سنڌ امڙ جي عظمت لاءِ نبي پاڪ ۽ حق جي امام حضرت علي عليه السلام جي گواهي کان پوءِ ٻئي ڪنهن نمڪ حرام تيري ميري ڪرڻ وارن جي گواهي جي ڪا ضرورت ڪانهي! منهنجي امڙ سنڌ کي شڪيو ستابو ڏسي، ڪيترن ئي ملڪن جي بکين وحشين دين ڌرم جي نالي ۾ حملا ڪري کيس لُٽيو ڦريو ۽ سندس معصوم بچن جي نڙگهڻن کي توڙي مروڙي رت ۽ ست کي چوسي ورتو ۽ سچ جي ٽڙيءَ ۾ سَنڪيو وڃي، پنهنجي ڪوڙي انسانيت جي تسڪين لاءِ زندگي کي خوب موت جو ناچ نچايو! انساني ڳوڙهن، چيخن، پڪارن، روج راڙي، آه و زاري ظلم زيادتي، بيحيائي، بيهودگي، بيشرمائي، قتل، غارت ۽ تباهي، بربادي تي پنهنجي اقتدار جي مسند تي ويهي موجون مائيندا رهيا.

اهڙيءَ طرح منهنجي سنڌ امڙ ڪيترائي سُور سٺا ۽ ڏک ڏٺا آهن ۽ پاڻ ڦرايو آهي. پنهنجا معصوم ٻچا ماري، ڪوٽڙ ڪُهايا آهن ۽ اڃا تائين گهاٽيندي پئي اچي! سنڌ جي تاريخ جو وڏو خون چڪان داستان آهي، جنهن جي پڙهڻ سان سڄاڳ انسانيت جي اکين مان هميشه رت جا ڳوڙها ٻڙندا رهيا آهن. امڙ سنڌ جي هن ڦرلٽ خلاف سنڌ جي ڪيترن وڻن ۽ سُورمن جنگ جوتي ۽ وڙهندي شهادت ماڻيائون، جن ۾ راجا ڏاهر، دودو سومرو، ڏولھ دريا خان، مخدوم بلاول، صوفي شاهه عنايت، هوش محمد شيدي، پير صبغت الله شاهه راشدي، هيومن ڪلاڻي، رُوبلو ڪولهي ۽ ٻيا ڪيترائي سارا قابل ذڪر آهن، جيڪي ننگن ۽ دنگن تي سر ڏيئي سَرها ٿيا، اُهي هئا سنڌ جا سچا ٻچا، جن کي سنڌ جا سُورهيهه به چيو ويندو آهي، باقي ذاتي لالچ ۾ اچي، جن سنڌ جو سودو ڪيو سي ڪوڙا ۽ غدار چٽبا! اُنهن ڪوڙن غدارن جي لسٽ ايتري ته ڊگهي آهي، جو هن پني جو ميدان پورو ٿي ڪونه پوندو. مون کي مضمون لکندي مرشد لطيف جو هڪ بيت دل تي تري آيو آهي، جيڪو سنڌ جي هر ڪوڙي غدار لاءِ هڪ پيغام آهي ته:

هي مٿن ڏٺي ٻن، ٿُون وهه ڪائي نه مَرين،
 تان جي ملير جائِيُون، توسين سڱ نه گن،
 پوءِ ٿُون ڪيئن منجهان تن، پاڻ ڪوٺائين ماري.

شاهه سائينءَ جو مٿيون بيت سنڌ جي هر سوداگر ۽ دلال لاءِ هڪ وڏو پيغام آهي، شال! اُنهن کي مرشد لطيف جو هي پيغام سمجھ ۾ اچي ۽ توبهه ڪري سنڌ امڙ جا وفادار بڻجي وڃن، اُنهيءَ ۾ ئي سندن فائدي جو راز سمايل آهي. ڪنهن مفڪر جو قول آهي ته: ڪنهن قوم جي فطرت کي سمجھڻ لاءِ ضروري آهي ته اُن قوم جي لوڪ ادب جي ورثي جو اڀياس ڪري سندن راڳ ويراڳ کي غور فڪر سان ٻُڌجي ۽ پروڙجي، مفاد پرست ۽ غدار سياستدانن ڏي نه نهارجي، نه وري گن ڌرجي. جيڪي ذاتي مفادن لاءِ نئين سچ نئون راڳ آلاپي قوم کي تباھ پيا ڪن، اڄ هيئن ٿي ويو! اڄ هُونئن ٿي ويو! نئين سچ منافڪي جو نئون ڪوڙ ڪوهڻي شڪار پيا ڪن. سنڌ سيڪيولر خيالن جي پئي رهي آهي، سندس صوفي بزرگ به سيڪيولر خيالن جا ٿي گذريا آهن، جنهن مان مرشد لطيف به هڪ آهي، جنهن 1689ع ۾ جنم ورتو اهو دور

سياسي لحاظ کان سنڌين جو غلامي وارو دور هو. سنڌ جا ڪلهوڙا حڪمران دهليءَ جي مغل حڪمرانن جا ڏن ڀرو ۽ سندن جي حضور ڪرڻ وارا هئا. اُن وقت دهليءَ جو حاڪم اورنگزيب عالمگير هو جنهن کي اُن وقت جي ظاهر پرست ۽ ويڪائو ملن مولوين سندس نالي تي عربي زبان ۾ ’فتويٰ عالمگيري‘ هڪ ڪتاب لکي. کيس محي الدين جو لقب ڏنو هو يعني دين جو محافظ! انهيءَ دين جي محافظ جي حالت وري اها هئي، جو هن پنهنجي پيءُ شاهجهان کي هٿڪڙيون هڻائي قيد ڪري جيل موڪلي، حڪومت تي قبضو ڪيو هو. داراشڪوه، جيڪو سندس وڏو ڀاءُ هو ۽ هڪ تمام سٺو انسان هو جنهن سان پنهنجي پيءُ جي ڏاڍي دل هئي، اُن کي قتل ڪرائي، سندس سر ڌڙ کان ڌار ڪرائي دستر خوان ۾ ڍڪرائي عيد جي موقعي تي تحفي طور جيل ۾ پيءُ ڏي موڪليائين. پٽس هن خوش فهمي ۾ رهيو ته پُٽ عيد جي ماني موڪلي آهي ۽ هن ڪپڙو هٽايو ته اُن ۾ پنهنجي لاڏلي پُٽ جي مُنڍي ڏٺائين ۽ بيوسيءَ جي عالم ۾ رڙيون ڪري جيل جي ديوارين سان مٿو ٽڪرائي تڙپندو رهيو. جنهن کي ڏسي شايد شيطان به شرم کان ڪنڌ جهڪائي ڇڏيو هوندو. پر هن کي ڪو پڇتاءُ ڪونه ٿيو ۽ اڳي کان اڳرو رهيو جو اُن کان پوءِ پنهنجن ننڍن معصوم ڀائرن، مراد، ڪامران ۽ شجاع، جيڪو کير پيا ڪا هو جنهن کي پنهنجن پليت هٿن سان پينگهي ۾ سٿل کي سگهتي ماريائين ۽ صوفي بزرگ حضرت سرمد خلاف ملن مولوين کان ڪُفر جون فتوائون وٺي بي سبب کيس قتل ڪرايائين. مطلب ته سندس ڏاڙهي بيگناهه مظلوم ماڻهن جي رت سان رنگيل هئي ۽ اُن مان ٽمندڙ خون شاهه سائين پنهنجي تيز فهم ۽ ڏکي نگاهه سان ڏسي رهيو هو. اورنگزيب عالمگير، جڏهن مٿو هو تڏهن مرشد لطيف جي عمر 16 سالن جي لڳ ڀڳ هئي ۽ جڏهن حضرت صوفي شاهه عنايت کي جاگيردارن پوتارن، رئيس، وڏيرن ۽ ميرن پيرن سنڌ جي گورنر اعظم خان پناڻ سان ملي ملن مولوين کي خريد ڪري، سندس خلاف ڪُفر جي فتويٰ وٺي مريد فقيرن سميت کيس

قتل ڪرايو هو ته اُن وقت شاهه سائينءَ جي عمر 28 سالن کي پهتل هئي. صوفي شاهه عنايت جي شهادت جو مٿس وڏو اثر ٿيو ۽ ڏُڪار وڌي چيائين ته:
 ساڻي نه پسان سي، جي هُئم هيئنڙي ٿو ٿيون،
 هاڻي ڪنين جي، اڱڻ وڃي اُوربان.

يا

چرتي ڇڏئي پيرڙا، ڪري هنج اُڏار
 سڄڻ تنهنجي سار، صديون رهندي ساهه ۾!

يا

مران مٿو پٽيان، نهاريان نيٺان،
 سخن جي سنديان، آءُ ته جيئنڊي اُن ري!

مطلب ته مرشد لطيف کي حضرت صوفي شاهه عنايت جي وڇوڙي جهوري وڌو هو. سچو صوفي 'ابن الوقت' نه پر 'ابو الوقت' ٿيندو آهي. شاهه سائين، صوفي شاهه عنايت جو صدمو سهي، پنهنجا پير پختا ڪري پاڻ سنڀالي، اصل پهاڙ بنجي بيٺو، جڏهن نادر شاهه ڏراني سنڌ تي حملو ڪري جيڪا تباهي ڪئي هئي، انهيءَ سڄي سياسي سماجي اُٿل ڀٽل ۽ ردو بدل واري حالت کي مرشد لطيف حيرت وارين اکين سان چڱي ريت ڏٺو مشاهدو ڪيو ته ڪيئن ڌاريا ڌاڙيل ديسي ماڻهن سان ظلم زيادتيون ٿا ڪن، سنڌي ماڻهن جي حقن تي ڪيئن ٿا ڌاڙا هڻن؟ خود غرض ملن مولوين جي پيت ۽ پيسي جي لالچ کي فتوائون جاري ڪرڻ واري فتني کي چڱي ريت سمجهندو رهيو.

اهڙين گھڻ حالتن ۾ پنهنجن فقيرن سميت ماتي لباس پائي اتي ڪڙو ٿيو هڪ هٿ ۾ تنبورو يعني هٿ ۾ ڪڙتال کڻي، اڳيان پاڻ پُٺيان سندس فقير الوميان! ڪندو جيسلمير، ڪاٺياواڙ، راجستان، ڪڇ، ڀڄ، گرنار، کان ٿيندو ملتان، ڪيچ مڪران، ڀنڀور، مطلب ته سنڌ جي وستي واهڻ، ٿر ٻر ۾ وڃي طوفاني دورا شروع ڪري ڏنا ۽ پنهنجي هڪ نئين انداز ۾، يعني راڳ ويراڳ رستي پنهنجي سنڌي قوم کي سڃاڳي جا سڏ، ۽ مغل

سامراج خلاف متحد ٿي مقابلي ڪرڻ جو پيغام ڏيندو رهيو. اڳيان پاڻ
پُٺيان وڌو. وٺو ڦيرن جو ساز آواز جي ڌم ڏينهن رات هل هلان، جتي به رهيا
ٿي، اُتي سنڌي ماڻهن جا ڪٽڪ گڏ ٿي ٿي ويا، ۽ جتان پئي لنگهيا ته سنڌي
ماڻهن سندن وڪ وڪ تي آجيان ٿي ڪئي ۽ ’پيچ پٽائي، گر ملڪ منائي‘
جا نعرا بلند ٿي ڪيا، مطلب ته سنڌي قوم کي مرشد لطيف هڪ انوکي
رنگ ۾ سمجهاڻي رهيو هو. جو سنڌي قوم اهڙي سمجهاڻيءَ جو انداز نه اڳ
ڏٺو هو نه ٻڌو هو. مرشد لطيف پنهنجي انداز ۾ سمجهاڻيندي چيو ته:

تِي ٿڌي ڳاه، ڳانهي وِيل ويهڻ جي!

هن انهيءَ عمل ۾ سر ڌڙجي بازي جي ڳالهه ڪئي هئي، هڪ هنڌ چيائين ته:

سورهيه مَرين سوڀ ڪي، تہ دل جا وهر وسار

هڻ ڀالا، وڙه پاڪرين، آڏي ڀال مَ ڀار

مٿان تيغ تَرار مار تہ متارو ٿئين.

شاه سائينءَ جي هن بيت تي ’ابن الوقت‘ جي گماشتن حڪومتي
دربارين خوشامدڙين جا ڪن ڪٽا ٿي ويا، دوڏا پٽجي ويا، چيائون! هي ته ڪو وڏو
بغاوتي آهي! جو پنهنجي شاعريءَ ۾ تراڙيون ڀالا کڻي وڙهي، هڻ ۽ مارڻ جون
ڳالهيون ڪري. سنڌين کي ويڙهه جون صلاحون ٿو ڏئي! کيس فقيرن سميت
پڪڙي وجهوس ڪاٺ ۾ ته خبر پويس! ڪنهن وري چيو ته، ڇڏيو يار فقيرن،
ملنگن ۽ هستن کي نه ستايو رب الائي ڪهڙين ڳالهين ۾ راضي آهي، اجايو پاڻ
نه پٽايو! پوءِ به مرشد لطيف کي اٽڪل سان مارڻ لاءِ کيس زهر ڏنو ويو. تاهڙ
گهوڙي تي چاڙهي کيس مارڻ جي ڪوشش ڪئي وئي، پر چوندا آهن ته جنهن
کي رب رکي، تنهن کي ڪير چڪي! ۽ شاه سائين سنڌي قوم کي راڳ ويراڳ
رستي سمجهاڻڻ وارو ڪم جاري رکيو. جڏهن نادر شاه دراني جي لشڪر کي
سنڌ ۾ ٺوس ٺوس ڪندي ڏٺو ته وڏي بهادريءَ سان چيائين ته:

هي جي آيا هير، سي مون اڳ نه ڏٺا گڏهين!



ڪي ويجهائي ڏورم ڪي ڏور به اوڏا سڀرين !

اُن وقت ۾ سنڌين جي پاڻ ۾ نا اتفاقيءَ جي ڪري مغل سامراج کي وڃهه مليو ۽ نادر شاهه درانيءَ حملو ڪري سنڌ کي خوب لٽيو ڦريو ايتري قدر جو سنڌي ماڻهو ڏڪر جي گهيري ۾ اچي ويا ۽ هو ٻُڪن ۾ پاهه ٿي مرڻ لڳا، چؤطرف پينگ واکا ڪرڻ لڳي. بازاریون ويران ڪارخانا بند، سنڌ جي روزگار کي وڏو ڌڪ لڳو معاشي ۽ اقتصادي حالتون تمام خراب ٿي ويون، سنڌ جا ماڻهو پيڙون، پڪا، ڏنرا، لُنب ڪاٺ تي مجبور ٿيا، سنڌ ۾ ڏڪر واري حالت کي ڏسي مرشد لطيف چيو ته:

آئين ۽ چاڙهين، ڏٺ ڏهاڙي سُومرا!
سٿا گيو سيد چٽي، سائون سُڪائين،
منجهان لُنب لطيف چٽي، چانور گيو چاڙهين،
پلاءِ نه پاڙين، عمر آراڙي سين.

شاهه سائينءَ جو چوڻ هو ته قومن جي بقا قربانين سان هوندي آهي، انهيءَ سان ئي انساني نسل جو سلسلو جاري آهي، انهيءَ سان ئي قومن جي بقا آهي، بچاءُ آهي، مطلب ته قومن ۽ ملڪن جي پلائيءَ جو راز قربانيءَ ۾ سمائل آهي. سنڌي قوم کي پتنگن سان مشابھت ڏيندي چئي ٿو ته:

پتنگن ۾ گيو، مڙيا مٿي مڇ،
پسي لَھس نه لڇيا، سڙيا مٿي سڇ،
سندا گچين گچ، ويچارن وڃاڻيا.

شاهه سائين ويڙهه دوران هڪ جرنيل جي حيثيت سان سنڌي قوم کي دشمنن سان ويڙهه وڙهڻ، پاڻ بچائڻ وغيره جا طور طريقا سمجهاڻيندي چيو آهي ته:

بھادر گڏيا بھادرين، کڙڳ کڙون ڪن،
 وجھن ڌڙ ڌڙن تي، ھاڪاري ھڻن،
 ڪرڻ ڪنڌ نچن، رڻ گجيو راڙو ٿيو.

شاه سائين سنڌ جي جوڌن کي آزاديءَ جي جنگ وڙهڻ لاءِ
 صلاحون ۽ سٺا سبق ڏنا ۽ دشمن سان مھاڏي اٽڪائڻ لاءِ چيو ۽ ٻُڌل، گيدي
 ۽ ڪاٺر لاءِ نفرت ڏياري، بھادر بنجي سِينو سڀر ڪري، ويڙهه وڙهڻ لاءِ چيو
 ۽ ھمٿايو. ساڳي وقت سنڌ جي حاڪمن کي خبردار ڪندي چيو ته، اي سنڌ
 جا حاڪم! سنڌ جون سرحدون محفوظ نه رھيون آھن، اُتي، سجاڳ ٿي،
 ڌاريا ڌاڙيل سنڌ جون سرحدون ٽپيو، سنڌ ۾ داخل پيا ٿين ۽ سنڌ ۾ اچي
 مانڊاڻ مچايو آھن. مرشد لطيف ٻيڙيءَ جي مشابھت سنڌ سان ۽ ملاح جي
 مشابھت اُن وقت جي حاڪم سان ڪئي آھي.

اي ملاح! (سنڌ جا حڪمران) سنڌ ۾ اھڙو ته گوڙ شور متل آھي، جو
 توکي ته ننڊ ٿي ڪرڻ نه گھرجي، توکي ته ھوشيار ٿي رھڻ گھرجي، تون
 ھڪ طرف سنڌ جي حاڪميت جي ھام ٿو ھڻين ته ٻئي طرف حاڪم ھڻڻ
 جي باوجود به ٽون ماٺ ڪيو اگھور ننڊ ۾ سٽو پيو آھين! سجاڳ ٿي، اڪيون
 ڪول، تنھنجي سنڌ ملڪ مٿان نامناسب ھوائون پيون لڳن ۽ ظلم جا ڪارا
 ڪڪر چاٺيل آھن، ترقي ۽ آزاديءَ جون راھون بند ٿينديون پيون وڃن،
 سنڌ ڌرتيءَ کي ڌارين ڌاڙيلن تاملون ڪري ڇڏيو آھي، پوءِ به ٽون ننڊ ۾
 آھين، اُنھن پنھنين ڳالھين جو توکان ضرور پڇاڻو ٿيندو ۽ توکي اُن جو
 حساب ضرور ڏيڻو پوندو. ۽ پوءِ مالڪ حقيقيءَ ڏانھن واجھائيندي چوي ٿو ته،
 اي مالڪ! اھڙين حالتن ۾، جتي وڏا وڏا ٻيڙا به لڏي ٿا پون، اھڙيءَ حالت ۾ ھن
 ٻيڙي ’سنڌ‘ جو ٿون ئي واھر وسيلو ٿجان! باقي ھنن ملاحن (حاڪمن) جو
 حال ڪونھي، ٽون ئي واھر وسيلو آھين، تنھنجو ئي ٽڪيو آھي! تون ئي ھن
 مصيبت ۾ گھيريل ٻيڙي (سنڌ) کي ڪيڍي پار ڪجان! شاھ سائين جي
 لفظن جو مول متوھن طرح آھي ته:

بندر جان پئي، تان سُڪاڻيان مَ سُمهو
گپر تو ڪن گري، جيئن ماتيءَ منجه ممي،
ايتو سور سمي، نڊ نَ گجي ٽاڪڻا!

يا

بيٺڙاتا پئي، تو نَ قَبنديون ڳالهيون،
سڄيون راتيون سُمهين، پَر سُڪان ڏيئي،
صباح سڀيئي، پار پُچندي خَبرون.

شاه سائينءَ کي سنڌ اندر اهڙا ڪوڙا هڪار ۽ مُناقض ماڻهو به نظر
آيا، جيڪي سنڌ جا ٻچا، سنڌ جا والي ڪري، پوءِ به اُن سان سچا نه هئا، جن
نسل درنسل ڏاڍ ۽ غلاميءَ کي پاليو نڀايو هو. ڌاريا حاڪم جيڪي سنڌ تي
اچي قابض ٿيا هئا، تن اهڙن غدار سنڌ دشمن ماڻهن جي وسيلي ئي سنڌ ۽
سنڌي قوم تي پنهنجو ظلم ڏاڍ مضبوط ڪرڻ شروع ڪيو هو. انهن تي ئي
ويساه ڪري، کين پنهنجو ايجنٽ بنائي رکيو هو. هر دور ۾ اهڙا ديسي دلال
ٻاهران ڪاهي آيل ظالمن جا ايجنٽ بنجي، پنهنجن تي ظلم جا پهاڙ پئي
ڪيرايا آهن، جن ۾ جاگيردار پوتار، رئيس، وڏيرا ۽ مير پير اچي وڃن ٿا.
مرشد لطف انهن جا اهڙا ڪڏا عمل پنهنجين اکين سان ڏسندو رهيو کيس
انهن ۾ شرم ۽ حيا رحم ۽ ڪرم، ضمير ۽ ايمان، حق ۽ صداقت، غيرت ۽
شرافت جو هڪ ذرو به نظر نٿي آيو. اُهي سنڌي قوم لاءِ جلادن کان سواءِ
ڪُجهه نه هئا. هُونسل درنسل ضمير فروش هئا، جن سنڌ تي هر حملي آورن
جو ساٿ ڏئي سنڌ ۽ سنڌي قوم جي تباهي ٿي ڪئي. آخر پٽائي گهوت سنڌ
جي پلائيءَ لاءِ رب پاڪ کان غلام شاهه ڪلهوڙي کي گهري ورتو ۽ اُن جي
حڪومت ۾ سنڌ ۽ سنڌي قوم سُڪ جو ساهه کنيو. سندس دَور حڪومت
سنڌ لاءِ سُنھري دَور ثابت ٿيو. اُن کان پوءِ سنڌ ۽ سنڌي قوم ڪڏهن ڏُک
ڪڏهن سُڪ ۾ رهندي پئي اچي. اتر سنڌ پنهنجن ٻچن کي ته تاتيو نڀايو پر
هر ايندڙ ويندڙ کي به ڪارايو پياريو. انهيءَ ڪري سندس مهمان نوازي مشهور

آهي! هن کي پنهنجا پيٽ ڄاوا پُٽ ڪوڙ سارا هئا، پر هن سباجهي ماءُ لکين
آنگ اُگهاڙا پيٽ ٻُڪيا، حال کان بي حال، فوت پاٽ ۽ گند ڪچري ۾ رهندڙ
پراون ٻچن کي به پنهنجي گود ۾ وٺي تاتيو ٺپايو وڌو ڪيو. سنڌي قوم به
کين مٿي جو موڙ سمجھي پنهنجي جهوليءَ سندن اڳيان حاضر ڪئي ۽
پنهنجو پيءُ سمجھيو پر بقول مرشد لطيف جي ته:

ڌريان ئي ڌاريا، مٽ مٽيءَ جا نه ٿيا!

بلڪل صحيح ثابت ٿيو ۽ سالن پُڄاڻان به هُو سنڌ جا ٿي نه

سگهيا!

[روزاني عبرت حيدرآباد، جمعو 29 جون 2012ع ۾ ڇپيل.]



Gul Hayat Institute

شاه عبداللطيف ۽ سنڌ جا مُفت خور قورو!

شاه عبداللطيف ڀٽائي گهوت جو جنم 1689ع ۾ ٿيو. اهو دور سنڌ ۽ سنڌين لاءِ بلڪل غلاميءَ وارو دور هو. سنڌ جا حاڪم دهليءَ جي مُغل حڪمرانن جا ڏن پڙو. چايلوس ۽ جي حُصوريءَ ڪرڻ وارا هئا. شاه عبداللطيف لاءِ ائين ڪٿي چئجي ته هن سنڌ جي غلام ڌرتيءَ تي غلام جي حيثيت ۾ جنم ورتو هو. جڏهن هالا حويليءَ ۾ اڪيون ڪوليون هُٽائين. تڏهن پرواري مُلڪ هندوستان (سنڌ به جنهن جي ماتحت هئي). تي هي ظلم ٿيو. جو دهليءَ جو حاڪم اورنگزيب عالمگير. جنهن کي اُن وقت جي مُلن مولوين ’محي الدين‘ جو لقب ڏنو هو. يعني دين جو محافظ! انهيءَ ڀلاري پنهنجي پيءُ شاهجهان کي قيد ڪري پنهنجي وڏي ڀاءُ دارا شڪوه ۽ ٻين ڀائرن کي بي گناهه قتل ڪرائي. حڪومت تي قبضو ڪيو هو. ۽ پوءِ وري جلد ئي صوفي بزرگ سرمڊ کي به شهيد ڪرائي ڇڏيو هو. شاه سائين تيز فهم ۽ ڏکي نگاه سان اهو ظلم ۽ بربريت جو مانڊاڻ ڏسي رهيو هو. اڳتي هلي. هن کي سنڌ ۽ سنڌي قوم جي غلاميءَ جو به احساس ٿيو. هونئن به شاه سائين جي شاعريءَ جي مطالعي مان معلوم ٿو ٿئي ته. شاه سائين سنڌي قوم جي ڏکڻ سُونڙن ۾ هر وقت ۽ هر حال ۾ ڀاڱي ڀائيوار رهيو آهي. سنڌ ۽ سنڌي قوم تي جڏهن به ڪا مصيبت ٿي آئي ته شاه سائينءَ کان بي اختيار آهن ۽ دانهون نڪري ٿي ويون. هن پنهنجن ماروئڙن. سانگيئڙن. جهانگيئڙن جي تڪليف ۽ مصيبت پنهنجي تڪليف ڪري ٿي سمجهي ۽ پوءِ اُنهن ڏکڻيلن کي دلاسا ڏيڻ. پرچاڻ ۽ ڳلن تان ڳوڙها اُگهي. اهو آتڻ ڏيڻ ته. ڏکڻ جا ڏينهن بلڪل ٿورا آهن. پرواهه نه ڪريو. ڄاڻ سُڪ آيا! پنهنجي جُستجو جاري رکو. ماڻ ڪري نه ويهو. هن ڪاريءَ رات جو ضرور آنت ايندو. نيٺ ته سُڪ جو صبح به ٿيندو. متان گهٻرايو اٿو. متان هيٺو لاٿو اٿو. پرواهه نه ڪريو. اوهان جي چوٽڪاري جا ڏينهن بلڪل قريب آهن. چو ته ڏکڻ ڀُٺيان سُڪ ايندا آهن! اهو فطرت جو اُصول آهي. سنڌيو! متان گهٻرايو اٿو! مُرشد لطيف اهو سڀ ڪجهه اُنهيءَ ڪري ٿي ڪيو. جو هو سنڌ جي مٽيءَ جي پيداوار هو ۽ سڀني سنڌين کي

ساڳي مٽيءَ جي پيداوار ٿي سمجھيائين، هن جي نظر ۾ سڀئي سنڌي هڪ جسم جا عضوا هئا، جيئن جسم جي ڪنهن عضوي کي ڪو درد ٿيندو آهي ته سڄو جسم تڙيندو آهي، اهڙي ريت مرشد لطيف لاءِ هو هر سنڌيءَ جي تڪليف پنهنجي تڪليف هئي، انهيءَ ڪري هن پنهنجي شاعريءَ ۾ قومي شعور جي سجاڳي، غيرت، شرافت، محبت ۽ حقيقت جو سبق ڏنو آهي، ۽ مذهبي ڪٽر پٽي کان پري رهڻ جي هدايت ڪئي آهي، هن هر مذهب کان، هر قوم کي وڌيڪ ٿي سمجهيو، وڌيڪ وري هر ڪري ڪوٽي کي پرڪٽ جي تربيت ٿي ڏني. آءٌ مختصر مثال هت پيش ڪندس.

اها تاريخي حقيقت آهي ته سنڌ ۽ سنڌي قوم کي ڏُٽيل ۽ ڊانواڊول رکڻ واري ڏوهه ۾ پراون کان وڌيڪ پنهنجا شامل رهيا آهن، سنڌي قوم کي پستيءَ جي پهاڙن هيٺ دٻائي رکڻ ۽ تنزل ڏي زوريءَ ڏيکي ويڃڻ کان وڌيڪ، سياسي اقتصادي ۽ ثقافتي سهونيت ۾ ڏيهي ڏاڍ ڏمرن پراون ظلمن کان کان وڌيڪ پنهنجن غدارن وڌيڪ سرگرم ٿي ڪم ڪيو آهي، ماضي حال ۽ مستقبل کي ڌار نٿو ڪري سگهجي، اُهي سڀئي گڏيل ڪڙيون آهن، انهيءَ ڪري وسيع النظري ۽ روشن خياليءَ سان ڏٺو ويندو ته ٻه سئو سالن کان به گهڻو مٿي مرشد لطيف جي وقت جي صورت حال اڄ به ساڳيءَ حال ۾ نظر پئي اچي، اُن ۾ تر برابر به فرق ڪونهي آيو! اُن لاءِ مرشد لطيف ڪيترن ئي هنڌن تي انهن ظالمن ٺڳ لُٽيرن ۽ غدارن جي نشاندهي ڪئي آهي، اهڙا ظالم غدار ۽ ڦورو شاهه سائين جي وقت ۾ هئا ۽ هيئنر به آهن، رڳو نالن ۽ چهرن جي مٽ ست آهي، باقي سندن ڏندو ۽ ڪردار ساڳيو آهي، شاهه سائينءَ جي وقت ۾ اهي سنڌ ۽ سنڌي قوم جا ويري اُنن گهوڙن تي چڙهي هندستان جي مغل نسلوار خور بادشاهن جي پيرن تي ڪري سر سجود تي بوٽ چٽيندا هئا، اڄ وري سنڌ جا غدار ۽ نمڪ حرام بيماريءَ جا بهانا بنائي هوائي جهازن ۾ چڙهي آمريڪا وڃي، انگريزن جي چاڀلوسي پيا ڪن، يا سندن ايجنٽ باليءَ جي پڙون پاڻرن جي جي حُضور پيا ڪن، يعني انگريزن جي چاڀلوسي کان پوءِ وري انگريزن جي نظرياتي اولاد ڳڙالو تماڪو پيئڻ وارن جي پيرن تي ڪري، پالتو جانورن وانگر ڀُڄ لوڏ ڪري کين خوش ڪرڻ جي ڪوشش پيا ڪن!

اوهان کي سنڌ اندر هر طرف کان، چنيسر، قاضي قادن، نائونمل ۽ صوبدار جا عملي پيروڪار ملندا، جيڪي شاه سائينءَ جي وقت ۾ سنڌ مان لور لور ڪري، دهلي وڃي مغل حڪمرانن اڳيان گيسيون وڃي ٿا سجدا ڪن. انهي مٿي جيترن ماڻهن جو سنڌي قوم جي ڳچيءَ ۾ ڦاهو پيل آهي، جن کي جاگيردار، پوتار، رئيس، وڏيرا، سردار، زميندار، مير، پير پيو، لائي ڇا ڇا ٿا سڏائن؟ جيڪي حقيقت ۾ مفت خور، قورو، زبان خور ۽ وڌ مان وڌ ظالم آهن. اهي فرعون صفت انسان صدين کان وٺي سنڌي ماروڙن مٿان چٽيون ٿيا پيا آهن. انهن ظالمن جي خود غرضي، بي حياتي، بزدلي، بي شرمائي، نڪ نرڇائي ۽ غداري جي ڪري سنڌ ڌرتيءَ جي مٿان جڳ جهان جا رولاڪ، قورو، استحصال، پيربار، سنڌ ۽ سنڌي ماڻهن کي نهايت بيدرديءَ سان پتيندا ڪائيندا رهيا آهن. اهڙين حالتن کي ڏسي شاه سائين کي ڏاڍو ڏک رسندو هو ۽ ڌارين جي اهڙي دلال ۽ غدار کي مخاطب ٿي چوندو هو، اي ظالم ڌارين جا دلال! تون چور وانگر سنڌ جي غريب ماروڙن جو رت پي مچي ٿي پيو آهين ۽ ٿلهو ٽنڀرو بنجي غريبن مان جنهن کي تنهن کي وتين ٿو ٿوڻا هڻندو، ماريندو، پتيندو، ڪائيندو، اي ظالم ڪنڌ ٿلهو، پيت وڏا! تون ائين ٿو سمجهين ته تنهنجي اها بدمعاشي، اها وڌ ماڻهپائي، ظلم، زيادتي، سدائين لاءِ هلندي رهندي! اي مفت خور ظالم! تنهنجي ظلم جا ڏينهن بلڪل پورا ٿيڻ وارا آهن، چو ته تاريخ گواهه آهي ته هن ڌرتيءَ تي توجھڙا ڪيترائي فرعون صفت پيدا ٿيا ۽ توڻي وانگر ها بلڪل تون وانگر! ڪيترن ئي غريبن لاءِ ويل وهايائون، پر اڄ انهن ظالمن جو نالو نشان به ڪونهي، تون پلي غريبن سان ظلم ڪر، کين ماري وري مار، سن کي مچ ڪري غريب مارائي، تون غريبن کي ڌڙڪا دهمان ڏئي هيساءِ، ڇيڙيگو وهاءِ! بي گناهه غريبن جي ڳلن تي چماٽون هڻ، پر ياد رک، ٻين ظالمن وانگر تو کي به جڏهن گرفت ۾ آندو ويندو ته پوءِ توکي خبر پوندي پوءِ تنهنجون اکيون کُلنديون، في الحال توکي محل ماڙين ۽ ڪارُون واري اڻ ڪٽ دولت جو نشو آهي، انهيءَ نشي توکي اهڙو ته الوت ڪري ڇڏيو آهي، جو غريبن تي توکي ڪو رحم نٿو اچي، اڙي ظالم مسڪينن تي ڪوبه قياس نٿو ڪرين! دولت جي نشي ۾ جڻ اندو ٿي ويو آهين، جو غريبن مان ڪنهن کي گار ڪنهن کي لت، ڪنهن کي مڪ، ڪنهن کي ٿڪ، ڪنهن کي ٻُجو اصل ائين ڪٿي چئجي ته ڪاري مرونءَ وانگر غريبن کي پيو ٿو

مارين! تون بلڪل دولت جي نشي ۾ آهين، تنهنجي حالت اُن گُتي جهڙي آهي، جنهن کي ماس وارو تسڻيو هڏو ملي ويندو آهي، پوءِ آهستي آهستي اُن کي پيو ڪرڻيندو آهي ۽ ايندي ويندي کي پيو ڏاڙهيندو آهي، تنهنجي حالت به هوبهو اُن گُتي واري آهي، توت اهڙا ڪيئي هڏا هٿ ڪري پئي کاڌا آهن، پر توکي اُهو ڀلجڻ نه گهرجي ته توجيڪي غريبن سان ظلم ڪيا آهن، ڇا تن جي توکي معافي ملي ويندي؟ ائين هر گز ڪونه ٿيندو. خدا توکان غريبن جي ذري ذري جو حساب وٺندو، ڇو ته اُهو سندس واعدو ٿيل آهي، تو پاڻ کي آباد ڪري غريبن کي برباد ڪيو آهي، اُن جو حساب ڪتاب ضرور ٿيندو، ڇو ته تـو وانگر ان هڏي (دولت) تي هوڏ ۽ تڪبر هلندو پيو ٿو اچي، اُهو هڏو دولت، جيڪا تو غريبن جي رت ست مان ٺاهي آهي، ۽ تون ان مان مزو جو معراج پيو ٿو ماڻي، سو هڪ ڏينهن ختم ٿيڻو آهي، تو وانگر اُنهيءَ دولت کي گڏي ڪري رکندڙ ۽ مزا ماڻيندڙ غريبن مٿان ظلم ڪندڙ تو جهڙا ظالم جا بھتان ڪيئي هليا ويا، سندن دولت پوئتي پئي آهي، جنهن تي وري ٻين جو قبضو آهي، جنهن تي جهيڙ جهيڙان لڳي پئي آهي! مرشد لطيف اهڙن ظالم دولت وارن پوتارن سان اجهو هن طرح مخاطب ٿيو آهي، چوي ٿو ته:

هڏي مٽي هَوڏ، ڪالهنوگر ڪُتن جي،
هڏي اُها ئي لَوڏ، ڪيئي چوسيندڙ چلي ويا.

متو آهين مڇ، ٿلهو تان ٿونا هڻي،
تو جا پانئين اچ، تنهن پاڻي پنا ڏينهاڙا.

صوفين جي سرواڻ صوفي شاهه عنايت، ميران پور جي ويجهو پنهنجي ڳوٺ، جنهن کي موجوده جهوڪ شريف چيو وڃي ٿو، جيڪو ميرپور بٺوري ضلعي نئي ۾ آهي، اُتي اچي پنهنجو آستانو اڏيائين، اُتي انسان ذات جي رهبري، اتحاد، امن، محبت، غربت، شرافت ۽ ’جو ڪيڙي سو کائي‘ وارو پيغام اچي ڏيڻ شروع ڪيائين، اُن وٽ سنڌ ۾ جاگيرداري، پوتار شاهي ۽ وڏيرا شاهيءَ جو راج هو، جيڪو مغلن جي هٿ هيٺ هلي رهيو هو، جاگيردار، پوتار، رئيس، وڏيرا، دين ايمان، شرم حيا وڪڻي اخلاق ۽ خودداريءَ کان دامن خالي ڪري دهليءَ جي حاڪم موڪليل اعظم خان

پنات، سنڌ جي گورنر جا غلام بنجي ويا هئا، هنن جي حالت شاه سائينءَ جي هن بيت جي ست سان ٺهڪي ٿي اچي ته:

وَر سان رَڪين ڪاڻ، کَر سان ڪليو گهمين!

سڄيءَ سنڌ ۾ جاگيردارن، پوتارن، رئيس وڏيرن ۽ ميرن پيرن باهه ٻاري ڏني هئي. وڏيرا شاهي ۽ جاگيردارن چيو ويندو هو. غريت مند کي عداوت چيو ويندو هو. خوددار کي سرڪش چئي ماريو ويندو هو. منافقت کي دانائي چيو ويندو هو. ڪاري کي هوشيار چيو ويندو هو. بيعزتي کي تهذيب چيو ويندو هو. چايلوس کي اخلاق وارو چيو ويندو هو. اهڙين مصيبتن ۾ ڪيترن سارن شريف مظلوم ماڻهن پڇي اچي صوفي شاهه عنايت وٽ پناهه ورتي هئي، جاگيردارن پوتارن ۽ رئيس وڏيرن جي پيداوار کي ڌڪ لڳو. سندن حاڪميت ڊانوانڊول ٿيڻ لڳي، انهن کي اها ڳالهه پسند ڪانه هئي، جنهن ۾ مير شهداد خان، نور محمد بليجو، حمل جت، يارو ڪلهوڙو، ٻُڙي شاهه ڪريم جا پير قابل ذڪر آهن، انهن سان ملا مولوي به شامل ٿي ويا هئا، دهليءَ جي حاڪم جي اجازت سان، سنڌ جي گورنر اعظم خان پنات سان گڏجي پنهنجي غدارن صوفي شاهه عنايت تي حملو ڪرايو ۽ ڪيترا مهينا جنگ جاري رهي، ان ۾ هي ڪيفيت عجيب قسم جي هئي ته ڪوبه صوفي فقير شهيد ٿي نٿو ته ڪيس صوفي شاهه عنايت جي حڪم موجب دهلن ڌڪڙن، چڙي تنبور باجي ۽ سُرندي جي سازن، آوازن ۽ توحيد جي بول ڪلامن سان نچندي، گڏندي نهايت خوشيءَ جو اظهار ڪندي دفنائيو ٿي ويو. اهو سڀ ڪجهه انهيءَ لاءِ ڪيو ٿي ويو ته مخالف، پنهنجا پراوا، اهو سمجهن ۽ دنيا جا ماڻهو ڏسن ته صوفي حق جي راهه ۾ پنهنجي سر جي قرباني ڪندي گڏندي، نچندي ڳائيندي وڃائيندي ڏٺي رهيا آهن، سندن خيال هو ته حق جي راهه ۾ قرباني نهايت خوشيءَ سان ڏجي ته بهتر آهي، انهيءَ لاءِ روج راڙو ڪرڻ گناهه آهي! حق جي راهه ۾ وڙهي مرڻ افضل عبادت سمجهي ويندي آهي، حق جي راهه ۾ سر ڏئي ان تي خوشيءَ جو اظهار ڪرڻ جو هي طريقو پهريان پهريان صوفي شاهه عنايت شروع ڪيو هو جيڪو اڄ تائين هلندو ٿو اچي، ڪوبه صوفي لاڏاڻو ڪندو آهي ته ڪيس راڳ ويراڳ، سازن آوازن سان دفن ڪيو ويندو آهي، آخر 1621ع ۾ وڏي

مڪاريءَ سان صوفي شاهه عنايت کي مير شهداد گرفتار ڪرايو. شهيد ٿيڻ کان اڳ ۾ صوفين جي سرواڻ حضرت صوفي شاهه عنايت هي بيت چيو ته:

سِر ڌر قدم، يار فدا شدڇ بچاشد

اين بارگران بود، ادا شدڇ بجا شدا!

معنيٰ حق جي راهه ۾ سِر قربان ڪرڻ سان زندگيءَ جي بنيادي جود مون لهي وڃي ٿو. اهو فرض آءٌ هيئنڙ پورو ٿو ڪريان! بس صوفي شاهه عنايت چئي پورو ڪيو. هوڏانهن جلاد جي تلوار سندس سِر ڌڙ کان ڌار ڪيو. پوءِ ته ڪيئي فقير پنهنجي مرشد تان گڏي گڏي ڪنڌ ڪپايا، جيڪي بنا غسل، بنا ڪفن جي هڪ ڪوهه ۾ دفن ٿيا، جنهن کي گنج شريف سڏيو ويندو آهي. پوءِ ته سڄي جهوڪ شريف کي باهه ڏئي ساڙيو ويو. انهيءَ واقعي جو شاهه سائينءَ تي ڏاڍو اثر ٿيو ۽ ڏاڍي ڏک مان چيائين، اڄ اُهي وسنديون ويران ٿي ويون، اوطاقون خالي ٿي ويون، مڙهيون مڪان خالي ٿي ويا، جنهن جڳهه تي طالب حق سچ جا ٻول ٻڌائيندا هئا، سي جڻ لڏي ويا آهن، انهن جاين کي خالي سڏي منهنجو من پيو ماندو ٿئي، ۽ وڌيڪ چيائين ته اُهي خالي جايون مون کي ماري رهيون آهن، انهن جي حق پرستيءَ جون ڳالهيون ٻڌي دل پئي خوش ٿيندي هئي، سي فقير لڏو ٻڌي الاهجي ڪيڏانهن هليا ويا آهن، اُهي مور ۽ هنج جڻ مري ويا آهن، انهن مورن ۽ هنجن جي جاءِ تي ڪوڙا ڪانڙ اچي ويٺا آهن. مرشد لطيف پنهنجي خيالن جو اظهار اجهو هن طرح ڪيو آهي، چوي ٿو ته:

اڄ نَه اَوطاقَن ۾ طالب تَنواريَن،

آديسي اُٿي ويا، مڙهيون مَون هاريَن،

جِي جِيءُ کي جِياريَن، سي لاهوتي لڏي ويا!

يا

ساٿي نَه پَسان سي، جي هِيَر هيئنڙي ٿو ٿِيُون،

هاڻي ڪَنين جي، اَڱڻ وڃي اُوريَن.

يا

چَر تي چَڏَئي پيرڙا، ڪي هَنج اُڏار

سَڄڻ ٿنهنجي سار، صديون رهندي ساهه ۾.

جن غدارن، ڌارين، ڌاڙيلن سان گڏجي، حضرت صوفي شاه عنايت کي شهيد ڪرايو ۽ سندس فقيرن کي بيگناه شهيد ڪرايو. انهن غدار ظالمن کي مخاطب ٿي مرشد لطيف چيو، اي گندا غدارو! اوهان ڌارين جا دلال بنجي، لالچ لوپ ۾ اچي، سنڌ جا مورمارائي ڇڏيا آهيو، ائين ڪرڻ سان اوهان کي ڪو شرم ڪونه آيو! جو هيڏو سارو ظلم ڪرائي ڇڏيو، انهيءَ کان سٺو هو، اوهان زهر کائي مرو ها! اوهان پنهنجن سان غداري ڪئي آهي، جنهن به اهو ڪندو عمل ڪيو آهي، انهن کي سنڌي سڏائڻ جو ڪو حق ڪونهي، انهن سان مٽي مائتي آهي ڪانه، جيڪو ڌارين جو دلال بنجي، پنهنجن کي تو مارائي! شاه سائينءَ پنهنجي خيالن جو اظهار ڪندي فرمايو آهي ته:

هي منهن ڏيئي ٻن، تون وه ڪائي نه مرين،
تان جي هلير ڄاڻون، توسين سڱ نه گن،
پوءِ تون ڪيئن منجهان ٿين، پاڻ ڪونائين هارئي!

تاريخ گواهه آهي ته بادشاهن ۽ روحاني مذهبي اڳواڻن جو پاڻ ۾ پراڻو ڳڻ جوڙ رهيو آهي، جو خليفي بايزيد پنهنجي پيءُ جمشيد کي پئسا ڏئي مارايو، خليفي محمد ثالث تخت تي ويهڻ سان 19 ڀائرن کي قتل ڪرائي ڇڏيو، سلطان سليمان، پنهنجي پٽ مصطفيٰ ۽ پنهنجي دوست وزير اعظم کي قتل ڪرائي ڇڏيو.

حجاج بن يوسف گورنريءَ دوران لکين ماڻهو ماري، جن مان هڪ لک پنجويهه هزار ماڻهو ته پنهنجي هٿن سان ماري هڻائين، اورنگزيب عالمگير پنهنجي پيءُ شاهجهان کي قيد ڪري پاڻ تخت تي ويٺو ۽ پنهنجي وڏي پيءُ دارا شڪوه ۽ ننڍن ڀائرن سان گڏ صوفي بزرگ سرمد کي قتل ڪرائي ڇڏيو، ترڪيءَ جي خليفي سلطان محمد ثاني پنهنجي ننڍڙي کير پياڪ پيءُ کي پنهنجن هٿن سان گهٽا ڏئي ماريو، انهيءَ لاءِ ته متان وڏو ٿي مون کان اقتدار وٺي! ايترن ظلمن جي باوجود به فتوا باز ملامولوي گڏجي چوڻ لڳا ته 'السلطان ظل الله علي الارض' يعني بادشاهه زمين تي خدا جو ساڳيو آهن! ۽ ٻين ڪيترن ئي مذهبي مٿن مولوين گڏجي اها فتويٰ جاري ڪري چيو ته وقت جا بدشاهه ڪيترا به گنهگار چو نه هجن، پر قيامت جي ڏينهن سڀئي بخشيا ويندا! هوڏانهن وري قرآن شريف ۾ سورة نمل جي آيت نمبر 34 پاري 19-27 (قال الذين) ۾ آهي ته: معنيٰ! بادشاهه جڏهن به شهرن ۾ داخل ٿيندا آهن ته انهن شهرن کي تباهه برباد ڪري ڇڏيندا آهن، عزت وارن کي ذليل ڪري ڇڏيندا

آهن. انهيءَ ڪلام پاڪ جي گواهي جي باوجود به جن مٿن مولوين بيت ۽ پئسي تي بادشاهن جي پٿيرائي ڪئي، يا بادشاهي ذهنييت وارن وڏن ماڻهن جي پٿيرائي ڪئي ۽ ان جي عيوض ۾ چندا چوڙيون ۽ سڻيون مانيون ٽڪر کائي، انهن جي وڪالت ڪندا رهيا، صوفي شاهه عنايت، مخدوم بلاول، سرمد ۽ ٻين اهڙن عظيم بزرگن کي، بادشاهن ۽ سندن چاڙتن وٽ لالچ تي وڪامي مٿن مولوين گُفر جون فتوائون جاري ڪري بيگناهه مارائي ڇڏيائون. پوءِ اهڙن ويڪاڻو فتوا باز مٿن مولوين کي مرشد لطيف ڏاڍو ننديو ۽ شرميو آهي. اي مُلڪو! انهيءَ ۾ تون ايمان وارو هرگز نٿو ٿي سگهين. جو ڪلمو پڙهي پاڻ کي ڪلمي گو ٿو ڪوٺرائين، تهنجو اندر ته شرڪ ۽ شيطانيت سان ڀريو پيو آهي. تو ظاهر ۾ ڏاڙهي به رکرائي آهي، نمازون به پڙهين ٿو روزا به رڪين ٿو، تسبيح به ٻيو سوري، جن ۽ دستارن ۾ ويڙهيو به وتين ٿو پر اندر ۾ شيطاني بُت بنيو پيو آهين. سنڌ جي سرزمين ڪيترن ئي بزرگن کي جنم ڏئي پنهنجي گود ۾ پاليو جن جا مقبرا ۽ مزارون سنڌ جي گنڊ ڪڙڇ ۾ نظر پيون اچن. اهڙن بزرگن ۾ شاهه سچل، سامي، شاهه عنايت، مخدوم بلاول ۽ شاهه حيدر سنائي پنهنجو مٽ پاڻ ٿي گذريا آهن. انهن بزرگن سنڌي قوم کي حق، سچ ۽ پاڻ ۾ ٻڌي ايڪي جو سبق ڏنو ۽ پيار محبت، غيرت، شرافت، انسانيت تي ثابت قلم رهڻ لاءِ چيو. ڌارئي ڌاڙيل ۽ استحصالِيءَ سان ٽڪر کائڻ جو سبق ڏنو. ڪيترن پيرن وري پاڻ کي ڏن، تعويذ، ڏاڳن، سڳن، پٽ پارائي ڏيڻ، جن پُوت ڪيڏن بهشت جي دلاسي ۽ دوزخ جي ڌڙڪي وغيره تائين محدود ڪري ڇڏيو جنهن سان سنڌي قوم جي وڏي ۾ وڏي تباهي ٿي، ۽ ٿيندي پئي اچي. انهيءَ تباهيءَ جو ڪوبه ڪاڻو ڪرڻ مشڪل ۽ تمام مشڪل ڪم آهي! ساڳيءَ وقت سنڌي قوم کي اُن تباهيءَ کان بچائڻ به گهڻو مشڪل آهي! اهڙن نام نهاد پيرن پوين ۽ مذهبي ٺڳن سنڌي قوم کي مستقل غلاميءَ ۾ رکڻ لاءِ هر ڌارئي ظالم جو ساٿ ڏنو. اُن ضمير فروشيءَ ۾ وڏيون وڏيون رقمون وٺي پنهنجا پٽ پريندا رهيا، غريب مسڪين مت جي موڙهل انسانن کي ڪوڙيون ڪهاوتون ٻڌائيندا رهيا. جي منهنجي پڙ ڏاڏي يا پڙ ناني مٿل بلي جباري هئي! اهڙي وڏي ڪوڙ تي اڄوڄهه غريب مريد سبحان الله سبحان الله ڪندا رهيا! ڪنهن چيو منهنجي بابي، ڏاڏي پٽ تي چڙهي، اُن پٽ کي گهوڙو ڪري ڊوڙايو وري به انڌي عقيدي جا ماريل مريد سبحان الله سبحان الله ڪندا رهيا. ڪنهن چيو ته منهنجو نانو روزاني فجر جي نماز مديني ۾ پڙهي موٽي ايندو هو ته پوءِ به مريد اُن کي سچ سمجهي سبحان الله سبحان الله ڪندا رهيا! غريب اڄوڄهه ماڻهن

ڪي بليڪ ميل ڪري کين هيٺ پٽ تي سُمهاري پاڻ ڪت تي سُمهندا هئا، جي ماني ڪائيندا ته چادر سان جهنڊ جهنڊالو ڪري لڪي ڪائيندا، مطلب ته غريبن سان رڳو ڏيکي، دوکو پيا ڪندا هئا، غريبن سان دوکو ڪرڻ ۾ کين حيا شرم جو ذور به ڪونه ايندو، عقيدتي جا انڌا ۽ جاهل مريد انهيءَ ۾ خوش ته سائينءَ جي دُعا سان ڄاڻ لک پتي ٿيا سون، انهيءَ آسري ۾ سال به سال پاڻ پيا فُرائيندا، جيئن پوءِ تيئن ويندا قرضن مرضن ۾ مبتلا ٿيندا ۽ ڳڻ پير ويندا ڏينهن ڏينهن لڪ پتي ۽ ڪروڙ پتي ٿيندا، اهڙن ڦورو پيرن کي مرشد لطيف ڏاڍو ننڍيو آهي، چيو اٿس ته:

جنهن سنڀاسي سانڍيو گندي ۽ گراه،
انهيءَ کان الله آيا آگاهون ٿيو.

مرشد لطيف صاف صاف فرمايو آهي ته اهي پير، جيڪي سڀيون مانين ڪائيندا ٿا وتن ۽ ڏن پٽ وٺندا ٿا وتن، اهي ڪوڙا، مڪار ۽ ڳڻ آهن، جيڪي غريبن کي ڦري ٿا ڪائين، اهي پاڻ کي ڪافي ڪرامت وارا ۽ الله وارا ٿا چواڻين، پر هو الله وارا ڪونه آهن، هو ته دوکيباز ۽ مڪار آهن، الله وارا سچا آهن، جيڪي ڪنهن قسم جي لالچ نٿا رکن نه وري اهڙي قسم جي گهر ٿا ڪن، هو غريبن سان پلائي ٿا ڪن ۽ پلائيءَ جون کين صلاحون ٿا ڏين، انهن اڳيان خوبصورت چوڪريون اچي ناز نڪرا ڪنديون، پر سچا مرشد انهن ڏي ٺهاري ٿا ڪونه ۽ نه وري ڪنهن پئسي ڏوڪڙ جي لالچ ۾ ايندا، سچا مرشد سچا لاهوتي آهن، جن کي ڪنهن قسم جو طمع نه هجي، مرشد لطيف اهڙن مرشدن لاءِ هن ريت فرمايو آهي ته:

گاڪ نه جهليا ڳاڙهي، موهيا ڪنهن نه مال،
جي چورين ڏنا چال، ته به لاهوتي ڏنگهي ويا.
ڏٺي شال! سنڌي قوم جي هر فرد کي شيطان طبيعت ملا جي مڪر،
بدنيت ڏن اوڳاڙو پير ۽ فرعون صفت جاگيردار پوتار ۽ رئيس وڏيري جي
ظلم کان بچائي.

[جاڳو اخبار ڪراچي، اربع 12 آگسٽ 1992ع ۾ ڇپيل]



سُر مارئي ۾ حُب الوطني ۽ آزاديءَ جو پيغام

مھراڻ جي جڳ مشهور سرتاج شاعر شاھ عبداللطيف ڀٽائي گھوت جي شاعريءَ جي مطالعي مان اِها پروڙ ٿي پئي ته شاھ سائين هڪ وسيع النظر ۽ روشن خيال شاعر هو سندس نگاهه مسلمانن واري دور جي شروع ٿيڻ تائين محدود بلڪل نه هئي، هو مذهبي ڪٽرپڻي کان پاڪ صاف ۽ بلڪل آزاد هو. هن جي نگاهه ماضيءَ واري پُراڻي خوشحالي دور ۽ بهترين تهذيب موهن جي دڙي کان وٺي شروع ٿي ٿئي، جنهن ۾ موهن جي دڙي جون من موهيندڙ ناچڻيون به آهن، دراوڙ به آهن، برهمڻ به آهن. شودر به آهن، وٽس به آهن، ڪٽري به آهن، مندر به آهن، شاهه سائين سنڌ جي مڙني ماروڙن جو شاعر آهي، جنهن ۾ هندو به آهن ته مسلمان به آهن. ڪارڙا ڪوچهڙا به آهن ته حسين جميل ۽ سانورڙا به آهن. شاهه سائين جي شاعريءَ ۾ صوفي به نظر اچي ٿو ته جوڳي ۽ سامي به نظر اچي ٿو ۽ مندرن جي گهنڊ گهڙيالن جا آواز ۽ مسلمان صوفي فقيرن جي آستانن مان ناد نفيلن دهلن ڌڪڙن، سُرندي تنبور جا آواز گڏ ٻڌڻ ۾ اچن. شاهه عبداللطيف ڀٽائي گھوت سنڌ جي تهذيب، سنڌ جي ثقافت، سنڌ جي غيرت، سنڌ جي شرافت، سنڌ جي محبت، سنڌ جي عزت، سنڌ جي صداقت، سنڌ جي مٽي ۽ سنڌ جي تاريخ جو شاعر هو. تاريخ جي روشنيءَ ۾ ئي ڏٺو ويندو ته راءِ سهيرس کان وٺي، مهاراجا ڏاهر تائين سڀئي هندو راجا نظر ايندا ۽ مسلمانن ۾ دودو سومرو، ڄام نظام الدين، غلام شاهه ڪلهوڙو، دولهه دريا خان، مخدوم بلاول، صوفي شاهه عنايت ۽ هوشوءَ جهڙا ارڏا انسان به نظر ايندا، شاهه سائين فطري طرح سڀني سنڌ واسين جو شاعر هو رڳو مسلمانن جو شاعر چونڊاسون ته پوءِ اسان کي چؤطرف وڌڻ وڌڻ جُبن عمامن ۽ دستارن ۾ ويڙهيل، ٻڪريءَ جي ڪل ۾ لڪل بگهڙ جو شڪار ڪندڙ نظر ايندا، انهيءَ ڪري اسان کي اهو مڃڻ گهرجي ته شاهه سائين سنڌ جي

تاريخ، سنڌ جي تهذيب ۽ سنڌي مٽيءَ جو شاعر هو. اڄ به ڀڳت ڪنور رام جي منڙي آواز ۾ جڏهن اهو ڪلام ريڊيو تان نشر ٿيندو آهي ته: ”آءُ گانگا ڪر ڳالهه، مٺن کي تڻ مارو ٿڙن جي!“ يا منظور علي خان جي آواز ۾ شاهه سائينءَ جا هي ٻول ته: ”عمر ديس پنهنجو وسارڻ ڏکيو آ، ماڙن ري منهنجو بدن هي ٻُڪيو آ“ يا سندس آواز ۾ مرشد لطيف جو هي دوهيڙو:

سَچَڙ ۽ سَڻِيه، ڪَنهن اُتاسِيءَ وِسي
حيف تڻين کي هوءَ، وِطن جڻين وساريو!

ته دل ائين چاهيندي آهي ته پنهنجن ڏکن، سورن، وڇوٽن ۽ پنهنجن وڏڙن جي غلطين تي، اسان سڀئي سنڌ واسي سري، لاڙ، ڪوهستان، وچولي وارا ۽ پاڻ کان رُسي وڃڻ وارا سڀئي گڏجي روئون ۽ زماني کي رُٿاڙي ماتم ڪريون ۽ چئون ته ناحق اسان مذهبي ڪٽر پٽي ۾ اڙجي مرشد لطيف کي وساري سندس ڏنل درس کي ڀلائي، پاڻ سان پاڻهي ظلم ڪيو. اڄ اسان کي ڏکيا ڏينهن ڏسڻا پيا آهن. جي اسان سڀئي سندس دامن مان هٿ نه ڪڍون ها ته اڄ اسان سڄي سنڌي قوم کي رت جا ڳوڙها ڳاڙها نه پون ها، نه وري ڌارين جي گهيري ۾ اچون ها! شاهه سائينءَ کي دنيا جي اونهي آزمودي مان اها پروڙ پئي ته غريبن ۾ گهڻن جي ڪاڻ آهي، جتان سچائي ۽ محبت جا موتي ملن ٿا، جيڪي جاگيردارن شاهوڪارن سرماڻيدارن، پوتارن، رئيس وڏيرن، سردارن ۽ ميرن پيرن کان ملي نٿا سگهن، هونئن به هڪ پيروي شيڪسپيئر شاعر چيو هو ته: اي انگلستان! مان تنهنجن غدارن سان به پيار ٿو ڪريان، ڏٺو ويندو ته اڪثر غدار رئيس، وڏيرا، جاگيردار، پوتار، سرماڻيدار، سردار، پير مير ٿيندا آهن، اُن مان صاف ظاهر ٿيو ته شيڪسپيئر انهن وڏن ماڻهن سان محبت جي هام هڻين آهي، پر مرشد لطيف ڪنهن ماڪو چنيسر، قاضي قادن، ناٿو نمل ۽ صوڍدار جهڙن غدار وڏن ماڻهن سان محبت ڪانهي ڪئي، هن غريب مارو ٿڙن لاءِ چيو ته:

جِيها سِي تِيها، ماڙو مٺن مِجيا!

اُنهن جيئن سي تيئن ۾ سڀئي غريب، ڪوري، موچي، لوهار،
ڪنڀار، مڱڻهار، مڱتا، هاري ناري، لنگي، اجرڪ، ڪٽي، لوئي، چنڊي، پوتي،
چولي، شال، پڳ، اوج، گگهو پڙو آتن، ايت، چرخو، تس، تتوتر، جنڊ، تڏو،
هس، ڪنمال، ڪنگڙ، نٿ، بينسر، ٻولو، پنڙ، ٻانهين، پتيون، ٻاهونتا،
ڪڙيون، ڪنمال، تائت، چن، چوٽرا، منهن، چپر، لوڙها، اچي ٿا وڃن، ڏٺ ۾
لُر، لوڻڪ، مريڙو، ڀُسي، پڪا، پيرون، سِگر، موٽ، موڪ، چيڙ، ميه، ڪنڀيون،
سائون، ڪرنگهه، چيڻو، چوٽرا، ڳم، ڳنڍير، ساوڙي، لنڊ، آراڙي، هندان،
ريڙي، چاهيون، ماروڙتن جي مال، رڍن، ٻڪرين، اُنن، ڏاڇين، توڏن، گورن،
ڍڳن، ڍورن، اُنهن جي ڳچين ۾ پوندڙ برن، ڳوپ، نڪتا، جهابا، مينڊي، اجوڙا،
ڏانوَ، نيئر، وغيره وغيره کي پنهنجن بيتن ۾ آڻي اُنهن کي اڻ مٽ آيتن جي
صورت ۾ پيش ڪري، سنڌي ماروڙتن کي مخاطب ٿيندي چيائين ته:

جي تَوِيٽ پانگين، سي آيتون آهين!

شهيد عبدالرحيم گرهوڙي، شاه سائينءَ جي اُنهن اڻ مٽ آيتن
سنڌ ۽ اسان سنڌي قوم کي حرمت ۽ مانُ بخشيو آهي، جو اسان اهل ڪتاب
بنجي دنيا ۾ جاتا سُجاتا وڃون ٿا، جنهن لاءِ پاڻ چيائون ته:

آهي عَبْدَ اللطيف جَوِ اسان تي احسان،
جَنهن جَوَڙي قُرآن، سنڌيءَ ۾ صَحِيح ڪيو.

مرشد لطيف ٻاهر جي ڪنهن به فِڪر ۽ فلسفي سان ڪابه
دلچسپي ڪانهي ڏيکاري. نه وري اهڙين ڳالهين کي سنڌ ۽ سنڌين لاءِ ڪو
فائدي وارو سمجهيو. هن ڌارين جي محل ماڙين، ويس وڳن، ست رڇين کي
تڇ سمجهي، سون تي سڀڻ نه مٽڻ جو هڪ اهم سبق ڏنو آهي، پراين محلاتن
کي ڇڏي، پنهنجن ڪاڻن چنن چپرن منهن ۽ چوٽرن سان چاهت جي
تلقين ڪئي آهي ۽ سنڌين کي پاڻ ۾ ميٺ محبت ۾ هڪ ٿي وڃڻ جو سبق
ڏنو آهي، سندس نظر ۾ سڀئي سنڌي هڪ جسم جي عضون برابر هئا، هن
جو خيال هو ته جيئن جسم جي ڪنهن هڪ عضوي کي ڪا تڪليف

ٿيندي آهي ته سڀئي عضوا بي آراميءَ ۾ تڙپندا آهن، تيئن هڪ سنڌيءَ کي
ڪا تڪليف ٿئي ته سڀئي سنڌي اُها پنهنجي تڪليف تصور ڪن، اهڙي
مضبوط ڳانڍاپي لاءِ وڌ مان وڌ تڪيد فرمايو اٿن، هڪ هنڌ فرمايو اٿس ته:

وڳر ڪيو وتن، ڀرت نه چئن پاڻ ۾،
ڀسو پڪيئڙن، ماڻهان ميٺ گهڻو

يا

ڪڍي ڳان ڳمان مان، ميان مارَ مَ مون،
مون ۾ آهين تون، هتان ٽنهنجو ئي ٿوڪي لڳي.

يا

پڙاڏو سو سڏ، وَر ورائي جو جِي لَهين،
هئا اڳهين گڏ، پر ٻڌڻ ۾ به ٿيا.

مرشد لطيف انساني اصولن ۽ قدرن سان گڏ ٿر ڄاڻي مارئيءَ جي
رُوپ ۾ حُب الوطني ۽ آزاديءَ جو جيڪو پيغام ڏنو آهي، تنهن ۾ ثابت ڪري
ڏيکاريو اٿس ته سائيه لاءِ سڪ هروڀرو دولت مند وڏيرن، رئيس، جاگيردارن،
پوتارن جو ورثو ڪونهي، وطن جي محبت ۽ آزاديءَ ڍنگر جي ڍار، چپرن ۽
چوئرن ۾ رهندڙ مسڪين ماروڙن ۾ پُختگيءَ سان ملي سگهي ٿي. اڄ مرشد
لطيف جسماني طرح اسان سان گڏ ڪونهي، پر سندس محبت، غيرت،
شرافت، حُب الوطني ۽ آزاديءَ وارو پوکيل ٻج ڦٽي وڻ بنجي، سنڌ جي چڇي
چڇي ۾ بهار بنجي ميوو جهليو پيو آهي.

مرشد لطيف جو رُوح رڙيون ڪري، سنڌي ماڻهن کي سڏي، اُن
ميوو کائڻ لاءِ تڪيد ڪندي پيو چوي ته:

تٽي ٿڌيءَ ڳاه، ڳانهي ويل ويهڻ جي!

اُن ميوو کي حاصل ڪرڻ لاءِ سردي توڙي گرميءَ ۾ سخت
ڪوشش ڪرڻي پوندي، سڀني سنڌين کي هڪ ٿي مرشد لطيف جي هن
بيت ته:

سڄڻ ۽ ساڻيه، گنهن آڻاسي ۽ وسري
 حيف ٽنننءَ کي هوءَ، وطن جنين وساريو!
 جا پڪا شيدائي بنباسون، هن ۾ ئي سنڌي ماڻهن جي چوٽڪاري
 جوراز سمايل آهي، جنهن جو مختصر بيان هيٺ پيش ڪجي ٿو.
 عُمَر بادشاهه ٿر جي غريب ڄائي ماريءَ جي حُسن جي هاڪ ٻڌي،
 کيس ملير مان زوري ڪڍي اچي عمر ڪوٽ ۾ قيد ڪيو ۽ هن کي رهڻ لاءِ
 محل ماڙيون، ڪاٺ لاءِ ست رڇيون، پيٽ لاءِ اُوچا اُوچا خوشبودار ڪٽا مٺا
 شربت، پهرڻ لاءِ ويس وڳا ۽ سَمهڻ لاءِ پلنگ پٿرائيون ڏنيون، پر سڀني شين
 کي جُهوپڙين ۾ رهندڙ غريب ڳوناڻن اک ڪڍي نهاريو به ڪونه ته اُهي شيون
 ڪهڙيون ٿينديون آهن. عُمَر بادشاهه جنهن جي دل ۾ بي ايماني سمايل هئي،
 تنهن هن غريب ڄائي ماريءَ کي پنهنجيءَ ڪرڻ لاءِ ڪيئي هिला هلايا، پر
 هُو عمر بادشاهه جي ڪابه ڳالهه ٻڌڻ لاءِ تيار نه ٿي، هن غريب ٿر ڄائيءَ کي
 عُمَر جي محل ماڙين کان پنهنجا آباڻا ڪڪاوان جهوپڙا وڌيڪ پيارا هئا، عمر
 جي ست رڇين کان هن کي ملير جو ڏٺ پيارو هو. کيس عُمَر جي ڪتن مٺن
 شريتن کان، پنهنجي ملير جي تلاتن جو گڏ ٿيل پلر جو پاڻي وڌيڪ پيارو
 هو. هُن کي عمر جهڙي ظالم حاڪم جي ويس وڳن کان ملير جا پُراڻا ڪٽا ۽
 لوبون پاڻ وڌيڪ پسند هيون، هن کي عمر جي پلنگ پٿرائين کان ملير جي
 ٿڌڙي واريءَ وارو وڇاڻو وڌيڪ پسند هو. اُنهيءَ ڪري عمر جي ڪوٽ ۾ قيد
 دوران هُو هيٺ پٽ تي سَمهندي هئي، هن اڄ ڪلهه جي قيدين وانگر وقت
 جي عُمَر بادشاهه کان پنهنجا ملير جاوا ماروٽڙا اصل نه وسريا، عمر بادشاهه
 هن کي سڀئي سهولتون مهيا ڪري ڏنيون هيون، پر اُنهن کي بلڪل
 ٺڪرائي ڇڏيو ۽ پاڻ کي قيدياڻي سمجهي ڏک سور سهندي رهي، هن
 ڪڏهن به عمر بادشاهه کان ڪنهن به شيءِ جي گهر ڪانه ڪئي هئي، هوءَ
 هر وقت اوچنگارون ڏيئي پئي روئندي رڙندي هئي، عمر بادشاهه کيس نٽ
 ٿيون ٺيون لالچون پيو ڏيندو هو ۽ کيس پٽ راڻيءَ بنائڻ لاءِ به چيو پر ملير

جي مسڪين نياڻيءَ اخلاق جو دامن هٿان نه ڇڏيو. پنهنجي سيل ستر بچائڻ لاءِ همت جو سندرو ٻڌي بيهي رهي ۽ عمر جي ڪا به آڇ قبول نه ڪيائين! سندس اڳيان هڪ فولاد جي ديوار بنجي بيهي رهي. عمر بادشاهه جيڪا به ڪيس آڇ ٿي ڪئي سا هن ٺڪرائي ٿي ڇڏي. عمر ڪيس سمجهي وڃي ٿڌيون مٺيون ڳالهيون ٻڌائي خوش ڪرڻ جي ڪوشش ٿي ڪئي، ته مارئي پنهنجي ملڪ ملير ڏي مهاڙ ڪري زارو زار روئي ريهون ڪري ائين ٿي چيو ته، اي عمر بادشاهه! تنهنجا هي سڀ سُڪ پنهنجي لاءِ موت ٿي سمجهان، آءٌ هڪ غريب مسڪين ماروڙي جي ملڪيت آهيان، آءٌ ڪڏهن به ظلم زبردستيءَ سان هروڀرو تنهنجي زال کان ٽينديس، منهنجي مٿي تي جيڪا مون کي پنهنجي مائٽن لوئي پهرائي آهي، سا ڪڏهن به کان لاهينديس، اي سؤمرا سردار! هروڀرو تون اشرافن (پاڪدامن) کي ڏاڍ ڏمر سان ظلم جا زنجير وجهي پنهنجو نه ڪر، ڇو ته زور جي ميندي لڳي ٿي ناهي! مرشد لطيف مارئيءَ جي واتان عمر بادشاهه کي هن طرح چورايو آهي ته:

گيو مهاڙ ملير ڏي روئي اُپي چوڻ
سمج سوري پانڇيان، سؤمرا سندوڻ
ملڪ ماروڙ جي آهيان، جوڙ نه ٿيان جوڙ

يا

گيو مهاڙ ملير ڏي اُپيائي آهي،
جا مٿي ڏنس مارئين، سا لوئي نه لاهي،
سؤمرا! سا هي، ستيءَ وجهه نه سنگهڙون.

مارئي جو پنهنجي ملڪ ملير ۽ ملڪي ماروڙن سان اهڙو ته پيار هو، جو بادشاهه جي ڪنهن به ذاتي لالچ لوپ ۾ نه آئي، هن کي هر وقت پنهنجي مسڪين ماروڙن ۽ هڪ جيڏين سرتين جي سک محبت ستائيندي ٿي رهي، هن پنهنجي ذاتي لالچ کي منو ڪري، مسڪين ماروڙن کي وساري ويهڻ کي عيب ٿي سمجهيو. ائين

ڪرڻ سان پاڻ لاءِ هن وڏي لعنت تي سمجهي، ڀلا ملير ۽ پنهنجي مسڪين ماروئڙن کي وساري به ڪيئن ها! هي ڄاڻي نڀني ملير ۾ هُئي، سندس ماروئڙا به ملير ۾ ئي هُئا، هي ملير جي ڏُٺ تي پلجي وڏي ٿي هُئي، هن جي سيني ۾ ملير جي مٽي ۽ ملير جي ماروئڙن لاءِ فطري طرح مُحبت هُئي، ملير جي گُڪ پڻ لاءِ هن کي عزت هُئي، هن جي دل جون پاڙون ملير جي مٽيءَ ۾ مضبوطيءَ سان کُتل هيون، هي ڪا آوارا، هيڏانهن هوڏانهن جي عورت ڪانه هُئي، جيڪي هر هنڌ هليون وڃن، هن جو جسم ٿر جي مٽيءَ مان ٺهيل هو، انهيءَ نسبت سان هن جي محبت ملير ۽ ملير جي ماڻهن سان اهڙي ته پختي هُئي، جو عمر بادشاهه ڪيڏو به بادشاهه هو پر پوءِ به ڌاريو سوئي ڌاريو هو، هن ڌارئي بادشاهه کان هن کي پنهنجو ٿري وڙ پيارو هو ۽ ڌارئي عمر بادشاهه کي پنهنجي غريب ٿري وڙ کان تمام ۽ تمام گهٽ ٿي سمجهيائين. سبب اهو هو، جو هُو ڌاريو هو، ڌارئي وٽ وڪامجي وڃڻ هُن جي پنهنجي لاءِ وڏو عيب ٿي سمجهيو، انهيءَ ڪري ئي هي غريب، عمر بادشاهه وٽ ڪانه وڪاڻي، مارئي جي اڳيان عمر بادشاهه ڪا شئي ڪونه هو، عمر بادشاهه جي مُقابلي ۾ هن جو ٿري وڙ ڪيترو به غريب هو، پر ڌرتيءَ جي ڳانڍاپي جي ڪري، مارئي کي ٿري مڙس وڌيڪ پيارو هو، اُن ڪري ئي هن ڌارئي کي ڌاريو سمجهي پنهنجو نه ڪيو، مارئي ٿي چيو ته، جهڙي ريت ڪپڙي کي ڪنهن سَنهي سُنيءَ سان ڳنڍي سوگهو ڪبو آهي، اهڙيءَ ريت منهنجو ساهه ملير جي ملڪي ماروئڙن سان ڳنڍجي سوگهو ٿي ويل آهي. اي عمر سومرا! مون کي ملير جا گولاڙا ۽ گاهه (ڏُٺ) ياد پيا ٿا پون، هِت تو وٽ منهنجو فقط خاڪي جسم آهي، باقي منهنجي دل منهنجو رُوح ملير ۾ آهي، منهنجو ساهه پساهه پنهنجي آبائن جي پڪن ۾ آهي، سچ ڪري پُڇين ته تنهنجي هن ڪوٽ ۾ مون مجبور جو خاڪي جسم آهي! مرشد لطيف مارئيءَ جي واتان هيڏي ساري بادشاهه کي هن ريت چورايو آهي ته:

وڻي ساريان سُومرا گولاڙا ۽ گاهه
هينئون منهنجو هٿ ٿيو هٿ مٽي ۽ ماه
پڪن منجهه پساهه قالب آهي گوت ۾

مارئي ويچاري پنهنجي ٿري ماروڙن جي ڳات اوچي ڪرڻ لاءِ
ظالم عمر بادشاهه جون سڀئي سُور سختيون سهندي رهي، مگر اُن جي اڳيان
جُھڪي اصل نه. هن عُمَر بادشاهه اڳيان جُھڪڻ کي عيب ٿي سمجهيو جي
مارئي سندس اڳيان جُھڪي ها ته سڀني ٿري ماروڙن تي وڏو داغ اچي وڃي
ها ۽ عُمَر بادشاهه جو به من وڌي وڃي ها، پوءِ ٿر جون ٻيون نياڻيون به اهڙي ئي
ظلم جو شڪار بنجن ها، پر مارئي اهڙو پاڻ ملهايو جو عُمَر جي ڪنهن به
لالچ ۾ ڪانه آئي، هن عُمَر جي هر سهوليت کي لت هڻي ٺُڪرائي ڇڏيو. نه
وري سندس ڪنهن به دڙڪي دهمان ۾ اچي جُھڪي، جيئن مٿس سختيون
ٿي ٿيون، تيئن هن ۾ خانداني شرافت ۽ نسلي عظمت، غيرت، شرافت ۽
همت ٿي وڌي. عمر بادشاهه جهڙي حاڪم وٽ قيدپاڻي هوندي به بنا ڪنهن
خوف خطري جي حق سچ کان اصل ڪانه هئي، ۽ عمر بادشاهه ٽون منهنجي
جسم کي چيري چيري لوڻ وجهي ڇڏڻ، مگر آءُ ڪڏهن به ٻرو فعل ڪانه
ڪنديس، ڇو ته اهڙو ٻرو ڪم منهنجي نسل مان ڪنهن نه ڪيو آهي، نه
وري آءُ ٿي ڪنديس، مون کي جيسين سڀي ۽ ۾ ساهه آهي، تيسين منهنجي
محبت، منهنجي پريت پنهنجي ٿري غريب ور سان آهي! شاهه سائين عمر
بادشاهه کي ٿر جي غريب نياڻيءَ جي واتان اجهو هن ريت چورايو آهي ته:

جي لوڻ لڳين لاکين، چيري چيري چمر،
مون ڪر اڳي نه ڪيو اهڙو گوجهو ڪم.
جان جان دعويٰ دم، تان تان پرت پنهور سين.

ٿر جي مسڪين مارئي، جڏهن کان عمر بادشاهه جي ڪوت ۾ قيد
ٿي آئي، تڏهن کان هُن ڪاٺ پيئڻ گهٽائي ڇڏيو هو هُن کي ڌارئي ڌاريل جي

سڀي ماني کائڻ کان سخت نفرت هئي، هن عمر جي ماني ڏي نهاريو به ڪونه ٿي، انهيءَ ڪري جو هن اهوئي ٿي سمجهيو ته ڌارئي ڌاڙيل جي ماني کائڻ سان منهنجي عزت ڪانه رهندي، پنهنجي عزت ۽ شان کي وڏو ڌڪ لڳندو، اهڙي ماني کائڻ کان ’پلي بک ڀرم جي، شال مَ وڃي شان‘ تي ثابت قدم رهي ڪري، فاقاڪشيءَ ۾ گذارڻ لڳي، جنهن ڪري سندس چنڊ جهڙو چهرو گُومائجڻ لڳو عمر بادشاهه کي جڏهن اها خبر پئي ته مارئي ماني ڪانه ٿي کائي، سو هن وٽ هلي آيو کانئس پڇيائين ته مارئي! تون هي سَنا سَنا ڪاڏا چو نٿي کائين؟ مارئي، عمر بادشاهه کي چيو ته اي عمر بادشاهه! مون کي تنهنجا ڪاڏا اصل ڪونه ٿا وڻن، عمر بادشاهه حيران ٿي مارئي کان پڇيو ته، تنهنجي غريب ماروئڙن جو ڪاڏو منهنجن هنن ڪاڏن کان وڌيڪ سَنو هوندو آهي ڇا؟ مارئي جواب ۾ چيو ها! عمر بادشاهه مارئي کان پڇيو ته، ڀلا ٻڌاءِ ته اهو ڪهڙو ڪاڏو آهي؟ ته تنهنجي لاءِ هت تيار ڪرايان! مارئي جواب ۾ چيس ته، تون منهنجي لاءِ ڌاريو آهين، تووٽ آءُ ويهي تنهنجا ٻوڙ ڀلاءُ کائينديس ته منهنجي عزت، منهنجي غيرت، منهنجي شرافت کي ڌڪ لڳندو تنهن ڪري تنهنجا ڪاڏا نه کائينديس! ٻيو ته مون کي منهنجي ٿري ماروئڙن جو ڪاڏو تنهنجي ڪاڏن کان وڌيڪ عزت وارو آهي ۽ تنهنجو ڪاڏو منهنجي لاءِ ذلت وارو آهي! عمر بادشاهه، مارئي کان پڇيو ته اهو ڪهڙو ڪاڏو؟ مارئي چيس ته، اهو ڪاڏو ڏاڍو شرافت وارو آهي، جو منهنجا مارو روزاني ڏُٽ آڻي چاڙهي کائيندا آهن، سائون ۽ لُنب، آراڙي ڏير ڪري سُڪائي صاف ڪري، چانورن وانگر چاڙهي کائيندا آهن، اهو ڪاڏو اهڙو ته لذت آهي، جو تنهنجو ڀلاءُ اُن جو مت نٿو ٿي سگهي! مرشد لطيف مارئي جي زباني هن طرح فرمايو آهي ته:

آڻين ۽ چاڙهين، ڏُٽ ڏهاڙي سُمورا،

سَٿا گيو سيد چوي، سائون سڱائين،

منجهان لُنب لطيف چوي، چانور گيو چاڙهين،

ڀلاءُ نه پاڙين، عُمرا آراڙي سين.

مارئي جڏهن عمر ڪوٽ ۾ اچي قيد ٿي، تڏهن پاڻ کي قيديائي

سمجهيو، اڄ ڪلهه جي قيدين وانگر ڌارئي حاڪم کي ڪنهن به سهوليت

جي درخواست ڪانه ڪيائين. هتان جيڪا سهولت هن کي ازخود ملي پئي ته اُن کي نُڪرائي ٿي ڇڏيائين، هن کان ڪل خوشي موڪلائي وئي هئي، هن قيد ۾ ويس وڳا ڪين پاتا، غريب ماروئڙن وٽان جنهن لباس ۾ آئي هئي، اُهو ئي کيس پاتل هو. ڌارين جا ويس وڳا هُن لاءِ ڌاريا هئا، ڌارين جي تهذيب به هن کي پسند ڪانه هئي، اباڻي لباس ۾ گذارو ڪرڻ ۾ فخر محسوس ٿي ڪيائين، اُٻاڻو وڳو جي ڪٿان ٿئي ٿي پيس ته اُن کي توپو ڏئي ٿي پاتائين. عمر بادشاهه هن کي سُنن سُنن وڳن پائڻ لاءِ ٿي چيو ته، مارئي کيس ٿي چيو ته، اي عمر بادشاهه! هت اچڻ سان مان ماڙن جي ميارڻ بنجي وئي آهيان، تنهنجا ويس وڳا مون جهڙيون ميار واريون ڪيئن ڪنديون، جن جي وَرَن کي ٿر ۾ عام ماڻهو مهڻا طعنا ڏنا هوندا، آءٌ پنهنجي وَر واري آهيان، آءٌ پنهنجي وَر کي ڇڏي ڏيان، پوءِ آءٌ پاڪدامن ڪيئن ليکيس؟ ماڙن جا منهنجي ڳچيءَ ۾ جيڪي سڳڙا ٻڌل آهن، اُهي تنهنجي سون کان وڌيڪ سمجهان ٿي. آءٌ تنهنجي ڪنهن به لالچ ۾ اچڻ واري نه آهيان، مرشد لطيف اُن واقعي جو ماريءَ جي واتان هن طرح بيان ٿو ڪرائي ته:

عُمر! اڃا ڳڙا ڳاڙيون ڪيئن ڪن،
جن جا ٿرن ۾ وَر ٿا ويڻ سهن
هُو جي حق پيچن، سي ڪيئن ستيون سُومرا.

عمر بادشاهه هڪ پيري مارئي کي چيو ته، اي مارئي! مون جهڙي وڏي بادشاهه جي گهر ۾ رهڻ جي باوجود به تون وڃ راتو چوڻي ڪرين؟ مون ته سڀ ڪجهه تنهنجي حوالي ڪري ڇڏيو آهي!

مارئي جواب ڏنس، اي عُمر بادشاهه! جيئن سمنڊ ۾ رهندڙ سڀيون سمنڊ جي وڏي پاڻيءَ ۾ رهڻ جي باوجود به هُو ڪڪرن جي برساتي ڦڙن لاءِ آتيون هونديون آهن، جيئن ڪُونجڙيون جبل ۾ کاڌي پيتي جي اثاڻ هوندي به جڏهن آباد کاڌي پيتي واري هنڌ چوڳي ڇڳڻ لاءِ وينديون آهن ته پوءِ جبل کي نه وسارينديون آهن، ڇو ته هُو جايون نپنيون جبل ۾ آهن، هنن جو جبل

سان فطري پيار آهي، سندن ٻچا ۽ ٻيا ولر به انهيءَ جبل ۾ هوندا آهن، تنهن ڪري هو پنهنجي اصلي هنڌ کي نه وسارينديون آهن، انهن کي جبل جي تانگهه رهندي آهي، منهنجي حالت به انهن ڪونجن جهڙي آهي، مون کي به هر وقت ٿر ۽ ٿري ماروڙڙا ياد آهن، منهنجو ٿر وڇڻ جو اقرار ٿيل آهي، آءُ اڳي پوءِ ٿر وينديس، مون ائين ڪونه سمجهيو هو ته آءُ تو وٽ قيدياتي اچي ٿينديس، هٿن پيرن ۾ ڪڙيون لڳي وينديون! مون تي پهرا لڳي ويندا، اهو سڀ ڪجهه منهنجي بي وسي آهي، آءُ جيڪر قيدياتي ۽ پهري هيٺ نه هجان ته پوءِ آءُ ماڻ ڪري ڪوئن ۾ ڪيئن ويهي رهان، مرشد لطيف مارئي جي زباني هن ريت بيان ڪرائي آهي ته:

جَر ۾ سڀون جيئن، آهين آبر آسري
جيئن گونجڙيون سارين روه کي، مون تن اندر ٿيئن،
هت واعدو وڃڻ جا، هت نه پائيم هيئن،
گونين وهان ڪيئن، جي نظر بندياتين نه هٿان!

يا

واجهاڻي وطن کي، آءُ جي هت مياس،
ته گور منهنجي سؤمرا، گج پنهورن پاس،
ڏج ڏاڏاڻي ڏيهه جي، منجهان ولڙين واس،
مياڻي جياس، جي وڃي مڙه ملير ڏي
پوءِ عمر بادشاهه محبور ٿي مارئي کي آزاد ڪري ڇڏيو جيڪا
پنهنجي ڪاميابي تي ڪلي خوش ٿي، ملير وڃي پنهنجن ماروڙڙن سان ملي،
شال ڏٺي ظلم جي هر قيديءَ کي مارئي واري طاقت عطا ڪري، جو هڪ
ڏينهن عمر جي قيد مان نڪري آزاد ٿي لوئي لڄ نيبهه رکي سگهون!

[روزاني عوامي آواز ڪراچي ۾ ڇپيل]



لطيف جي ادبي ڪچهري، جهاتيون، ڪالم

سنڌ جو جڳ مشهور سنڌي شاعر شاهه عبداللطيف ڀٽائي گهوت اهو واحد شاعر آهي، جيڪو سير ۽ سياحت جو شوقين هو. تنهن سنڌ جي سيلانين، جوگين سان گڏجي سنڌ جي سري وچولي، لاڙ ڪوهستان، ريگستان ۽ ڍنڍن ڍورن، برن، بحرن ۽ ماڻرين جو سير ڪري انهن جي سهڻن نرم نظارن جو بل جي ڏوريني ۽ باريڪ نظر سان انهن جي قرب جي ڪئمرا سان هوبهو تصوير ڇڏي پنهنجي ڪلام ۾ آڻي. اسان اڳيان پيش ڪيو ۽ انهن ڏيس جي جوگين، جن کي شاهه سائين ڪيترن ئي نالن سان پيش ڪيو آهي، جهڙوڪ ويراڳي، بيراڳي، لاهوتي، ڪامڙي نانگا، ساقي، سنڀاسي، آديسي، لانگوڻيا، لنگبندا، گودريا، ڪنوڻيا، ڪنچير، ڪاڙڙي جبروتي، عاشق، ڪيرتيا ۽ فقير وغيره. اهي شاهه سائين ۽ وانگر سسئيءَ جي روپ ۾ ٻنهل (وطن) لاءِ سور سختيون ڏک ٻڪ سر تي سهندا رهيا. هنن پنهنجا پيٽ سڻين طعامن تي ڪين هيڙيا، نه وري انهن سڻين چهرن مٿان طعامن تي وڪاڻا، هنن جو وڃائو فرش (پنهنجي ڌرتي) هئي. مرشد لطيف جو انهن جوگين سان پريت جو سرند انهيءَ ڪري هو جو هو پنهنجي حق جا پوڄاري هئا ۽ حق جي پرچار ڪندڙ هئا. حق سچ تي تن من ڏاڍا ڪرڻ وارا هئا، هنن جي هٿن ۾ حق سچ جي جاتي روشن لات هئي، جنهن جي روشني عام پڪيڙيندا ٿي رهيا، ڪوڙ باطل ۽ استحصال جي خلاف هئا، اهڙا چند مثال هت پيش ڪندس، هن جهان ۾ جلال ۽ جمالي جوڳي آهن، هنن جي ڪچهري ۾ حق ۽ سچ جي نعري کان سواءِ ٻي ڪا ڳالهه ڪانهي. هنن جي ڪچهري پارس جو ڪم پئي ڪري يعني هنن جي ڪچهري جو رنگ جنهن کي لڳو سو سون بنجي ويو يعني (قور جوڳيلو گهرندڙ پوءِ اُن کان سواءِ ٻي ڪا ڳالهه ڪيس وٺندي ٿي ڪانه هنن جي حق سچ جي جيڪا ڏونهين ڏکائيل آهي. سا اُجهام جي آهي ٿي ڪانه انهيءَ کي دائر قائم رکڻ لاءِ پنهنجي ڪوشش ڪندا پيا اچن، انهن جي محبت اهڙي ته سٺي آهي، جو انهن ڦرڊارن کان سواءِ جيڪي ورهڻ مشڪل آهي، اُن لاءِ مرشد لطيف هن طرح فرمايو آهي ته:

نوري ۽ ناري جوڳيڙا جھان ۾

پري جن ٻاري آءُ نہ جيئندي اُن ريءُ
 اهي سامي هميشه حق سچ جي طرف هوندا آهن. هو ظلم زيادتي
 استحصال ۽ پرماريت جي خلاف جنگ ڪرڻ، پنهنجو فرض سمجهندا
 آهن. هنن سچن سامين جي پيراڳڻ (ڪنڊري) هر وقت ظالم پرمار جي
 خلاف هميشه اُپي هوندي آهي. هو ڌارئي ڌاڙيل کي نظر ۾ رکندا آهن.
 ڪڏهن به ڪنهن ڌارئي ڌاڙيل هنن جي ڌرتيءَ طرف وڪ ٿي وڌائي، ظلم ٿي
 ڪيو ته ساميءَ جو سوتو سندس پليت پيشاني تي نڪاءُ ٿي ٿيو، ديس تي يا
 ديس واسين تي ظلم ٿيڻ وقت سامي ڪڏهن به سُڪ سان نه ستو. اهڙي
 سامي جڏهن هن دنيا مان لاڏاڻو ٿي ڪيو يا ڪنهن ڌارئي ڌاڙيل سان ويڙهه
 ۾ شهيد ٿي ٿي ويو ته اُن ساميءَ جو مرشد لطيف کي ڏاڍو ڏک ٿي ٿيو ۽ درد
 مان دانهن ڪري ٿي چيائين ته، اي سامي! تنهنجي بينل مڙهي، توکان خالي
 ڏسي، مون کي ڪنڊا ٿي لڳي، چو ته مڙهيءَ ۾ ٿون ڪونه آهن! اي جوڳي! تو
 اها مڙهي ٺاهي چو؟ جو تون اُن مان جلدي ڪوچ ڪري وئين. هاڻ ته
 تنهنجي اها مڙهي خالي ڏسي منهنجو هيئنون ڳريو ڳچ پيو ٿي! مرشد
 لطيف کي اهڙي ديس جي هڏ ڏوڪيءَ سامي جي جدائي سخت ستايو. جنهن
 لاءِ مرشد لطيف پنهنجي اُن ساميءَ کي هن طرح ياد فرمايو ته:

سامي! مڙهي سنڊيءَ، سامهون مُون سيله ٿي،
 سا تان ڪوه اڏيءَ، جان نانگا وئين ڪري

يا

آن کي ساڻي ڏئي، جي مُون ويڙهه وڃائي،
 رڻان رت مڃڻ، هاڻي تن پرينءَ کي!
 سچا سامي وطن سان پيار ڪندڙ آهي آهن. جيڪي هر وقت پنهنجي
 ديس جي ڀلائيءَ جي پيا ڳالهه ٻوله ڪن. هر وقت اُنهن جي اندر ۾ ديس واسين،
 ماروڙن، سانگيڙن، جهانگيڙن، ڏوٽيڙن ۽ ويڙهيڇن جي دل ۾ سار سنڀال آهي. هر
 وقت سندن سُڪ ۽ سهج لاءِ پيا سوچين. هنن جي مصيبت کي ٽارڻ لاءِ پيا پاڻ
 پتوڙين، اُنهن کي سُنن طعامن جي ڪا طلب ڪانه ٿي رهي، چو ته اُنهن جي ديس
 جي ماروڙن کي سُڪل ماني به مشڪل سان ٿي ملي، ته پوءِ هو سچا سامي! پاڻ

ڪيئن ٿا سڻين طعامن جي طلب رڪن؟ هنن کي ته انهن ڏوٿيڙن جي درد ڏور ڪرڻ جو اٿو آهي، جن کي پنهنجي پيٽ ڀرڻ لاءِ سڻن سڻين طعامن جي لالچ لوپ آهي، پنهنجن ذاتي مفادن جي لالچ آهي، اُهي پنهنجي قوم سان سچا نه چٽبا، انهن کي پيٽ جا پوڄاري مطلب پرست چئبو اهڙن ماڻهن کي ڪني ڦوڳ سان مشابھت ڏيبي ته نيڪ ٿيندو ظاهري طرح سان ڪيترو به نٺ ٿانگر ڪن، ڪوڙيون لڳائون هڻن، پاڻ کي وطن جا سچو ڪوٺرائين، پر ائين هرگز ناهي، هر ڪوڙي عزت جا گداگر، عدل ۽ انصاف جا دشمن، زور ظلم جا حامي آهن، جو پنهنجي ذاتي لالچ لاءِ پوري قوم کي مڏي ڪاٽي سان ڪهي، سندن زبانون ڪٽي کين ڦٽڪندو ڏسي، پاڻ مزو جو معراج پيا ماڻيندا آهن، جن کي پنهنجي قوم ڪڏهن به معاف ڪانه ڪندي، اهڙن لالچي ذاتي مفاد پرستن لاءِ مرشد لطيف هن طرح فرمايو آهي ته:

گولا جِي گِراه جا، جُونَا سِي جَوِگِي،
قَتل سِي ڦَوِگِي، شڪر جِنين ساڻديا.

سچا سامي (وطن دوست) اُهي چٽبا، جيڪي پنهنجي وطن وارن جي بنا ڪنهن لالچ لوپ جي خدمت ڪن، جيڪا خدمت ڪن، انهيءَ کي وري وات تي ئي نه آڻين ته ڪو اسان هيئن ڪيو! هُونئَن ڪيو! هنن جي هنن ۾ اها لالچ هرگز ڪانه هوندي آهي ته انهيءَ خدمت جي بدلي اسان کي بهشت ملي، اهڙن سچن سامين جو مطلب آهي پنهنجي ڀائرن جي خدا ڪارڻ خدمت ڪرڻ، اهڙن سچن سامين جو بهشت ۽ دوزخ سان ڪوبه واسطو ئي ڪونهي، هنن جي دل ۾ نه ڪُفر آهي، نڪا مسلماني، هُو ڪنهن به ڌرم يا مذهب سان ڪو واسطو ئي ڪونه ٿا رکن، هنن جي منزل تمام مٿاهين آهي، هنن جو ڪم آهي پنهنجي ديس واسين جي في سبيل الله خدمت ڪرڻ، پوءِ اُن ۾ هندو مسلم جو ڪو ويڇو ڪونه رکن، هنن جو مطلب آهي، خدمت، خلق، افضل، عبادت! ڇاڪاڻ هنن جي دل ۾ اها بياني ڪانهي، هنن بياني کي ٻن ڏٺو آهي، هنن جو مطلب آهي، خدا وند ڪريم کي راضي رکڻ لاءِ خلق جي خدمت ڪرڻ، اهڙن جذبن رکندڙن لاءِ شاهه سائينءَ هن طرح فرمايو آهي ته:

گِيهي گام گاپڙي، ٿا آهڙي روش رُون،
نہ گا دل دوزخ ڏي، نہ گي بهشت گُهرن،
نہ گو گم گُفار سين، نہ گا مُسلماني مَنُ،

اُڀا ائين چون، تہ پرين گجو پنهنجو.

يا

پڇي جان پروڇ، تان پاسي گر پرهيز ڪي،
جنين ڏنو هوت، تن دين سڀ دور ڪيا.

يا

گافر ٿي تہ آبهين، باب شرع جا ڇڏ.

من مشرڪن گڏ تہ ويجهو ٿين وصال ڪي

سچا سامي، سچا جوگي، ساڻيه جي پلي لاءِ ڪم ڪندا آهن جيڪي اڄ
ٻڪ پرهي ڪري وطن جي پلي لاءِ ڪم ڪن، ڪنهن به ڌارئي جي لالچ ۾ نه اچن ۽
ڪيڏي به وڏي آڇ ٿئي ته انهيءَ کي ٺڪرائي ڇڏين.

پاڇائي نه پاڙيان، سرتيون سسئي ساڻ!

جي سبق تي عمل ڪندڙ پنهنجي مقصد تي اهڙا ته پختا ٿيندا آهن، جو ڪا به
هستي هنن کي پنهنجي مقصد تان هٽائي نٿي سگهي، جيڪي هر وقت قوم، وطن جي
نالي ۾ پيٽ جي پوڄا پيا ڪن، جيڪي هر ويڙهي تي رڳو ان جي پوڄا پيا ڪن، اهي آندا،
جيڪو اهڙي پوڄا پنڌ (مقصد) ماڻڻ جي ڪن ته جلد ئي پنهنجي مقصد ماڻڻ ۾ ڪامياب
ٿي وڃن، جنهن جوگي رلي (اوچڻ) ۽ ان جي پوڄا ڪئي ته ان کي سچو سامي نه چئبو! يعني
ته هو پنهنجي ذاتي مقصد جو پيار آهي، نه قوم ۽ وطن جو اهڙن جوگين کان مقصد (حق)
گهڻو پري رهيو، جوگيءَ جو ڪم آهي طعار جي طلب گهٽ ڪرڻ، مقصد ماڻڻ جي
ڪوشش گهڻي ڪرڻ، جن ائين ڪيو سي مقصد ۾ ڪامياب ٿي ويا، انهن تان سڀئي درد
ڏک ۽ سوز دور ٿي ويا، اهڙن جنهن جو مرشد لطيف هن طرح بيان ڪيو آهي ته:
جيئن ٿا پڇن ان کي، تيئن جي پڇن پنڌ،
ته رڙهيءَ لڏائون رند، لحظي منجه لطيف چئي.

[روزاني هلال پاڪستان، ڪراچي، خميس 5 آڪٽوبر 1978ع ۾ ڇپيو.]



سُپيرِيان سِين سوپ

سند جي ادبي تاج جي لاثاني گوهر، يلاري پت ڏئي، يعني شاه
عبداللطيف ڀٽائي گهوت جي پيغام جو جيڪڏهن تفصيل سان ذڪر
ڪبو ته اُن لاءِ دفترن جي درڪار ٿيندي، جنهن ڪري مون فقط هڪ بيت
چونديو آهي ته:

سڀ ننگيون ٿي نڪرو لالچ ڇڏي لوپ،
سُپيرِيان سِين سوپ، نندون گندي نه ٿئي!

لاکيٽي لطيف جي هن بيت کي ذهن جي ڪسوٽي تي پرکي مٿس
غور فڪر ڪري ڏسبو ته ڪوڏي ۾ سمنڊ بند ٿيڻ واري چوٽي جي زنده
تصوير نظر ايندي هن پنهنجي جادو بيانيءَ سان سنواري سينگاري معنيٰ
جي معراج تي پهچايو آهي، جو واقعي چڻ ڪوڏي ۾ سمنڊ اُڇلون ماري بندي
نظر پيو اچي، سبحان الله سندس بصيرت روشن خيالي ۽ وسيع النظريءَ کي
ڏسي ڏندين آڱريون اچيو ٿيون وڃن ته هو ڪهڙي طرح انسان ذات لاءِ فڪر
۽ فيض جي رازن ۽ رمزن کي روشن ڪري زندگيءَ جي جُدا جُدا آزمائشي
مرحلن ۽ انساني جذبن ۽ احساسن جي ترجماني ٿو ڪري ۽ انساني سڀاءُ
کي پرکي پروڙي پهاڙن جيڏا مسئلا تمام سادگي ۽ آسانيءَ سان حل ڪيا
آهن، اڄ به جيڪر سند جا ماروٽا، سانگيٽا، ڏوٿيٽا ۽ جهانگيٽا پنهنجي
مرشد رهبر ڀٽائي گهوت جي ڏنل پيغام کي پروڙي اُن تي عمل ڪن ته
جيڪر اُنهن کي ڏکيا ڏينهن ڏسڻا ٿي نه پون ۽ جلد پنهنجي عظيم مقصد
کي ماڻي سگهن ٿا. مون وٽ جيڪو مرشد لطيف جو بيت زير بحث آهي، سو
هي آهي ته:

سڀ ننگيون ٿي نڪرو لالچ ڇڏي لوپ،
سُپيرِيان سِين سوپ، نندون گندي نه ٿئي!

شاه سائينءَ جي هن شعر کي دل جي ڏوربيني ۽ باريڪ نظر سان وڃي ڏسبو ته منجهس مقصد جا موتي ملندا، جن جي قيمت جو ڪاٿو ئي ڪونهي. شاه سائين پنهنجي لافاني شاعريءَ ۾ جيڪل سنڌ کي لازوال بنائي سنڌي سانگيٽرن کي سنواري سينگاري ڏنيا اڳيان ڳاڙهي گهوت وانگر نروار ڪري بيهاريو آهي. شاه سائين جي شاعري، سنڌي سانگيٽرن جي شاعري آهي، جنهن ۾ آچي ڪاري، هندو مسلم جو تفاوت ڪونهي، رڳو پيار ئي پيار جو پيغام آهي. شاه سائين ڪنهن ظالم جابر استحصالِي ڌاڙيل، ڦورو ۽ لٽيري جي قصيدي خواني ڪانه ڪئي آهي ۽ نه وري ڌارئي رستم سهراب يا گل ۽ بلبل جو بي مقصد ڪوراڳ ڳايو آهي، جڏهن شاه سائينءَ جي وقت ۾ ڪٿي ڌاريا ڌاڙيل ۽ لٽيرا، مسڪين ماروٽرن جو رت ۽ ست چوسڻ لاءِ سنڌ تي مصيبتن جا پهاڙ ڪيرائيندا رهيا، تڏهن شاه سائين مايوس ۽ نا اُميد نه ٿيو ۽ هن مرد مجاهد سينو سُپر ڪري وڌي دليري ۽ همت سان پنهنجي ديس واسين کي حُب الوطنيءَ جو هٿيار ڏئي تلقين ڪري چيو ته منهنجي ڌرتيءَ جا ماروٽڙا! اوهان همت نه هاريو، سُست ۽ ڪانٽر نه ٿيو، توڪل جو ترهو ٻڌي سڀئي گڏجي پنهنجي حق حاصل ڪرڻ لاءِ جدوجهد جاري رکڻ، متان همت هاري اُٿو! ۽ انهيءَ پنهنجي نيڪ مقصد حاصل ڪرڻ لاءِ سڀئي اُٿي کڙا ٿيو. بنا ڪنهن حجاب جي دنيا جون سڀئي لالچون ڇڏي، وڪ کي وڌائي اڳيڙا ٿيو! پوءِ ڇو نه اُن لاءِ اوهان کي ننگي ٿي بيهڻ يا لاهي پاڻي ٿي بيهڻ جا طعنا مڙها ملن! پوءِ به ڪنهن لٽيري ڦوروءَ جي ڪوڙڪائي ڪڇ تي پنهنجا ماڻڪ موتي (نيڪ مقصد) نه وڃايو، سنڀالي قدم کڻو! متان ٿوري وقت جي خوشي ۽ آرام لاءِ پنهنجي لکن جي لال (آزادي) وڃائي ويهي رهو ۽ پوءِ متان اوهان کي سڪڻا هٿ هڻڻا پون! تنهن ڪري پنهنجي مقصد کي مٿانهون سمجهو، متان پراين ماڙين جا خواب ڏسي، پنهنجي جُهوپڙي ڊاهڻي پوي ۽ پوءِ اوهان کي مٿي لڪائڻ جي جڳهه به نه ملي! جي عارضي وقت لاءِ سڻين ۽ لذيت طعامن تي پنهنجا پيٽ هيرائي

پنهنجي دُٺ کي وساري ويٺا ته ٿي سگهي ٿو ته سڀاڻي توهان کي پنهنجي سادي سودي دال روٽي به هٿ نه اچي. تنهن ڪري ٻين سڀني ڳالهين کي ٿڃ سمجهي پنهنجي حقيقي مقصد ماڻڻ جي ڪوشش ڪريو. يعني ٻين جي غلاميءَ کان بچو. متان اڳتي هلي اوهان کي ڏکيا ڏينهن نه ڏسڻا پون! مرشد لطيف ديس واسين کي پنهنجي نيڪ مقصد لاءِ جيڪا تلقين ڪئي آهي، سا سندس شعر مان چوڏهينءَ جي چنڊ وانگر صاف نظر پئي اچي، الله تعاليٰ به فرمائي ٿو ته اڻسٽائين ڪنهن قوم جي تقدير نه ٿي تبديل ٿئي، جيستائين اُها قوم پنهنجي تقدير پاڻ نٿي بدلائي، هن مان شاهه سائين جي انهيءَ بيت جي تصديق ٿئي ٿي ته جي توبيت پائين، سي آيتون آهين!

هي مرشد لطيف جون اڻ مٽ آيتون، هر انسان لاءِ مشعل راهه جي حيثيت رکن ٿيون، هر ڏکي انسان جي چوٽڪاري لاءِ ڪامل نسخي جو ڪم ٿيون ڏين. شاهه سائينءَ جي ڪلام مان ڪامياب زندگي گذارڻ جو پتو پوي ٿو ۽ اُن تي عمل ڪرڻ سان هٿ به رهايا ٿون رُس هٿ به گڏيا هون ڪي! وارو مثال پورو ٿئي ٿو، يعني هن جهان ۾ به ڪاميابي سان زندگي گذاري سگهجي ٿي ۽ پنهنجي مالڪ وٽ پهچڻ وقت به سُرخرو ٿي سگهجي ٿو. انهيءَ شرط سان ته انسان حق سچ لاءِ جدوجهد ڪندو رهي ۽ ڪنهن به لالچ لوپ ۾ نه اچي، ۽ غلاميءَ کان بچي، انهيءَ لاءِ مرشد لطيف وڌ کان وڌ تلقين ڪندي فرمايو آهي ته:

سڀ ننگيون ٿي نڪرو لالچ ڇڏي لوپ،
سڀيريان سڀين سوپ، نڀون ڪندي نه ٿئي!

[روزاني هلال پاڪستان ڪراچي، جمعو 18 اپريل 1980ع ۾ ڇپيل]



وطن جي حُب ۽ شاه لطيف!

مھراڻ جي ماتري پنهنجي گود ۾ باڪمال شاعرن بزرگن کي پاليو آھي، انھن مان شاه عبداللطيف ائين آھي، جيئن گلن ۾ گلاب جو گل، پنهنجي لازوال خوشبوءِ ۾ ساري سنڌ واسجي پئي، انهيءَ ڪري ئي دنيا سنڌ کي چڱي طرح ڄاڻي سڃاڻي ٿي. شاه سائينءَ جي ڪلام ۾ زندگيءَ جون رمزون نهايت چٽيءَ طرح اُجاگر ٿيل آهن، جن مان وطن جي حُب جو هڪ ذري جيترو ذڪر هٿ ڪجي ٿو. شاه سائين مارئي جي زباني هيئن ٿو چئي ته:

سَهسِين سِڀا گنجري، لوئي ليڙون ليڙ،
واسي وار نَ وِڙهيا، مُون چڱُون رهن چيڙهه،
ماروءَ جي مهاڙ ري، آندر رهي اُڪير،
ههڙو حال حمير! وٺي شاه ويڙهه وِجان!

مارئي ويچاري چوي ٿي ته منهنجي چولي کي سهسين توپا آيل آهن ۽ منهنجي لوئي ليڙون ليڙون ٿي وئي آهي، وارن کي سرهو ڪري چوتي ٿي ڪريان پل ته چڱن ۾ چيڙهه رهي ۽ وار منجهيل رهن. ماروڙن جي منهن ڏسڻ ڌارن ٻي ڪابه سڪ وغيره ڪانه اٿم. اي حمير سومرا! شل اهڙي حال سان وطن ملير موٽي وڃي، پنهنجن منڙن ماروڙن سان ملان. مرشد لطيف مارئي جي رُوپ ۾ اسان جي پنهنجي ديس ۽ ديسين سان، جن سنڌ سونهاريءَ جي گُڪ مان جنم ورتو آهي، تن کي وڏي اُتساه ۽ پيار ڪرڻ جو سبق ڏنو آهي، مطلب ته مرشد لطيف صاف صاف چيو آهي ته اوهان سنڌ جاوا سڀئي پنهنجي سنڌ سان مارئي واري سڪ ۽ محبت رکڻ ۽ اوهان کي به اهڙيءَ طرح ڌارين کان نفرت ۽ ڌڪار ڪرڻ گهرجي، جهڙي طرح مارئي ويچاريءَ کي ڌارئي کان نقصان ڀڳو. اهڙيءَ طرح اوهان کي به هر ڌارئي کان نقصان پهچندو رهيو آهي، ۽ ڀلي ڪهڙي رُوپ ۾ به اچي، پر ڌاريو ڌاريو ئي آهي،

اوهان جو استحصال ڪندو. نقصان ڏيندو. اوهان اُن مان ڪنهن به پلائي
جي اُميد نه رکڻا. اوهان ڀلجي به اُن مان پلائي جي اُميد رکندؤ ته دوکو ضرور
ڪائيندؤ! سنڌي سباجهڙا اک کول، ڪُجهه ڌيان ڌڙا!

ڌريائي ڌاريا، مٽ مٽي جا نه ٿيا!

جيڪي اصل کان ئي ڌاريا آهن، سي ڪڏهن به اوهان جا مٽ نٿا
ٿي سگهن، جي توپنهنجن ۽ پراون ۾ فرق نه سمجهيو ته پوءِ اها تنهنجي وڏي
ڀل جڻبي، ۽ اُنهيءَ ڀل جو نتيجو ضرور پوڳڻو ٿي پوندو! مرشد لطيف مارئي
جي زباني هن طرح بيان ڪئي آهي ته:

گارا گاراين ۾ سون آسان ڪي سوء،

وَر جيڏين سڀين جوءِ، فاقو فرحت ڀانڀيان!

هت مرشد لطيف مارئي جي زباني وطن جي پيار جو اظهار هن ريت
ٿو ڪري ته، اسان کي ڪاراين ۾ ڪارا ڏاڳا ٻڌل آهن، ۽ سون اسان لاءِ ماتم
جي نشاني آهي! پنهنجي وطن ۾ هڪ جيڏين سرتين سان ٻُڪ به مون لاءِ
نعمت آهي، اُنهن جي صحبت ۾ لنگهڻ ڪاٺ مُون لاءِ فرحت آهي، هت
مارئي جو پنهنجي وطن سان ڪيڏو نه لطيف سائين پيار ڏيکاريو آهي، جو
ٻُڪن ۽ ڏُڪن ۾ به پنهنجي وطن ۾ هڪ جيڏين سان گذر رهڻ کي تمام بهتر ٿي
سمجهي، ۽ هن کي پنهنجي وطن (ملير) ۽ اُتي رهندڙ ماروڙن کان سواءِ ٻي
ڪا شيءِ نٿي وڻي. هر وقت سندس دل ۽ دماغ تي ملير ۽ ماروڙن جو تصور
وينل آهي، ۽ ڌارئي سان ڌاري هنڌ رهڻ هُن لاءِ وڏو عيب هو ۽ ڌارين سان گڏ
رهڻ کان هن کي نفرت هُئي، هو چوي ٿي ته:

سيل پيڇڻ جي سُومرا، مُون کي مٽ مَر آچڇ مير،

ٿورين گهڻين ڏينهنڙين وينديس هُت حمير،

مڇڻ منجه ملير، ڪنڌ مٿاهون نه ڪٿان!

اي سومرا حاڪم! مون کي ست ۽ مٽ پيڇڻ جي صلاح نه ڏج، اي امير!
مان ٿورين گهڻين ڏينهن موتي هُت ملير ويڇي آهيان، متان ملير ۾ مٿن مٽي
ڪٽي نه سگهان! مارئي ويچاري وڏن ڪوٽن ۾ بند هُجڻ جي حالت ۾ پنهنجي

هٻمت نه هاري، هن کي پڪ هئي ته هڪ ڏينهن آءُ هن ظلم جي قيد مان ضرور آزاد ٿينديس. هر ڪنهن کي مارئي جي ڪردار مان سبق حاصل ڪرڻ گهرجي،
مرشد لطيف مارئي جي زباني هن طرح بيان ڪئي آهي، چوي ٿو ته:

اِيءُ نه ماڙن ريت، جيئن سڀيڻ مٽائين سون تي،
اچي عمرڪوت ۾ ڪنديس ڪانه ڪريت،
پڪن جي پريت، ماڙين سين نه مٽيان.

مرشد لطيف مارئي جي زباني، ڪهڙو نه سٺو سبق ڏنو آهي،
ماروڙن جو اهو دستور نه آهي، جو سون جي لالچ تي پنهنجا سڀيڻ (هم وطني)
بدلائي ڇڏين، مان عمر ڪوت ۾ اچي اهڙي ڪڏو روپو اختيار نه ڪنديس،
ابائڻ پڪن لاءِ جيڪا محبت اٿم، سا محلن ماڙين تي نه ڇڏينديس، ماروڙن
جا جُهو پڙا مون کي ماڙين کان وڌيڪ پيارا آهن، ماڙن جي محبت ۽ پنهنجي
وطن سان پيار جي ڪري، مارئيءَ جو نالو روشن آهي، هن کي پنهنجي وطن
ملير ۽ ماروڙن سان اُتساهه ۽ پيار هو، هو چوي ٿي ته:

واڄهائي وطن کي، آءُ جي هت مياس،
گور مُنهنجي سُومرا، ڪڇ پنهورن پاس،
مياڻي جياس، جي وڃي مڙه ملير ڏي.

عمر، مارئيءَ کي سخت آهنگ ايڏا ڏيڻ لڳو پر مارئي ٿر ڄاڻي، عمر
جي ڪنهن به ڌڙڪي دهمان، لالچ لوپ ۾ نه آئي، رات ڏينهن پنهنجي وطن ملير
کي ياد ڪري پئي رُندي رُندي هئي، آخر مجبور ٿي، عمر بادشاهه مارئيءَ جي
اڳيان هٿيار ڦٽا ڪري کيس آزاد ڪيو، جنهن سان ٿري ماروڙن جو ڳات اوچو
ٿي ويو، مرشد لطيف مارئيءَ جي عظمت بيان ڪندي فرمايو آهي ته:

پلي ڄاڻي مارئي، جنهن ماڙو ملهائيا،
سُتي ساهائي، جنهن ٻڌا موڙ ملير کي.

[روزاني جاڳو ڪراچي، تاريخ 29 جولاءِ 1978ع ۾ ڇپيل]

